

میرا گلگت و ہنزہ

سلمیٰ اعوان

الفیصل ناشران و تاجران کتب

غزنی سٹریٹ، اربو بازار، لاہور

ان جذبوں کو سلام

جنہوں نے گلگت ایجنسی کو پاکستان کا ایک حصہ بنانے کا سوچا۔

سرفروشنوں کے ان کارناموں کو سلام

جنہوں نے اس تصور کو عمل اور حقیقت کا روپ دیا۔

I vow to thee, my country ..
all earthly things above,
Entire and whole and perfect,
the service of my love,
The love that asks no question,
the love that stands the test,
that lays upon the altar the dearest and the best.

سہلی اعوان کے فن میں ایک ایسا سحر ہے کوئی ایسا جادو ہے جو پڑھنے والے کو اپنی گرفت میں لے لیتا ہے اور اسے آخر دم تک جکڑے رکھتا ہے۔ سہلی اعوان کے ہاں مشاہدے کی اتنی خوفناک گہرائی ہے کہ جو بھی کرداران کے سامنے آتا ہے اس کے ظاہری خدو خال سے زیادہ وہ اس کے باطن کا ایسا ایکس رے لیتی ہیں کہ کوئی رگ، کوئی نس، کوئی ورید پوشیدہ نہیں رہتی۔ انسانی کرداروں کے علاوہ مناظر و ماحول کی تصویر کشی میں بھی مشاہدے کا یہ کمال ملتا ہے۔ اور یہ ایک ایسی خوبی ہے جس کی ہمارے ادب میں صرف ایک مثال راجندر سنگھ بیدی ہی کی پیش کی جا سکتی ہے۔

سہلی کا اسلوب رواں، پرکشش، شگفتگی اور اخلاص لیے ہوئے ہے۔ ان کے سفر نامے ”میرا گلگت و ہنزہ“ میں قدم قدم پر اپنائیت و محبت کا جو اظہار تحریر کے ایک ایک لفظ سے چھلکا پڑتا ہے اس نے سفر نامے کو ادب پارہ بنا دیا ہے۔ یہ ادب پارہ اردو کی سفر نامہ نگاری کی تاریخ میں مدتوں روشنی کے مینار کا کام کرتا رہے گا۔

احمد ندیم قاسمی

پیش لفظ

سفر نامہ نگاری میں تھامس جے کرومبلی نے مجھے بہت متاثر کیا ہے۔ ادب کی اس صنف کو اس نے اپنے منفرد اسلوب سے ایک نئی اور انوکھی جہت دی ہے۔ ابن بطوطہ کو میں نے کرومبلی کے حوالے سے پڑھا۔ سچی بات ہے اس عظیم سیاح کی چوالیس ممالک پر پھیلی سیاحت نے مجھے سحر زدہ کر دیا تھا۔

ایڈونچر سے معمور دونوں سیاحتوں کی پر آشوب سیاحت دچو دھویں اور بیسویں صدی کے تہذیبی موازنے قرون وسطیٰ اور وسط ایشیا کے افسانوں کی شہروں کی داستانیں۔ میں دونوں نہیں، مہینوں مضطرب رہی۔ وسائل اور حالات کی کم مائیگی نے مجھے تڑپائے رکھا۔

اے کاش میں کرومبلی کی سفری ساتھی بن سکتی۔ مردان خانوں سے آگے زمان خانوں کے دروازوں کے بند پٹ دھڑ سے کھول کر اندر جا گھستی اس زندگی کی جھلک دیکھتی اور اس پر لکھتی کہ جس کے بغیر تہذیبی تاریخ ادھوری رہتی ہے۔ پاکستان کے شمالی علاقہ جات پر لکھنے کے لئے میں گھروں کے بند دروازے کھول کر بہت اندر جا گھسی تھی۔

آج کا نقاد اگر سچائی کا دامن ہاتھ سے نہ چھوڑے تو کتاب میں تہذیبی خوشبو کے ساتھ ساتھ ایک کٹھن اور ایڈونچر سے معمور سفر کی دستاویزی شہادت اسے ملے گی۔ ہاں مگر کل کا نقاد اس دور کی مخصوص مہک اور سچائی کی زیادہ بہتر طریقے سے کواہی دے گا۔

سلمیٰ اعوان

ذکر اس پر یوش یاسین کا.....
من اندراک آگ سی سلگے

سچ تو یہ تھا کہ اس شب میرے دل پر ایسی ہی جھری پڑی تھی جیسی سیمنٹ کی کسی دیوار پر تیز دھار کے چاقو چھری یا کسی چٹائی پہاڑ کے سینے پر الیکٹریکل ہلٹی سے پڑتی ہے۔ ایک اونچے فائو سٹار ہوٹل کی رات کا وہ پہلا پہر کسی الیٹلی کشمیری حسینہ کی مانند جوان تھا۔ جگمگاتی روشنیوں نے چہروں کا ایک ایک خم اور نقش واضح کر رکھا تھا۔ ویٹنگ لاؤنج میں میرے دائیں ہاتھ بیٹھی تیس بیٹیتیس کے چکر میں بل کھاتی ایک دلکش خاتون ”گیمبیا“ کے مشرقی حصے کے ”تاکی“ قبائل کے شادی بیاہ کی دلچسپ رسومات کا ذکر زور و شور سے کر رہی تھی۔ بڑی کامیاب داستان کو نظر آتی تھی۔ ہاتھوں اور آنکھوں کی حرکت سے ایسا سماں باندھ رکھا تھا کہ بارہ تیرہ کا ٹولہ پوری طرح اس کی گفتگو کے سحر میں جکڑا ہوا اپنی نشستوں پر سے گردنوں کو کندھوں سے آگے لڑھکائے افریقہ کے ملک ”گیمبیا“ کی داستان سن رہا تھا۔

بیان جاری تھا۔

”بالغ لڑکیوں کے گھر سامنے کے لئے ایک ایسی رات کا انتخاب کیا جاتا ہے جب آسمان پر نہ تو چاند ہو اور نہ ستارے، مطلع ابر آلود ہو، ہر سو خاموشی اور سکون ہو، کسی شخص کو آگ تک جلانے کی اجازت نہیں ہوتی۔“

جب اچانک ایک نوخیز لڑکی عقبی نشست سے اٹھ کر سامنے آئی۔ شانوں پر لہراتے بالوں کو ایک جھٹکے سے پیچھے کرتے ہوئے وہ جھکی۔ سچی بات ہے وہ من و عین امریکی

فلم سٹار ”جوڈی فوسٹر“ کی مانند نظر آئی تھی۔ وہی ناگن ”جوڈی فوسٹر“ جس کے عاشق صادق ”رچرڈ سن“ نے صرف اسے متوجہ کرنے اور اپنی طرف مائل کرنے کے لئے صدر ”ریگن“ پر قاتلانہ حملہ کر ڈالا تھا۔

اور میں نے بے اختیار اپنے آپ سے کہا تھا: ”ارے صدر ریگن تو رہا ایک طرف ایسی لڑکی کے لئے تو لاکھوں قتل کئے جاسکتے ہیں“۔ وہ آگے بڑھی۔ کمان جیسے ابروؤں کو اس نے ادائے ناز سے جنبش دی اور بولی۔

”بھئی ہمارے تو اپنے ملک کے رسوم و رواج اتنے دلچسپ اور خوبصورت ہیں کہ آدمی حیرت زدہ رہ جاتا ہے۔ وادی یاسین میں ”بو پھاؤ“ کا تہوار دیکھنے سے تعلق رکھتا ہے۔

”وادی یاسین“

ایک ماڈرن سی خاتون نے زیر لب کہا۔ اس کی آنکھوں سے چھلکتی حیرت اس کی لاعلمی کو واضح کرتے ہوئے یہ بھی بتا رہی تھی کہ وہ جانتا چاہتی ہے کہ یہ علاقہ کہاں واقع ہے؟

”سمال ہے ان پر بھی لکھی فیشن ایبل عورتوں پر۔ یہ اپنے ملک کے علاقوں سے بھی ماواقف ہیں۔“

پھر اُس نے لاجبی گردن اوپر اٹھائی۔ کوئل سی ناک کے نتھنے پھملاتے ہوئے بولی۔

”ہمارے لوگ بھی عجیب ہیں۔ حُسنِ فطرت اور سیاحت کے لئے یورپ اور امریکہ بھاگے جاتے ہیں اور نہیں جانتے ہیں کہ ان کے اپنے ملک میں ایسی خوبصورت اور دل آویز جگہیں ہیں۔ جنہیں غیر ملکی سیاحوں نے جنتِ نظیر کہا ہے۔ گلگت کی وادیاں اشکومن، یسین ونگر، ہنزہ، چٹو رکھنڈ اور دیا مرکی وادیاں، داریل اور تانگیر۔ خدا اکواہ ہے انسان ان کے حسن کو دیکھ کر گنگ رہ جاتا ہے۔“

وہ پل بھر کے لیے رکی۔ چہرے پر یاس اور دکھ کے رنگ بکھیرتے ہوئے سلسلہ

کلام دوبارہ جوڑا۔

ان کی غربت اور مسائل جان کر بندہ بے اختیار سوچتا ہے کہ یہ ایک ترقی پذیر ملک کے علاقے تھے ہیں۔ ”ملکہ شتی“ جیسے حسن کی مالک عورتیں اور ”سمیسن“ جیسے جری جوانوں کے اجسام کولنڈے کے کپڑے بھی میسر نہیں۔ خواتین کی تنظیموں، سیاسی پارٹیوں، مذہبی راہنماؤں اور لکھاریوں کو ان علاقوں میں جانے اور وہاں کے بارے میں جاننے کی توفیق نصیب نہیں۔ اس لئے کہ انہیں تصویریں اتروانے اور چھپوانے، بیانات جاری کرنے اور پبلسٹی حاصل کرنے کے نئے طریقوں کو پلان کرنے سے فرصت ہوتی ہے۔

وہ دل کش اور خود ہولڈ کی جو سر کے بالوں سے لے کر پاؤں کی انگلیوں تک جدیدیت کے رنگ میں رنگی ہوئی تھی اپنی سوچوں میں کس قدر محب وطن تھی۔ اس وقت ولیم ٹیل بنی ہاتھ میں کمان پکڑے طنز کے تیر پر تیر چھوڑتی چلی جا رہی تھی۔ اس کے تیروں کی بوچھاڑ سے کوئی اور زخمی ہوا یا نہیں، یہ میں نہیں جانتی تھی پر میں چھلنی چھلنی ہو گئی تھی۔

اس چلبلی لڑکی نے میرے اندر کے مہم جو ادیب کو جگا ڈالا تھا۔ جو سا لہا سال سے مصلحتوں کے تحت دل کے کسی گوشے میں سکڑا سکڑا پڑا تھا۔ دراصل اٹھائیس سال تک پڑھنے اور ڈگریاں حاصل کرنے اور من موجدی زندگی گزارنے کے بعد گھربسانے کا فطری احساس ان سب جذبوں پر غالب آ گیا تھا۔ جس میں شہرت اور ناموری حاصل کرنے اور اپنے آپ کو ایک اچھے ادیب کے طور پر منوانے کے عزائم شامل تھے۔ میں عورت کی فطری جبلت کے ہاتھوں بے بس ہو گئی تھی اور عمر کی اس حد پر پہنچ کر یہ احساس بھی قوی ہو گیا تھا کہ کہیں ایسا نہ ہو کہ اب بقیہ عمر کنوارپنے کی نذر ہو جائے۔

اماں کے وظیفوں اور دعاؤں نے جس کے لڑ لگا یا وہ بلاشبہ پیار کرنے کے قابل تھا۔ شیراقلن جیسا۔ پر گھر کی راجدھانی کے ظلم سجانی مہابلی کے سامنے پورا پورا گیدڑ تھا۔ ظلم سجانی دراصل پکے پکے لارڈ کلائو تھے۔ وہی چہرہ مہرہ۔ ویسا ہی رنگ و روپ؛

وہی انداز وہی دبدبہ مجھ جیسی اڑتی چڑیا پنجرے میں قید ہو گئی تھی۔ سسرال نے ناک میں ہتھ نہیں نکیل ڈال دی تھی۔ جس نے ناک کے نچھنے چھوڑ برا چھیس بھی چیر دی تھیں۔ سارے عزائم اور خواب چولھے پر پکتی ہنڈیا سے نکلتی بھاپ کی مانند فضا میں تحلیل ہو گئے تھے۔ عیار لومڑی کی طرح لمبے چوڑے گھر کے ایک کھدے لگی اس کٹھن وقت کو جس میں ازدواجی زندگی کے تحفظ کا پھڑوہ ہو سکتا تھا بچاتی دپاؤں اندر ہی اندر مضبوط کرتی ماہہ دو سال اپنے اوپر سے گزارتی چلی جاتی تھی۔

”پرسی کلاس“ کی یہ بڑھی لکھی عورت جس کے اندر اپنے آپ کو منوانے اور شہرت حاصل کرنے کے جراثیم کو کڑے حالات کی اینٹی بائیوٹک دواؤں سے مڑھال ضرور ہو گئے تھے۔ پر ابھی مرے نہیں تھے اب دوبارہ زندہ ہو رہے تھے۔ وہ تیسری دنیا کے بیشتر ممالک کی طرح ترقی پذیر کا ٹھہرے پونچھ کر اسے ترقی یافتہ جیسے خوش رنگ جھومر سے سجانا چاہتی تھی۔

پر مصیبت تو یہ تھی کہ لڑکنے والا ایسا من پسند تھا کہ زندگی کی رواں دواں ندی میں اُسے طغیانی چھوڑ بلکے سے بھنور بھی پسند نہ تھے۔

ایک بار دورے پر کوئٹہ جا رہا تھا۔ میں نے بریف کیس تیار کیا۔ اسے پکڑا یا اور کہا ”مجھے بھی ساتھ لے چلتے کوئٹہ نہیں دیکھا۔ دیکھ لیتی اسی بہانے“۔ اپنے آپ پر کلون کی بارش کرتے ہوئے لڑکنے والے نے گھوم کر یوں دیکھا جیسے میں پاگل ہو گئی ہوں۔ ”لو تمہیں کہاں گھسیٹتا پھروں گا۔ میں تو وہاں کام بھی ڈھنگ سے نہ کر سکوں گا۔ دھیان تم میں ہی انکار ہے گا کہ کہیں کوئی رکشہ نیکیسی والا ہیر پھیر نہ کر جائے۔“

میں نے دھیرے سے کہا۔

”میں انجانی جگہوں انجانے شہروں، ناواقف راستوں اور اجنبی لوگوں سے کبھی نہیں گھبراتی۔ ہمیشہ راستے نکال لیتی ہوں اور میرے ساتھ کبھی کوئی ہیرا پھیری نہیں ہوتی۔“

اور بریف کیس کو زوردار چھینکا دیتے ہوئے اس نے طنز اُکھا۔
 ”عجیب عورت ہو۔ یہاں اجنبی جگہ پر سونا مشکل ہو جاتا ہے۔ میں دوروں سے
 جان بچانا پھرتا ہوں مارسا رسکون غارت ہو جاتا ہے۔“
 تب میں نے ہونٹوں کو بڑی گھوڑائی سے نہیں سیا، چھوٹی سے سیا۔ چھوٹے
 چھوٹے تو پے لگائے۔ اس لئے کہ میرے تلووں کے نیچے جوزمین تھی وہ ریتلی تھی اور میرے
 پاؤں سرک سرک جاتے تھے۔

اور جب ریتلی زمین موزائق کے فرش میں بدلی۔ اس وقت زندگی کے ازدواجی
 پہلو گلے گلے تک سیرابی پانچے تھے۔ گھر کا سکون ڈسنے لگا تھا۔ جی چاہتا تھا سب کچھ چھوڑ
 چھاڑ کر ہواؤں میں اڑتی ابا بیلوں کی طرح انجانے دیسوں کی طرف نکل جاؤں ”رائیڈر
 ہیگرڈ“ کے ”میکو میزن“ اور ”ہنسلیس“ کا روپ دھار لوں۔ نئی جگہوں کے اسرار جانوں۔
 ”ڈور تھی ڈکس“ بن جاؤں اور خوب خوب لکھوں۔

اب اندر اور باہر زوردار جنگ کا آغاز ہوا۔ ممتا اور گھر داری ٹانگوں کو اندر کی
 جانب تھسٹ رہی تھی۔ اور کچھ بننے بنانے، لکھنے لکھانے کی آندھی پٹخ پٹخ کر دروازے کے
 باہر پھینکی تھی۔

پھر اس شب میرے دل پر اس شوخ کنیا کی باتوں کے ہتھیار سے وہ جھری پڑی
 تھی۔ جس نے مجھے عملی قدم اٹھانے پر مجبور کر دیا۔

شمالی علاقہ جات پر لکھنے کا منصوبہ ذہن نے بنایا۔ تو وہاں جانا شرط ٹھہرا۔ میرے
 تحصیل کے گھوڑے ایسے کمزور، مرل اور لاغر سے ہیں کہ بیچارے مشاہدے اور تجربے کی
 خوراک کھائے بغیر دو قدم بھی نہیں چل سکتے۔ اپنے آپ کو تجربات میں سے گزارے بغیر
 میرے لئے کچھ لکھنا ایسا ہی ہے جیسے ماں دوروں کے بغیر بچہ جنم دے۔

تب ایک دن میں نے اپنا پرانا اعتماد بحال کرتے ہوئے لڑ لگنے والے سے کہا۔

”میں شمالی علاقوں کی سیاحت کے لئے جانا چاہتی ہوں۔ مجھے کچھ لکھنا ہے۔“

میاں کے ہونٹوں اور آنکھوں میں طنز یہ ہنسی ابھری تھی۔

”مشرقی پاکستان پر لکھنے کے لئے وہاں گئیں تو اسے بنگلہ دیش بنا دیا۔ اب شمالی

علاقہ جات کی شامت آگئی ہے۔ خدا کے لئے رحم کھاؤ اس پر۔ گھر، ستن عورت بنو۔ فضول

میں کوڈون اسٹن ڈریوا اور منگلوری جیسے مہم جوؤں اور کوہ پیماؤں کی روحوں کو شرمندہ کرتی پھرتی

ہو۔“

ڈھیٹ بن کر مدعا پھر کوش گزار کیا۔ اس بار لہجے کے ساتھ ساتھ چہرے پر بھی

جھلاہٹ تھی۔

”عجیب عورت سے واسطہ پڑا ہے۔ تک کر رہنا دو بھر ہے۔ کوئی پوچھے بھلا تم نے

وہاں جا کر خٹک اور خنجر پہاڑوں سے کون سے راز و نیاز کرنے ہیں۔“

سچی بات ہے، بھینس کے آگے بین بجانے والے محاورے کا صحیح اور عملی مفہوم

اس دن میری سمجھ میں آیا تھا۔

میچلن اور اسکا بیڑہ - جملکوٹ اور جملکوٹے
شاہراہ ریشم اور اس کا حسن و جمال

اس وقت جب صبح کا نور زمین اور آسمان پر ایک ملکوتی سی بارش کر رہا تھا۔ میں دونوں ہاتھوں کی ہتھیلیاں ایک دوسرے سے جوڑے انہیں ناک کی پھٹگی سے نکالنے کے لیے آنکھیں بند کئے اس سے راز و نیاز میں مصروف تھی جو مشرق و مغرب کا رب ہے۔ میری آنکھوں سے دو گرم گرم قطرے نکلے تھے اور انہوں نے ہاتھوں کی اندرونی جلد کو گرمی کا خفیف سا احساس دلایا تھا۔

میرے سر پر اس وقت اسلام آباد کے آسمان کی چھت تھی۔ میرے پیٹ میں اضطراب بے چینی اور اندیشوں کے کولے ادھر ادھر لڑھک رہے تھے۔ میں ابھی کل بچوں کے ساتھ اسلام آباد پہنچی تھی اور آج ایک بچے تنہا شمالی علاقوں کی سیاحت کے لئے روانہ ہو رہی تھی۔

قصہ کچھ یوں تھا

ہماری راجہاڑی کے ایک حصے کی تعمیر کا کام شروع ہوا۔ ماشاء اللہ سے دیور دیورانیوں اور ان کے بچوں سے بھرا پڑا کتبہ جب تین کمروں میں بمعہ سامان کے سمٹا اور اکلوتے ہاتھ روم کے سامنے قطاریں لگ گئیں تب میں نے مسکینی سے کہا۔
”تیرہ سال ہو گئے ہیں تمہارے پلے سے بندھے ہوئے۔ میری حالت تالاب میں ٹھہرے ہوئے کائی زدہ پانی جیسی ہے جو اب سڑا اند مارنے لگا ہے۔ میکہ بھی کم بخت بالشت بھر کے فاصلے پر ہے۔ کہیں دور ہوتا تو چلو بندہ دس پندرہ دن ہی گزار آتا۔ تو بے پر

پڑی کو اسی روٹی بھی جل جاتی ہے اگر اسے پرانا نہ دیا جائے۔ مجھے اسلام آباد چھوٹی خالہ کے ہاں جانا ہے۔

مگر.....

میں نے اُسے لفظ ”مگر“ سے آگے نہیں بڑھنے دیا۔ میں جانتی تھی وہ کیا کہنا چاہتا ہے؟ یہی کہ وہ میرے اور بچوں کے بغیر اداس ہو جائے گا۔

میرے سسرالی خاندان کے مردوں کا بیویوں کے بغیر ایک دن بھی گزارنا کو کیا قید با مشقت کی چکی پینا ہے۔ پر جہاں کہیں کوئی ملک عدم کی مسافر ہوئی۔ وہ دل کی مسند سے یوں اتری جیسے بد قسمت وزیر و زارتوں کی کرسیوں سے اترتے ہیں۔ بے چاری کا چہلم ابھی سچ میں ہی اٹکا ہوتا ہے کہ نئی کو کھوجنے اور گھولانے کے لئے دوڑو پھوپ شروع ہو جاتی ہے۔ تین جولائی کو اسلام آباد پہنچی۔ بھاگ ڈور کرنے سے پتہ چلا کہ گلگت ہنزہ بانٹی روڈ جانے کے لئے نیکو بس سروس سے سفر کرنا ہوگا۔ پہلی بس صبح چار بجے اور دوسری دن کے ڈیڑھ بجے روانہ ہوتی ہے۔

میرا پہلا پڑاؤ چلاس تھا۔ دوسری بس سے اگر سفر کیا جاتا تب پو پھٹے میں چلاس پہنچ جاتی۔

چھوٹی خالی بہت جزبز ہو رہی تھیں۔

”کجخت ابھی تو آئی ہو اور ابھی نئے محاذ پر نکل رہی ہو۔ وہ بھی تن تنہا کوئی چھری تلے گردن آئی ہے تیری۔ کوئی بازو بیٹنے میں آگیا ہے۔ میں ہنسی۔

”بازو ہی تو بیٹنے میں آگیا ہے۔ ارے کیا کروں چھوٹی خالہ؟ ایک تو اس جذبہ حب الوطنی نے مار ڈالا۔ دوسرے خود نمائی اور منفرد بننے کے جذبات نچلا نہیں بیٹھنے دیتے۔ دھوبی کا کتا گھر کا نہ گھاٹ کا دالی بات ہو رہی ہے۔ رہی بات تنہا گھومنے پھرنے کی۔ ان

پڑھ والدین کا یہی فائدہ ہوا تو ہے مجھے کہ اپنی ذات پر اعتما دیکھا۔ اپنے کام خود کرنے کی عادت ڈالی۔ سہارے ڈھونڈنے اور ان کی محتاجی سے نفرت کی۔

ارے پڑھے لکھے والدین تو عذاب ہوتے ہیں۔ اپنے تجربات میں سے بچوں کو گزرنے نہیں دیتے۔ ہندو نصاب کے لٹھ ہر وقت ان کے چاروں طرف گھماتے رہتے ہیں اور بالآخر چڑیا گھر کے پنجروں میں بند شیروں جیسا بنا دیتے ہیں۔“

چھوٹی خالہ! میں نے لمبا سانس بھرا۔

”میں تو مارکو پولو کی سگی بیٹی بننا چاہتی ہوں۔ واسکو ڈے گاما کی گدی نشین ہونا چاہتی ہوں۔ مجھے ہیون سانگ بننے کی آرزو ہے۔ میں تھامس جے کرومبی کے نقش قدم پر چلنے کی متمنی ہوں۔ جس نے سیاحت کو نئے رنگ اور نئے انداز دیے۔ پر مجھے تو مارڈالا اس کعبت لڑ لگنے والے نے کہ جو کاکل کے اچھلتے ناپتے شعلوں کی بجائے اس کی ٹھنڈی راکھ بن کر پڑا رہنا چاہتا ہے۔“

چھوٹی خالہ بٹر بٹر میرا منہ کھتی تھیں۔ کسی زمانے میں وہ پوری تانگو کی کھوپڑی تھیں۔ کیا مجال جو کسی کو بولنے دیں۔ پر تب جب آتش جوان تھا۔

چند لمحوں بعد انہوں نے پھر یہ کہنا ضروری سمجھا تھا۔

”مجھے تو تمہاری تکلیف کا احساس ہے۔“

”ارے آپ نہیں جانتیں اسے۔ بڑا من مو جی بندہ ہے۔ بچوں کی ہڑک اٹھی تو پل نہیں لگائے گا ہواؤں کے دوش پر اڑنا پل چھپکنے میں میرے سر پر آکھڑا ہوگا اور ساتھ لے کر ہی لے گا۔ میں تو شکر گزار ہوں مولا کی کہ اس کا ذہن سیمنٹ بگری اور سریا میں الجھا۔

گیارہ بجے میں نے بیگ میں ایک جوڑا کپڑوں کا ڈوٹھ پیسٹ دو رہین اور تولیہ رکھا۔ ڈائری اور پین پنسلوں کا جائزہ لیا۔ ان مقامی لوگوں کے ایڈریس چیک کرنے کے بعد سنبھالے جن کے گھر مجھے مختلف جگہوں پر ٹہرانا تھا۔ پیسے دھیلے کو اندر کی جیب میں

ٹھونسا۔ اس کی زپ مضبوطی سے بند کی۔ تيمہ بھرے پرائیوں کالفا نہ بھی رکھلیا۔
اب ”بیچی لن“ اپنے بیڑے کے ساتھ شمالی علاقوں کی سرزمین کے گرد چکر لگانے
کے لئے تیار کھڑا تھا۔

بچے بڑے کمرے میں کھیل رہے تھے۔ میں ان کے کمرے میں نہیں گئی۔ میں
نے ان کے منہ ماتھے بھی نہیں چومے اور نہ ہی انہیں خدا حافظ کہا۔ کو میرا دل ایسا کرنے پر تڑپا
تھا۔

صدر روڈ سے سوزو کی میں بیٹھی تو دوسوں اور اندیشوں کی قطاریں دماغ میں فلم
کے ان شیدائیوں کی طرح لگ گئیں جو کسی سپر ہیٹ فلم کے ٹکٹ کے لئے سینما گھر کی کھڑکی
کے سامنے ایک دوسرے کو دھکم پیل دینے میں مصروف ہوتے ہیں۔
کٹھن اور دھوا رگزار راستوں اور جگہوں پر تنہا دچوروں کی طرح جا رہی ہوں۔
کوئی ہرج مرج ہو گیا تو سسرال چھوڑ میکہ بھی بیچارے میاں کا طعنوں سے کلیجہ چھلنی کر دے
گا۔

کسی کھڈ میں گر گرائی تو لاش کو کتے، بلیاں نوچتے، کھسوٹے پھریں گے۔
بچے پیچھے چھوڑے جا رہی ہوں۔ خدا نخواستہ کوئی حادثہ جنم لے لے تو بچوں سے
والہانہ پیار کرنے والا میاں منڈیا مروڑ کر رکھ دے گا۔

پیرودھائی کے اڈے پر نیکو بس سروس سے چلاس کے لئے ٹکٹ کٹوانے لگی تو
اونچے کاؤنٹر پر بیٹھے ٹکٹ بابو نے مونے شیشوں کی عینک سے یوں گھورا جیسے یا تو میں مفرد
عورت ہوں یا پھر قتل ڈاکو ڈال کر پہاڑوں کی کوہ میں پناہ لینے جا رہی ہوں۔
میں نے پل نہیں لگایا اور جانے کی غرض و غایت پر روشنی ڈال دی۔ چلو اتنا ضرور
ہوا کہ انداز دید میں تھوڑے سے احترام کے جذبات عود آئے اور یہ بھی محسوس ہوا تھا کہ لہجے
میں مٹھاس بھی گھل گئی ہے۔ نرمی اور ملامت تھی لہجے میں جب کہا۔

”دراصل یہ راستہ اتنا لمبا اور دشوار گزار ہے کہ مقامی عورتیں بھی بہت کم سفر کرتی ہیں۔ آپ اکیلی ہیں دعا کیجئے کوئی خاتون آ جائے۔“

میرا جی چاہتا تھا کہ وہ دوں کہ میرے ساتھ ہے ایک ساتھی جس کی حفاظت میں میں اپنے آپ کو سوئپ کر چلی ہوں۔ مگر جانے کیوں چپکی ہو رہی۔
ظہر کی نماز وہیں ایک کمرے میں پڑھی اور دعا کی۔
”پروردگار کوئی میرے جیسی جنوبی غیر ملکی عورت ہی آ جائے۔“

لمبی چوڑی دعائیں مانگنے کے بعد جب باہر نکلی تو پتہ چلا کہ ایک لاہوری جوڑا سیر سپاٹے کے لئے گلگت اور ہنزہ جا رہا ہے۔ میرا دل اس وقت گندو راج کے پھول کی طرح کھل اٹھا۔ لڑکی نام جس کا عروج تھا۔ مشہور افسانہ نگار ممتاز مفتی کی بھانجی تھی۔ جہاز کا ٹکٹ نہ ملنے کے باعث شاید قدرت نے انہیں میری ہمراہی کے لئے اس طرف دیکھ لیا تھا۔
ڈیڑھ بجے بس چلی۔ ٹیکسلا کی دوکانوں میں پتھر کی سجادٹی اور خانہ داری سے متعلقہ اشیاء پر رنگین نقش و نگاری یوں بہا دکھلا رہی تھی جیسے کسی ریگستان میں کیکٹس کے پودے جلوے بکھیرتے ہیں۔

شاہراہ ہزارہ پر جگہ جگہ بنے پل گاڑی کے پہیوں کے نیچے سے نکل کر پیچھے بھاگتے رہے۔ جلد ہی ہندکو بو لنے والوں کا ہریالی اور شادابی میں ڈوبا ہوا ہری پور کا شہر آیا۔
میرے سامنے والی نشست پر ایک نوجوان نے سگریٹ سلگایا۔ جلتی تیلی کو ہوا میں اہراتے ہوئے بچھایا اور بولا۔

”اس شہر میں کیڑے کے چھوٹے بڑے پچاس کارخانے، پاور ٹرانسمارمر اور بجلی کے سوئچ بنانے کا سب سے بڑا کمپلیکس، ماسس سازی کے چھ کارخانے اور ملک بھر کا کادا سا کی موٹر سائیکل کے پرزے جوڑ کر اسے بنانے کا کارخانہ ہے۔ ارے ایوب خان اس شہر کو بنا گیا ہے۔“

میں نے ان معلومات پر حیران ہو کر جلدی سے رخ پھیر کر کھڑکی سے باہر دیکھا۔ سڑک کے کنارے غریب اور مفلوک الحال لوگ جگہ جگہ مٹی کے پھسے کوٹلوں پر بھون رہے تھے۔ گندے مندے کپڑوں میں دیہاتی مرد اور عورتیں مرل اور لاغر سے گھوڑوں میں بٹتے تاگلوں میں بیٹھے تھے۔ بے شمار کارخانوں کا مالک ایک صنعتی شہر۔ بھولی بھالی صورت والے ہوتے ہیں جیلا دہی۔

ہری پور کا پرانا نام گل ڈھیری تھا۔ پشین بلوچستان سے آنے والے ترین قبیلے کے دور اقتدار میں کشمیر کے کورنر ہری سنگھ نلوہ نے اسے فتح کرنا چاہا پر ہزارہ پلکیا اور تربیلا کے مسلمانوں نے اسے شکست دی۔ لیکن جب رنجیت سنگھ نے گل ڈھیری پر قبضہ جما کر اسے ہری سنگھ کے حوالے کر دیا تب اس نے اس کا نام ہری پور رکھا۔ اس نے یہاں ایک قلعہ بھی بنایا۔ قلعے کے چاروں طرف پانی سے لابلاب بھری خندق تھی۔ قلعہ میں آمد و رفت کا واحد دروازہ لکڑی اور لوہے کا ایک پل تھا جو رات کے وقت اٹھا لیا جاتا تھا۔ یوں رات کو یہ ایک جزیرے کی صورت اختیار کر لیتا تھا۔ یہ قلعہ اب بھی موجود ہے۔

اس وقت میراجی چاہا میں چھلانگ مار کر بس کے دروازے سے باہر کود جاؤں اور قلعہ دیکھ آؤں۔ پر افسوس تو یہ تھا کہ نہ تو میرے پاس سلیمانی ٹوپی تھی اور نہ جاو کا سرمہ جسے آنکھوں میں لگا کر اور ٹوپی پہن کر میں موجیں مارتی پھرتی۔ حویلیاں کا خوبصورت شہر گزر گیا۔

حویلیاں سے سولہ کلومیٹر آگے شاہراہ ریشم پر کیپٹن جیمز ایبٹ کے نام پر رکھا گیا ایبٹ آباد شہر سرسبز شہنیوں پر کھلے گلاب کی طرح ہنستا تھا۔ یہ چوک فوارہ دگلیات کوہستان دگلگت، کشمیر و کاغان کی وادیوں کا صدر دروازہ ہے۔ ایبٹ آباد ایئر مارشل اصغر خان کا شہر ہے۔ شاید اسی لئے اس شہر کے درو دیوار پر نعروں کا انداز بہت ٹیکھا اور شوخ ہے۔ سطح سمندر سے ۶۲۲۸ فٹ بلند یہاں کا مشہور پہاڑ کوہ سربن ایک ادبی حیثیت بھی رکھتا ہے

کہ شاعر مشرق نے بانگ درا میں اسے مخاطب کرتے ہوئے لکھا ہے۔

انھی پھر آج وہ یورپ سے کالی کالی گھٹا

سیاہ پوش ہوا پھر پہاڑ سر بن کا

کوہ سر بن کے عین نیچے ”رش“ کا خوبصورت میدان ہے جس کے سرسبز سینے پر مکان یوں لشکارے مارتے ہیں جیسے سبز قمیص کے دامن پر رنگارنگ دھاکوں کی کشیدہ کاری۔

ایبٹ آباد سے پندرہ میل کے فاصلے پر ماہرہ ہے جو مان سنگھ نامی ایک ہندو کے نام پر ہے۔ اس کی تین تحصیلیں ماہرہ، بٹگرام ہالاکوٹ اور چوٹی متوقع تحصیل اوگی ہے۔ یہاں مہا تماہد اور اشوک کے زمانے کی تحریریں کندہ ہیں۔

میں کھڑکی سے گردن باہر نکالے تیزی سے گزرتے خاک کی دو راہا، گاندھیاں کے چھوٹے چھوٹے گاؤں اپنی نظروں میں سمونے کی کوشش کر رہی تھی۔

میں نے دور بین بیگ سے نکالی اور آنکھوں سے لگالی۔ پکھلی کی حسین اور سرسبز وادی دیکھ کر میری آنکھیں پھیننے کی حد تک پھیل گئی تھیں۔ کنوش کا پر بہار خطہ یوں لگتا تھا۔ جیسے جنت کے نظارے زمین پر اترا آئے ہوں۔

ڈوڈیال اور شنکیاری دونوں اہمیت کی جگہ ہیں۔ ڈوڈیال میں مینٹل ہسپتال ہے۔ اور شنکیاری نہ صرف فوجی چھاؤنی ہے بلکہ اہل قلم کا مرکز بھی ہے۔ یہاں سڑک کے کنارے ایک بوڑھا آدمی توے پر روٹیاں پکا رہا تھا جانے اپنے لئے اپنے بچوں کے لئے یا مسافروں کے لئے۔ اس کی گرم گرم روٹیوں نے مجھے بھوک کا احساس دلایا۔

ڈاڈر کا گاؤں آیا۔ میں چونکی۔ میری ایک دوست ٹی بی کی مریض بن کر یہاں آئی تھی اور اس ٹی بی کے خوبصورت ہسپتال کے ایک کمرے میں دم توڑ گئی تھی۔ ڈاڈر کا نام سالوں میرے ذہن پر تھرکتا رہا۔

اچھڑیاں، کوٹلی، قاضی آباد، آہل اور ہل کے گاؤں گزرتے گئے۔ ہل میں پہاڑوں کی رنگت کیسری تھی۔ بانس ہاتھ گھاٹیوں میں اندھیرا تھا۔ دائیں ہاتھ کوہستان ہل کے گھنے جنگلات دیودار، جیز اور پلار کے بلند و بالا درختوں کی چوٹیاں جو سورج کی سونا بکھیرتی کرنوں سے لدی پھندی تھیں۔

چھتر پلین کی وادی کافی اونچائی پر ہے۔ برف باری خوب ہوتی ہے۔ ہٹ گرام میں دھوپ قدرے پھیل کر پڑ گئی تھی۔ اس وادی کے نظارے مجھے کسی عاشق کی طرح آنکھوں سے اشارے کرتے تھے کہ کہاں جاتی ہو؟ اتر آؤ نا یہاں ہمارے پاس۔ ہٹ گرام تحصیل کا صدر مقام بھی ہے اسی لینیہشتر دفاتر یہاں ہیں۔ پشوا اکثریت کی زبان ہے۔ ڈگری کالج بھی بن رہا ہے۔

دریائے سندھ موجیں مارتا رواں دواں تھا۔ سڑک کبھی بیچ کھاتی کسی پہاڑ کے سر پر جا پہنچتی اور کبھی ہل کھاتی ہوئی نشیبی وادیوں میں آگے بڑھتی۔

ہٹ گرام سے صرف گیارہ میل کے فاصلے پر تھا کوٹ کا عظیم الشان پل جو دنیا میں اپنی نوعیت کا تیسرا پل سمجھا جاتا ہے اب میری آنکھوں کے سامنے تھا۔

یہاں گاڑی رُک گئی تھی۔ میں، عروج اور اس کامیاں زمان اس پل کو دیکھنے کے لئے یوں گاڑی سے نکل کر بھاگے جیسے گاؤں کی دلہن کے ڈولے پر پھینکے جانے والے سکوں کو لوٹنے کے لئے بچے بھاگتے ہیں۔

فنی کاریگری کا منہ بولتا یہ پل دس ماہ کی قلیل مدت میں تیار ہوا تھا۔ دریائے سندھ کی چنگھاڑوں سے دل دہلا جاتا تھا پر پل کی جوانی اور اٹھان بھی غضب کی اثر انگیز تھی۔ ایک مقامی بوڑھا آدمی میرے پاس آ کر رُک گیا۔ میری آنکھوں سے چھلکتی وارفتگی محسوس کرتے ہوئے بولا۔

”وہ بڑا گرم دن تھا جس دن سڑک کا افتتاح ہوا۔ پاکستان کے صدر فوجیوں اور

افسروں کے ساتھ یہاں آئے تھے۔ ڈھیر سارے چینی بھی تھے۔ اس دن میلے کا سماں تھا۔ میرا پوتا پیدا ہوا تھا اس دن“۔

مجھے ہنسی آئی۔ یادداشت کی کڑیوں میں کیسی مماثلت تھی۔

شاہراہ ریشم کی تعمیر ۷ جنوری ۱۹۵۹ء میں شروع ہوئی اور بیس سال میں چوبیس ہزار پاکستانی اور چینی جوانوں کی مشترکہ کادشوں سے تکمیل کو پہنچی۔ ۱۸ جون ۱۹۷۸ء کو صدر پاکستان جنرل محمد ضیاء الحق نے اس کا افتتاح تھا کوٹ پل پر کیا۔ چین کی نمائندگی نائب وزیر اعظم کنگ پیانگ نے کی۔ اس پل پر سے ۷۰ ٹن وزن گزارا جاسکتا ہے۔

میں ڈائری میں تفصیلات کونوٹ کرنے میں جتنی ہوئی تھی اور ڈرائیور ہارن پر

ہارن دئیے جا رہا تھا۔

عروج چینی۔

”اللہ کی بندی بس کراب دوگر نہ چھوڑ جائے گا تمہیں یہاں۔ پھر ویدار کرتی رہنا

ساری رات بیٹھ کر اس کا“۔

ہم دونوں بھاگیں۔

تھا کوٹ سے ذرا آگے دلائی اور اس سے آگے بٹام۔ یہاں پہنچ کر گاڑی بھی

رک گئی اور رات بھی اتر آئی۔ یہاں سے سوات نزدیک ہے۔ نو عمر لڑکے سوات جانے والی

گاڑیوں پر سوات سوات کا شور مچا رہے تھے۔ سڑک کے کنارے ہوٹل تھے۔ چائے پکتی

اور روٹیاں دھڑا دھڑا لگتی تھیں۔ میلے کچلے کیڑوں میں حسین صورت لڑکے مسافروں کے

آگے سالن کی پلیٹیں اور روٹیاں رکھتے تھے۔ ہوٹلوں کے عقب میں دریائے سندھ کی موجوں

کا شور کانوں کے پردے پھاڑ رہا تھا۔

ایک بار نہیں دو بار نہیں دس بار بھی نہیں یقیناً دس ہزار بار میں نے خدا شکر ادا کیا

ہوگا کہ اس نے میری رفاقت کے لئے ایک عورت بھیج دی۔ لمبی چوڑی گاڑی میں ہم دو کے

سواتیسری کوئی آدمی عورت بھی نہ تھی۔ بٹام کے جس ہونٹ میں ہم نے پڑاؤ ڈالا تھا۔ وہاں ہاتھ روم اللہ کی بنائی ہوئی کھلی زمین پر تھا۔ کو کہنے کو تاریکی تھی پر کہیں کہیں چمکتی سفیدیاں یہ بتاتی تھیں کہ خیر سے یہاں فراغت کے چھوٹے بڑے مرحلے طے ہو رہے ہیں۔

میں نے چادر کی دیوار بنائی۔ عروج اس کے زیر سایہ بیٹھی۔ پھر وہی کام عروج نے کیا اور میں نے فائدہ اٹھایا۔

کھانے کی چھوٹی سی میز پورم پورگندگی میں ڈوبی ہوئی تھی۔ کرسیاں بوجھ اٹھاتے اٹھاتے اب خود بوجھ بنی پڑی تھیں۔ چھت کے پکھے نے چلنے کی تہمت کا بار مفت میں اپنے کانڈھے پر اٹھا رکھا تھا۔ کمرے کا ایک چھوٹا سا ٹوٹا بھی اس کا زیر احسان نہ تھا۔

میں نے قیمہ بھرے پر اٹھے نکالے۔ عروج نے ماش کی دال اور گرم گرم توری روٹیاں منگوالیں۔ اللہ جانے ماش کی دال پکانے کے نسخے ان نال ہونٹ والوں کے پاس کہاں سے آگئے ہیں۔ گھر گرہستن عورتیں بھی انگلیاں چاٹتی رہ جاتی ہیں۔

ابھی چائے کا کپ ہونٹوں سے لگایا ہی تھا کہ چلو چلو کا شور مچ گیا۔ کنڈیکٹر نے تین چکر لگائے اور ہارن نے یوں چیخنا چنگھاڑنا شروع کر دیا جیسے خدا نخواستہ ایئر ریڈ ہو گیا ہے۔

باہر گھٹا ٹوپ اندھیرا تھا۔ مجھے حسرت ہوئی کہ اے کاش چاندی رات ہوتی۔ کہیں کہیں جگنو سے ٹٹماتے تھے جو یہ بتاتے تھے کہ یہاں وادیاں ہیں اور گھروں میں بتیاں روشن ہیں۔ ابھی صرف ۲۲۰ میل کا سفر طے ہوا تھا۔

میرے سامنے والی نشست پر بیٹھا وہی نوجوان اٹھا۔ میرے پاس آیا اور بولا مجھے ذوالفقار کہتے ہیں۔ آہ میرا تخلص ہے۔ داسو میں متعین ہوں۔ آپ کیا کسی اخبار سے ہیں؟

”ارے کہاں بھائی مجھے تو آوارہ گردی کا جنون اڑائے پھرتا ہے۔“

اُس نوجوان کی جوانی ان علاقوں میں گزر رہی تھی۔ پولیس میں ہونے کے باوجود

ادب سے دلچسپی رکھتا تھا، تاریخ اس کے گھر کی لوہڑی تھی۔ یہاں کا چہرہ اس کے قدموں تلے روندنا ہوا تھا۔

اُس نے سگریٹ سلگایا۔ تیلی کو ایک بار پھر اسی انداز میں فضا میں اہرایا اور مجھ سے

مخاطب ہوا۔

شاہراہ ریشم کا وہ حصہ جو بٹام سے سازین تک ہے۔ قدرت کے حسین مناظر سے پر ہے۔ بٹام سے ہر بن تک دریائے سندھ کے دونوں جانب واقع علاقے کو ہستانی کہلاتے ہیں۔ ہزاروں سال قبل جب سکندر اعظم نے ہیکسلا فتح کیا تو یہ علاقہ ہیکسلا کا ایک حصہ تھا۔ چندر گپت اشوک اور راجہ رسالو نے مدتوں اس علاقہ پر حکومت کی۔

تیور نے ہندوستان فتح کرنے کے بعد اس علاقے کو ترکوں کے سپرد کر دیا۔ اسلامی حکومت کی بنیاد بھی رکھی گئی۔ اس وقت یہ علاقہ دلاہیت پکھی کہلاتا تھا۔ ترکوں کے زوال کے بعد درانی غالب آ گئے۔ بعد میں با افغانیوں کی وجہ سے ہزارہ پکھیوں کا قبضہ ہو گیا۔ لیکن کوہستان کا علاقہ ان کے قبضے سے آزاد رہا۔ انگریزی دور میں بھی اس علاقے نے اپنی آزادی برقرار رکھی۔ آزادی پاکستان کے بعد پاکستان میں شامل ہو گیا۔ یکم اکتوبر ۱۹۷۶ء کو اسے کا ضلع درجہ دیا گیا۔

یہاں کے لوگ دلیر اور جری ہیں۔ دریائے سندھ کے دونوں اطراف کے لوگوں کی اکثریت شین ذات پر مشتمل ہے۔ لیکن تعجب کی بات ہے کہ رسم و رواج عادات و اطوار اور آداب و معاشرت میں یک رنگی کے باوجود زبانیں اس قدر مختلف ہیں کہ ایک دوسرے کی زبان نہ بول سکتے ہیں اور نہ سمجھ سکتے ہیں۔ ان شنیوں کا تعلق عرب قریش سے بتایا جاتا ہے جو سقوط سندھ کے بعد ہندوؤں کے ظلم و ستم سے بھاگ کر قبائلی علاقوں میں آئے اور پھر کوہستانی علاقوں میں پھیل گئے۔ پشتو دونوں طرف کے لوگوں کے رابطے کی زبان ہے۔

ایک دلچسپ بات آپ کی اطلاع کے لئے

اس نے سگریٹ کا زور دار سونا لگایا۔ تھنوں سے دھواں خارج کیا اور پھر بولا۔
سندھ کے آر پار رہنے والے لوگ ایک دوسرے کے ساتھ شادی بیاہ نہیں
کرتے۔ مغربی جانب کے لوگ مشرقی جانب کی نسبت زیادہ تعلیم یافتہ اور دینی ہیں۔ دین
کے بڑے بڑے جدید علماء نے یہاں جنم لیا ہے۔ لوگ خوبصورت اور دراز قامت ہیں۔ ذہین
اور معاملہ فہم ہیں۔

ہاں یا درکھیے جملکوٹ کبھی مت جائیں۔

جملکوٹ کے باشندے بہت سبک دل اور سفاک ہیں۔ کسی کو قتل کرانا یا کرنا ان
کے لئے معمولی بات ہے۔ جب کوئی مسافر ان کے گاؤں سے گزرے تو اسے لوٹے بغیر
نہیں چھوڑتے۔ ایک معمولی ٹوپی کی خاطر بھی قتل کر دیتے ہیں۔ قتل کرنے کے بعد مینار جیسے
تین منزلہ مکان میں قلعہ بند ہو جاتے ہیں۔ یہ مکان گھڑی کہلاتا ہے۔

ویسے ایک قابل ذکر بات ہے۔ اس نے غالباً خوف کی پرچھائیں میرے
چہرے پر رنگتی ہوئی محسوس کر لی تھیں۔ بچوں اور عورتوں پر یہ لوگ ہاتھ نہیں اٹھاتے۔
میں نے اپنے کانوں کو چھوا۔ چھوٹی چھوٹی چار ماشے کی مرکیاں میں اتار آئی
تھی۔ ننگے بچھے ہاتھ کان میرے پاس تھا کیا؟

پھر بھی مجھے جھرجھری سی آگئی۔ نوجوان بولتے بولتے ابھی تھکا نہیں تھا۔ یوں
اب دریا کا مشرقی علاقہ ضلع ہزارہ اور مغربی حصہ ضلع سوات کے ساتھ وابستہ کر دیا گیا ہے۔
قانون کا مکمل نفاذ عمل میں لایا گیا ہے اور علاقے میں قتل و غارت کی گرم بازاری میں بہت
حد تک کمی آگئی ہے۔

بچھلی نشست پر کوئی گھٹیا براڈ کاسٹنگ بیٹ پی رہا تھا۔ دھونیں کے مرغولے بھک
بھک کرتے اس کے منہ سے نکل کر فضا میں گھٹیا اور ناکوار بو پھیلا رہے تھے۔ عروج ناک

سکوڑتے ہوئے اس کی طرف یوں دیکھتی تھی جیسے اسے گردن سے پکڑ کر کھڑکی کے راستے
سالم باہر پھینک دینا چاہتی ہو۔ وہ میری تاریخِ دانی سے بھی عاجز نظر آرہی تھی۔

میرا اپنا دل بھی حمل کے کچے دنوں کی طرح متلانا لگا تھا۔

میں نے کھڑکی کا پورا شیشہ کھول دیا۔ بلند و بالا پہاڑوں کی صورت پر ہیبت جنوں
اور دیوؤں کی ہی نظر آتی تھی۔ وادیوں کا سارا حسن تاریکی نکلے بیٹھی تھی۔

نوجوان نے اپنا رخ سیدھا کر لیا تھا۔ وہ اب آنکھیں بند کئے غالباً سونے کی
کوشش میں تھا۔ گاڑی کے سارے مسافروں کی گردنیں دائیں بائیں جھولتی تھیں۔ عروج
بھی اپنے میاں کے ثنائی پر سر رکھے آنکھیں موندھے ہوئے تھی۔ میاں بھی اونگھ رہا تھا۔
بھری گاڑی میں غالباً میں واحد مسافر تھی جو کیل کی طرح سیٹ میں گڑی ہوئی تھی۔

میرے سارے سر پر میں خوف اور دہشت یوں جذب ہو رہی تھی جیسے ریگستانی
سیدگار و پانی اپنے اندر جذب کرتا ہے۔

تیسرا کلمہ میری زبان پر تھا۔ ہر چند رہ منٹ بعد میں خود اللہ کے حضور کسی مظلوم کی
طرح کھڑا کر دیتی۔

”بھلا جیسی بھی جنونی اور احمق ہوں پر ہوں تو تیری ہندی۔“

بس اب تیز رفتاری سے پٹن کی طرف رواں دواں تھی۔ ہٹام سے چھبیس میل
آگے پٹن اور تقریباً چورانوے میل چلاس۔ میرے سفر کی پہلی منزل۔
میں خوف اور اندیشوں کی گھمن گھریوں میں الجھی ہوئی تھی۔ کیونکہ بس کورات
کے تین یا ساڑھے تین بجے وہاں پہنچ جاتا تھا۔

رات کی تاریکی۔ انجان جگہ شہر سڑک سے ڈیرھ دو میل کی بلندی پر۔

”پرو روگا رہیں اوکھلی سردے بیٹھی ہوں۔ موسلوں سے بچانا اب تیرا کام ہے۔“
پیر و دہائی اڈے پر مجھے یہی بتایا گیا تھا کہ بس پو پھنے چلاس پہنچے گی۔ لیکن ڈرائیور

کی بیٹی کے ہاں گلگت میں بارہ سال بعد بچے کی ولادت ہوئی تھی اور وہ اُسے دیکھنے کی خوشی میں ایک سیلیٹر کو معمول سے زیادہ دبائے جا رہا تھا اور مجھ جیسی پریسنگ کا پٹرا ہوا جاتا تھا۔
یقیناً دعا قبول ہو گئی تھی کیونکہ جسم کا ہر مواس کے حضور تنا کھڑا تھا۔ کو میلا میں گاڑی خراب ہو گئی۔ مسافروں کو نیچے اتار دیا گیا۔

میں اور عروج بند دوکانوں کے سامنے پڑے پتوں پر بیٹھ گئیں۔ رات نہ صرف سیاہ تھی بلکہ ڈراؤنی بھی تھی۔ ہم سے کچھ فاصلے پر پولیس کا سپاہی بیٹھا ڈمڑے سے کھیل رہا تھا۔ میں نے اس سے مزید معلومات حاصل کرنی چاہیں۔
”یہاں بچے بچوں کی تعلیمی حالت کیسی ہے؟“
”صفر“

اس کے لہجے میں رکھائی بھی تھی اور عونت بھی۔

کو رنمنٹ یہاں ہر بچے کو ماہانہ وظیفہ دیتی ہے کہ کسی طرح یہ لوگ پڑھنے لکھنے میں دلچسپی لیں۔ انہیں بھیڑ بکریاں چرانے سے فرصت ملے تب پڑھیں گے گا۔ اور ہاں لڑکیوں کو پڑھنے کی کیا ضرورت ہے؟

میں نے اپنی تاریخ دانی کی کتاب کو بستے میں باندھ دیا۔ کیونکہ اس کے پھڑ پھڑاتے صفحے مجھے کچھ نہ کچھ جاننے پر اکساتے تھے اور پاس بیٹھا مقامی آدمی بڑا روایتی جان پڑتا تھا۔ اس کے ہاں عورت کو سوال جواب کی اجازت نہیں تھی۔

گاڑی کی مرمت میں ڈھائی گھنٹے لگے۔ پانی باغ، لٹری ہسپتال اور رشہ مالہ تاریکی میں ہی گزر گئے۔ دیو قامت سنگے بچھے پہاڑوں کی چوٹیاں سپید نظر آنے لگی تھیں۔ اس سپیدی کو دیکھ کر میرا دل ایسی طمانیت سے سرشار ہوا جسے الفاظ میں بیان کرنا مشکل ہے۔
چلاں اب زیادہ دور نہیں تھا۔ تھوڑا مالہ سے صرف اٹھارہ میل کا فاصلہ تھا اور تھوڑا مالہ پل چھپکتے میں آیا چاہتا تھا۔ میں بار بار گھڑی کو دیکھتی تھی۔ بالآخر ڈرائیور سے کہہ بیٹھی۔

”اگر آپ جلدی کریں تو مجھے چلاں میں صبح کی نماز مل سکتی ہے۔“

اس اللہ کے بندے نے فوراً گاڑی ایک مالے کے پاس روک دی۔ ہوائیں گرم اور تیز تھیں۔ مالے کا پانی ٹھنڈا اور شفاف تھا۔ وضو کیا اور دو رجا کر ٹیلے کے پیچھے نماز ادا کی۔ حقیقتاً سرور اور سپردگی کی ایسی کیفیت نماز میں پہلے کبھی نہ آئی تھی۔

میرا پہلا پڑاؤ چلاں تھا۔ میرے چھوٹے چچا ایک طویل عرصہ یہاں ملازمت کے سلسلے میں رہے تھے اور یہاں کے مقامی لوگوں کے نام ان کے خط میرے پاس تھے۔ چلاں کے چاندنی ہوٹل کے سامنے گاڑی رکی۔ سب مسافر بھی چائے پانی کے لئے اتر گئے۔ عروج سے میں نے ان کے گلگت میں قیام کا پتہ پوچھا۔ ہنستے ہوئے بولی۔

”یا کسی سستے سے ہوٹل میں تلاش کر لینا۔“



چلاس : دیامر کا ایک اہم شہر
 ناٹکا پر بت کے جلوے۔ چلاس قلعہ۔
 جدوجہد آزادی گل جان اور اس کا محبوب

لوگوں کی بات نہیں پر میری ضرور ہے کہ زندگی میں بہت سی نقشہ آرزوئیں اور
 ادھوری خواہشیں ایسی بھی رہیں جن کی سمسن گھیر یوں میں غوطے کھاتے اور الجھتے ان کے
 پورا ہونے کا تصور ہمیشہ محال نظر آیا۔ خدا غریقِ رحمت کرے جناب فضل کریم فضلی کو اور عمر
 دراز دے قرۃ العین حیدر کو کہ اول الذکر نے نہایت تفصیلاً اور موثر الذکر نے قدرے مختصر کنچن
 چنگا کے حسن و جمال کے نقشے یوں کھینچے ہیں کہ انہیں پڑھ پڑھ کر میں نے بے اختیار نیلی
 چھت والے سے گلہ کیا۔

”واہ مولا مجبور و بے بس اشرف المخلوق بنا کر احسان کا ٹوکرو سر پر دھر دیا ہے۔
 مرغ زریں ہی بنا دیتا کہ تیرے جلوے تو دیکھتا۔“

چلاس کا شہر شاہراہ ریشم سے خاصی بلندی پر ہے۔ چاندنی ہوٹل میں جب مسافر
 ناشتہ کر رہے تھے میں نے ہوٹل والے سے بات کی جس نے ایک نو عمر لڑکے کو جگایا جو کرائے
 پر سوزو کی چلاتا تھا۔ بیس روپے کے عوض وہ مجھے لے جانے پر آمادہ ہوا۔

سوزو کی نے رخ پھیرا۔ ذرا فاصلے پر ٹنگریا تھا۔ اتر مارشل اصغر خان کے چھوٹے
 بھائی بریگیڈر اسلم کا ٹنگریا ہوٹل۔ شمالی علاقہ جات میں ان مہنگے ٹنگریا ہوٹلوں نے دھوم مچا
 رکھی ہے۔ خاص طور پر ٹنگریا بلتستان نے۔

دفتتا میں نے اپنے دائیں ہاتھ دیکھا۔ مجھے یوں محسوس ہوا جیسے کنچن چنگا سورج

کی اولین کرنوں میں ہستی ہو اور کہتی ہو کہ خواہشیں اور آرزوئیں اگر سچی طلب رکھتی ہیں تو کسی نہ کسی روپ میں ضرور پوری ہوتی ہیں۔

میں نے ڈرائیور لڑکے کی طرف دیکھا۔

اس نے میری آنکھوں سے پھلکتے سوال کا مفہوم سمجھا اور بولا۔

”یہ مانگا پریت ہے۔ استور اور چلاس کا درمیانی پہاڑ۔ دنیا کی چھٹی اونچی چوٹی

جس کی بلندی ۸۱۲۶ میٹر ہے۔“

میں سوزوکی سے نیچا تر آئی تھی۔

ڈرائیور لڑکا بولے جا رہا تھا۔ میرے کان بند ہو گئے تھے۔ ہونٹ سل گئے تھے۔

آنکھیں پتھرائی تھیں۔ اس وقت چلاس کے پہاڑوں سے ٹکرا کر جو ہوائیں لوٹی تھیں وہ تیز

بھی تھیں اور گرم بھی۔ مانگا پریت کی برف کے پیرہن پہنے چوٹیاں جن پر سورج کی طلائی

کرنیں کیسے کیسے دلغریب نقش و نگار بنا رہی تھیں۔ مجھ پر جذب کی گہری کیفیت طاری تھی۔

جی چاہتا تھا وجود کی قید سے آزاد ہو کر ان کے سینے پر چڑھ دوڑوں۔ حسن فطرت کی شراب

اس فیاضی سے بہ رہی تھی کہ میری آنکھیں پی پی کر سیراب ہونے کی بجائے مزید پیاسی ہو

رہی تھیں۔

ڈرائیور چھو کرہ پاس آ کر بولا۔

”اب چلے گا۔ میں نے واپس بھی آنا ہے۔“

میں نے نگاہوں کا رخ پھیرا۔ آسمان کی نیلی وسعتوں سے زمین کی خاکستری

پہنائیوں میں آئی سوئیوال کوٹ کی ہستی شاہ بلوط کے جھومتے سبز درختوں کے درمیان کھڑی

تھی۔ دور بین کی آنکھیں مجھے چھوٹی چھوٹی تفصیلات سنانے لگی تھیں۔ مثلاً گھروں کے

آنگن سونے تھے۔ خاصی گنجان وادی تھی پر زندگی کی جیتی جاگتی علامت دھواں تین چار

گھروں کے سوا کہیں سے نہیں اٹھ رہا تھا۔ دھور ڈنگر بھی نظر نہیں آتے تھے اور انسان بھی کم

دہش نظروں کی زد سے باہر تھے۔ چند بوڑھوں نے ضرور اپنی موجودگی کا احساس دلایا تھا۔
گلیوں اور گھروں میں اچھلتے ناچتے بچوں کی عدم موجودگی تشویشناک تھی۔

میں نے خود سے کہا تھا۔ ”ملک میں امن و امان کی صورت حال اطمینان بخش
ہے۔ لہذا میرے خیال کے مطابق مردوں کے لام پر جانے اور عورتوں اور بچوں کے ادھر
ادھر ہونے کا بھی کوئی سوال نہیں۔“

میں نے لڑکے سے اس ویرانی کا سبب پوچھا۔

پتہ چلا کہ چلاس چونکہ سارے شمالی علاقوں میں سب سے زیادہ گرم ہے۔ گرمیاں
شروع ہوتے ہی یہاں کے لوگ ٹھنڈی جگہوں پر چلے جاتے ہیں۔ یہ بستی جو اب شاہین آباد
کہلاتی ہے۔ موسم گرما کے آغاز میں ہی گئی داس اور نیاٹ کے مالوں میں چلی گئی ہے۔

بات سمجھ میں آجائے تو سر کا ہلنا فطری امر ہے۔ میں بھی ہلتے سر کے ساتھ آ کر
سوزو کی میں بیٹھ گئی۔

لڑکے نے سوزو کی سٹارٹ کرتے ہوئے کہا۔

نانگا پر بت کو مقامی لوگ دیا مر کہتے ہیں۔ ہماری زبان میں اس کے معنی ہیں
پریوں کے رہنے کی جگہ۔ یہ بات مشہور ہے کہ اس پہاڑ کی چوٹی پر پریاں رہتی ہیں۔ اب
لوگوں نے کہنا شروع کر دیا ہے کہ یہ سب غلط باتیں ہیں۔

میں نے نانگا پر بت کے حسن کو پھر دیکھا اور لڑکے سے کہا۔

”ارے غلط کیوں ہیں؟ حسن و رعنائی کے خیالی یا حقیقی پیکر ایسی دل آویز جگہوں
پر نہ رہیں گے تو کیا پنڈی بھیمیاں کے چک نمبر ۸۸ کی روڑیوں پر ڈیرے ڈالیں گے۔“
لڑکا کھلکھلا کر ہنسا۔ بات شاید اس کے دل کو لگی تھی۔

میرے سامنے بٹو گاہ کے کنارے واقع ایک اور آبادی تھی۔ چلاس بازاتھو راسا
اونچائی پر ہے۔ بٹو گاہ چلاس کا مشہور نالہ ہے۔ چلاس کے اکثریتی قبیلے بٹو کے لوگ یہاں

آباد ہیں۔ اکثریت شین ذات سے تعلق رکھتی ہے۔ یہ تاریخ کی قدیم ترین بستی ہے۔ نو کوٹ کی بستی بھی ویران نظر آ رہی تھی۔ لڑکا بتا رہا تھا کہ بیشتر لوگ اس مال مویشیوں کے ساتھ ہو گا کی چراگاہوں میں چلے گئے ہیں۔ وہاں مکئی کی فصل کاٹ کر اکتوبر میں واپس آئیں گے۔

اللہ۔ اب میں اس ساری جان سے لرزی تھی۔ یہاں تو بستیاں ویران پڑی ہیں۔ جن کی مہمان بننے جاری ہوں وہ بھی اگر ٹھنڈی ہوا ہیں کھانے اپنے گرمائی مستقر گئے ہونے ہوں تو میرا کیا بنے گا؟

بہر حال دل کو سمجھایا کہ اب گھبرانا کیسا؟ اوکھلی میں سردیا ہے تو موسلوں سے کیا ڈر؟ چلاس کا بازار آیا۔ اونچے اونچے موڑ آئے۔ ٹیڑھی میڑی گلیاں۔ چھوٹی سی عمر کا لڑکا کس مہارت سے گاڑی چلاتا تھا۔ ہر موڑ پر میرا دل ڈوب جاتا کہ بس اب گاڑی الٹی کی الٹی لیکن خیریت رہی اور ہسپتال روڈ کے عین مقابل ایک کھلے سے میدان میں اس نے مجھے اتارتے ہوئے کہا۔

”بیچے وہ سامنے آپ کے میزبانوں کا گھر ہے۔“

ابھی میں نے زمین پر قدم رکھ کر چلاس کی ہوا کا ناک کے نتھنوں سے ایک زور دار کش لیا ہی تھا کہ میرے دائیں بائیں بچوں کا جھگڑا لگ گیا۔ چمکتے دکتے چہروں والی چھوٹی چھوٹی بچیاں جنہوں نے ایرانی جرسی کے سبز اور سرخ پھولوں والے میلے کچیلے سوٹ پہن رکھے تھے۔ اوڑھنیاں سروں پر تھیں اور بالوں کا رنگ واضح نہیں ہو رہا تھا۔ سرخ و سفید چہروں پر زکام کے پیلے لیس دار مادے سے لتھڑی ناکوں والے لڑکے جن کے نقش و نگار ان خدوخال سے مختلف تھے جن کے بارے میں میں نے پڑھا اور سنا تھا۔

اپنے ارد گرد اس پر رونق میلے کود کچھ کر مجھے خوشی کا احساس ہوا تھا۔ دل کو ڈھارس بندھی کہ چلو کچھ لوگ تو ہیں۔ بعد میں معلوم ہوا تھا کہ بہت سے سرکاری ملازمین اور کاروباری

گھرانے ابھی نہیں ہیں۔

تبھی میرے میزبان آنکھوں میں حیرت و استعجاب کے رنگ لئے میرے سامنے آکھڑے ہوئے۔ مجھے یوں محسوس ہوا تھا جیسے ڈاکٹر ناموس کی کتاب کا ایک خالص شین چہرہ کتابی صفحات سے نکل کر میرے سامنے آ گیا ہو۔ چھوٹی قامت، کھڑی ناک پر ذرا عمودی موٹی آنکھوں کی رنگت او دے اور نیلے رنگ کے بین بین رخساروں کی ہڈیاں ابھری ہوئیں لیکن گال پتھکے ہوئے۔ چہرہ سرخ و سفید اور بارش۔

انہیں شاید کسی نے اطلاع دے دی تھی۔ میں نے اپنا تعارف اپنے چچا کے حوالے سے کروایا۔ بہت خوش ہوئے۔

ان کے پیچھے پیچھے چلتی گھر میں داخل ہوئی۔ گزرگاہ کے ساتھ مردانہ بیٹھک جس کا دروازہ صاحب خانہ نے کھولا تو لکڑی کی چھت کھڑکیوں اور دروازوں کے ساتھ فرش بھی چوبی نظر آیا۔ چلاس کی داویاں داریل اور تانگیر جنگلات کا گھر ہیں۔ مکان میں لکڑی کا استعمال فراخدلی سے ہوتا ہے۔ نشست گاہ آنگن سے تین زینے نیچی تھی۔ صحن کے ایک طرف بادام کا درخت کچے پھل کے ساتھ پر پھیلائے کھڑا تھا۔ دوسری طرف کائل کی لکڑیوں کا ڈھیر لگا ہوا تھا۔ آنگن سے ذرا اونچا برآمدہ اور آگے دو کمرے جن پر کسی اجڑی بیوہ کا گمان پڑتا تھا۔ ہاں البتہ دیواروں پر لٹکتی بیش قیمت بندوقیس چلاسی لوگوں کی جنگویانہ ذہنیت کی عکاس تھیں۔

بلوری آنکھوں والی خاتون خانہ بیٹی جنے بیٹھی تھی۔ پتہ چلا کہ گھر والوں نے تو بابو سرچلے جانا تھا بس اس زچگی نے روک دیا۔ اب کل پرسوں کی تیاری تھی۔
میں نے دل میں کہا: ”چلو شکر ہے۔ لڑکی بھاکوان ہے۔ دو گرنہ میں کہاں نجل خوار ہوتی۔“

گھر پر خوشحالی اور رزق کی فراوانی تھی۔ پر صفائی ستھرائی اور سلیقہ جیسی خوبیوں کی

سنگی تھی۔ چودہ سالہ جوان بیٹی گلاب کامہکتا پھول تھی جس کی مسحور کن خوشبو نے اندر باہر کے سارے گند پر ایک پردہ سا ڈال دیا تھا۔

چائے سے فارغ ہو کر میں نے چارپائی کی پٹی سے نیچے لٹکتی ٹانگوں کو اوپر کیا۔ دیوار سے ٹیک لگائی اور اپنے میزبان کی طرف دیکھا جو مقامی ٹوپی سر سے اتارے اپنے شخصیت بالوں میں اٹھایاں چلا رہے تھے۔ ان کا خیال تھا کہ میں تھوڑا سا آرام کر لوں۔

مجھے آرام کی ضرورت نہیں تھی۔ میں ان سے باتیں کرنا چاہتی تھی۔ شہر کے مضافات میں گھومنے کی متمنی تھی۔ وقت کے ایک ایک لمحے سے فائدہ اٹھانا میرا معمول تھا۔ میں جو گھر میں تھوڑا سا کام کرنے کے بعد ہمیشہ شکست خوردہ کھاڑی کی طرف ہانپ کر بیٹھ جاتی تھی۔ اب اٹھارہ گھنٹے کے طویل اور صبر آزما سفر کے بعد بھی راج پری پیکر کی طرح صعوبتوں کے اکھاڑے میں کودنے اور شہ زوری دکھانے کے لئے تازہ دم تھی۔

صاحب خانہ نے اپنی پٹولہ سی حسین بیوی پر ایک نظر ڈالی۔ پھر نگاہوں کا رخ میری سمت کیا اور بولے۔

”آپ کو یقیناً یہ تو پتہ چل گیا ہوگا کہ شنا یہاں کے اکثریتی لوگوں کی زبان ہے۔ شنا بولنے والے لوگ دراصل واردیا ڈرو ہیں اور نسلا آریائی ہیں۔ آریا قوم دس پندرہ صدی قبل از مسیح وادی سندھ میں فاتح بن کر آئی۔ انہوں نے ”جنگلوٹ اور کور“ کے درمیانی علاقے میں رہنا شروع کیا۔ ان کا وہ گروہ جو اپنے طور طریقوں، رسم و رواج پر قائم رہا ”شین“ کہلایا۔ لیکن وہ لوگ جو اردگرد پھیل گئے اور جنہوں نے مقامی لوگوں سے شادیاں کیں۔ اپنا رنگ انہیں دیا اور کچھ ان کا رنگ خود لیا۔ شین بنے۔ کمی اور ڈوم کمتر ذاتیں ہیں۔

شین اس علاقے کی سب سے اونچی اور ممتاز قوم ہے۔ ہم دونوں شین ہیں۔ انہوں نے اپنے سینے پر ہاتھ رکھا اور آنکھوں سے بیوی کی طرف اشارہ کیا۔

صاحب خانہ نے آخری جملہ کو دیکھتے انداز میں کہا تھا لیکن اس میں تفاخر کی جو لہریں موجیں مار رہی تھیں۔ وہ مجھ سے چھپی نہ رہی تھیں۔

باہر کوئی ملنے والا آیا تھا۔ میرے میزبان اٹھ کر چلے گئے۔ میں کمرے سے نکل کر آگن میں آئی۔ دھوپ کی تیزی اور اس کا پیا رہاڑوں اور میدانوں پر بھری دوپہر کی مانند تھا۔ لیکن ابھی صبح تھی اور میری گھڑی نو بج رہی تھی۔

برآمدے کی دیوار کے ساتھ لوہے کے چولہے میں لکڑیاں جل رہی تھیں۔ یہ چولہا عجیب ساخت کا تھا۔ آگے پیچھے کا سلسلہ یوں پھیلا ہوا تھا کہ چولہے کے منہ میں جلتی لکڑیوں کی آگ تیسری دیکھی تک پہنچ رہی تھی۔ پتیلوں اور دیکھی میں جانے کیا کیا پک رہا تھا؟ میں قریب جا بیٹھی۔ گلاب کے پھول نے ہنستی آنکھوں سے مجھے دیکھا۔ میں نے نام پوچھا۔

”گل جان بیگم۔“

ایسی مہموم اور بھولی بھالی صورت کے لئے کیسا بھاری بھر کم نام تھا۔ میں گھڑی ہو گئی کیونکہ گل جان بیگم نے مجھے پیشکش کی تھی کہ ”آؤ تمہیں اپنا باٹھیچہ دکھاؤں۔“

نشست گاہ کے دروازے سے اتارا گیا دس پوڈوں کا چھوٹا سا چوبی زینہ گھر اور باغیچے میں رابطے کا واحد ذریعہ تھا۔ ناشپاتی، سیب، خوبانی کے درختوں کی ٹہنیاں اور انگور کی بیلیں پھولوں کے بار سے جھکی پڑتی تھیں۔ اس ڈفریب نظارے کو دیکھ کر میرے چہرے اور آنکھوں سے خوشی کی کرنیں پھوٹی تھیں۔ کیونکہ میدانی علاقوں میں رہنے کی وجہ سے ہم لوگ تو قدرت کے ان انمول عطیات کو ان کے حسن کے ساتھ دیکھنے کی سعادت سے محروم ہی رہتے ہیں۔

پر میری قسمت کہ میرے ذہن و دہن کو لچکانا پھل ابھی کچا تھا۔ پکا پھل تو ت ختم ہو

چکا تھا۔ اگر کہیں کوئی ناناواں ناناواں دائرہ نظر آتا تھا تو اسے توڑنے کے لئے یقیناً میں لولی لنگی ہونے کا رسک لینا نہیں چاہتی تھی۔

سوانچل (ساگ) اور منڈیا (چائنا پالک) کی کیاریوں میں ابھی گل جان نے پاؤں دھرا ہی تھا جب اس کی پکار پڑی۔ وہ اور اس کے پیچھے پیچھے میں بھی اٹھے پاؤں بھاگی۔ پتہ چلا کہ گوشت تیز آنچ سے جل گیا ہے اس کی بونے چارپائی پر بیٹھی زچہ ماں کو اٹھنے اور پکارنے پر مجبور کر دیا تھا۔

میں اب چلاس کے گردونواح کا چکر لگانے اور قبل از تاریخ وہ چٹائی جسے اور پتھروں کے ہتھیار دیکھنے کا سوچ رہی تھی جن کی وجہ سے چلاس خصوصی اہمیت اختیار کر گیا ہے۔

اس خواہش کا اظہار جب کمرے میں موجود صاحب خانہ سے کیا گیا تو بے چارے نے گھبرا کر ایک بار زمین کو دیکھا دوسری بار بیوی کو اور تیسری بار مجھے۔ پھر قدرے تذبذب سے بولا۔

”بی بی دراصل ان علاقوں میں عورت کا یوں پھرنا اچھا نہیں سمجھا جاتا ہے۔“
 ”چلو یہ اچھی ایکٹیوٹی رہی۔ جان جو کھوں میں ڈال کر کو یا میں ان کا گھر دیکھنے اور کھانے کھانے ہی تو یہاں آئی ہوں۔“

بہر حال میں نے غصے پر قابو پایا اور فرس کر کہا۔
 ”میں آپ کی مدد اور تعاون کی ضرورت مند ہوں۔ اتنا کٹھن سفر..... انہوں نے فوراً میری بات کاٹ دی۔“

”پہلے میں کچھ کرتا ہوں۔“ وہ باہر نکل گئے۔ تھوری دیر بعد اندر آئے مجھے بتایا۔
 ”ابھی باہر میرا ہتھیجا آیا تھا۔ اسے میں نے آپ کے بارے میں بتایا ہے۔ وہ ابھی آ رہا ہے۔ اس کے ساتھ چلاس کے مضافات میں گھوم آئیے۔ باقی رہے تاریخیں جسے“

دراصل یہ مختلف جگہوں پر ہیں۔ دریا پار ایک وادی تھلپن ہے۔ تھورا دریاگی میں بھی سننے میں آئے ہیں۔ میں دراصل تذبذب میں ہوں کہ وہاں جانا مسئلہ ہے۔“

ان تاریخی کتبوں کو دیکھے بغیر چلاس آنا رائیگاں جانا تھا۔ میں چارپائی پر بیٹھ گئی

اور رساں سے بولی۔

”آپ میری مجبوری سمجھیں۔ کسی اچھی سی گاڑی اور ماہر ڈرائیور کا بندوبست کر

دیجئے۔ جتنے پیسے وہ لیما چاہے میں دوں گی۔ اچھا برا لگنے کی بات چھوڑیئے۔ بچوں والی عورت کے لئے بار بار گھر سے نکلنا مشکل ہے۔ روز روز کوئی آیا جاتا ہے!

پھر ایک عجیب سی بات ہوئی۔

سترہ اٹھارہ سال کا ایک لڑکا گھر میں داخل ہوا۔ یہ محمد صادق تھا۔ جس نے گائیڈ

کے فرائض سرانجام دینے تھے۔ میں اٹھنے ہی والی تھی کہ برآمدے میں کھڑی گل جان نے

مجھے باہر آنے کا اشارہ کیا۔ دہلیز سے قدم نکلتے ہی اس نے مجھے ہاتھ سے تھام کر دوسرے

کمرے میں ایک جستی ٹرنک کے سامنے لاکھڑا کیا۔ میں حیران و ششدر ”سر آرتھر کینین“

ڈائل کی جاسوسی کہانیوں والی صورت حال محسوس کرتی تھی۔

تب ایک جھٹکے سے بکس کا ڈھکن اوپر اٹھا۔ اس نے جرسی کی پھولدار چادر کپڑوں

کی تہوں سے نکال کر اسے بند کیا۔ میرے سر سے وہ نسبتاً مہین چادر تاری اور وہ اوڑھادی۔

بارہ تیرہ سالہ گل جان جس نے مجھے کچھ کہے بغیر بہت کچھ سمجھا دیا تھا۔ میں نے

اس کی پیٹنی چومی اور باہر نکل آئی۔

گھر سے نکل کر جو سڑک پاؤں کے نیچے آئی وہ ہسپتال روڈ تھی۔ دو راقادہ علاقوں

میں سرکاری عمارتوں کے مخصوص پیٹرن پر تعمیر شدہ چھوٹا سا ہسپتال جہاں ہمہ وقت دن بارہ

مریض داخل رہتے ہیں۔ پانچ مرد ڈاکٹر حاضر دفاتوں ڈاکٹر غیر حاضر ہی نہیں کلی غائب۔

انچارج ڈاکٹر محمد افضل خان سمیت تین اور ڈاکٹر استور سے تھے۔ پتہ چلا کہ تعلیمی

لحاظ سے استوار شمالی علاقہ جات میں نمایاں مقام رکھتا ہے۔

زمانہ دارڈ میں زچگی کا ایک اُلجھا ہوا کیس چلاس سے چھ میل پرے وادی سے آیا ہوا تھا۔ پورا خاندان برآمدے میں جمع چہ میگوئیوں میں ڈوبا ہوا تھا۔ دائی جو اپنے آپ کو مڈوائف کہتی تھی۔ انہیں سمجھا سمجھا کر ہار گئی تھی کہ اگر انہیں مریضہ کی جان درکار ہے تو مرد ڈاکٹر اندر بھیجنا بہت ضروری ہے۔

ایسے نازک لحات میں چند نصائح اور قائل کرنے کے جو حربے استعمال میں لائے جاسکتے تھے وہ سب آزمائے گئے اور یوں مرد ڈاکٹر اندر جانے میں کامیاب ہوا۔

میں نے ڈاکٹر افضل خان کی طرف دیکھا اور بے اختیار کہا۔

اگر آپ نے کراچی جیسے شہر کو چھوڑ کر محض اپنے علاقے کی خدمت کے لئے یہاں ڈیرے ڈالنے تھے تو میٹرکولیٹ گھر والی کی جگہ ڈاکٹر بیوی لانی تھی۔ کم از کم ایسی صورت سے توجیح جاتے۔

”ارے بی بی بہترے طرے مارے اس ماڈرن ڈاکٹر لڑکی کے جسے مجھ سے محبت کا دعویٰ تھا۔ مگر جو شہر چھوڑ کر یہاں آنے پر تیار نہیں تھیں۔ آپ بتائیں کیا کرتا۔“

میں نے کچھ نہیں بتایا کیونکہ ایسی صورت میں بتانے کے لئے کچھ باقی نہیں رہتا۔

ریاض گلی سے جو چڑھائی شروع ہوئی تو وہ کھتر محلہ جا کر ختم ہوئی۔ پتھروں کی دیواروں والے گھر جن کے چھوٹے چھوٹے دروازے بند تھے۔ جولائی کے تپتے سورج نے مجھے پسینہ پسینہ کر ڈالا تھا۔ ایک دیوار کی اوٹ میں سستانے بیٹھی تو صادق ہنسنے لگا۔

میرے دائیں بائیں اور سامنے جانوروں کی بکھری ہڈیاں ہر جاندار کے فانی ہونے کی داستانیں سننے ہی لگی تھیں کہ میں دہلا کر اٹھی۔ ان کہانیوں کو سننے کا ابھی میرے پاس وقت نہیں تھا۔

محمد صادق بتاتا تھا۔

دیا مر ۱۹۲۷ء میں گلگت پاکستان کا حصہ بنا۔ جنگ آزادی گلگت و بلتستان میں چلاسیوں اور استوریوں نے جی جان سے مجاہدوں کی نہ صرف مدد کی بلکہ عملی طور پر جنگ میں حصہ بھی لیا۔ ۱۹۵۳ء میں پورے داریل و تانگیر کا الحاق دیا مر کے ساتھ ہوا۔ ۱۹۷۲ء میں انتظامی بہتری کے لئے استوار داریل و تانگیر اور چلاس کی تحصیلوں کو ملا کر ایک ضلع دیا مر کے نام سے قائم کیا گیا جس کا صدر مقام چلاس ہے۔

تھوڑی سی چڑھائی کے بعد میرے سامنے ایک پختہ سڑک تھی جس کے دونوں جانب بڑے بڑے دروازوں والی پختہ دوکانیں تھیں۔ گاؤں اور دوکانداروں کی اکثریت بارئش تھی۔ دلوں کے حال خدا بہتر جانتا ہے کہ یہ سنت نبوی سے وابستگی کی بنا پر ہے یا اس میں خط بنوانے کی کابلی کا عمل دخل ہے۔ چلاس کی اٹھانوے فیصد آبادی سُنی مُسَلک سے متعلق ہے۔

پرلی طرف چلاس کی تیسری آبادی جسے مہاجر کالونی کے ساتھ ساتھ روئی بھی کہا جاتا ہے واقع ہے۔ گھروں کی تعمیر کا سلسلہ جاری تھا۔ یہاں سرکاری ملازمین اور پٹھانوں کی اکثریت ہے۔ ستر اسی گھر ہوں گے۔ ساتھ ہی شلکٹ کا گاؤں ہے۔

محمد صادق مجھے مچھلیوں کے فارم دیکھنے کی دعوت دے رہا تھا جو کہیں قریب ہی تھا لیکن مجھے زندوں کی نسبت بے جانوں سے زیادہ دلچسپی تھی۔ میں نے چلاس کا تاریخی قلعہ دیکھنے کے لئے دوڑ لگا رکھی تھی۔

صادق کہتا تھا۔

”دیکھنا تھا تو آپ نے پہلے بتایا ہوتا میں شارٹ کٹ سے لے چلتا۔ ہاں آپ ذرا آہستہ چلئے۔ میرے پیچھے رہیے۔“

میری بہت سی خراب عاقبتوں میں سے ایک یہ بھی ہے کہ کسی مرد کے ساتھ چلتے ہوئے میرا ایک قدم پیچھے رہنے کی بجائے اس سے آگے رہتا ہے۔ شادی کے ابتدائی دنوں

میں میاں نے غالباً مروت میں اس عادت کو برداشت کیا۔ پر جب تعلقات میں ذرا بوسیدگی آئی تو ایک دن سیر کے لئے جاتے ہوئے بیچ سڑک ہنگامہ کھڑا کر دیا۔
 ”کیسی سٹوپڈ عورت سے واسطہ پڑ گیا ہے۔ پیچھے نہیں قدم چلتے تو آگے بھی مت بڑھو۔“

وہیں ”تو تو میں میں“ ہو گئی اور نتیجتاً ہم لوگ گھر میں الگ الگ داخل ہوئے۔
 ”بیچارہ صادق“

اب بھلا میں مرد کی ذہنیت پر بیچ بیچ کرنے کے سوا اور کیا کر سکتی تھی۔ بازار کے ساتھ جماعت خانہ تھا اور اس کے پاس ہی مضبوط قلعہ آن بان سے کھڑا تھا۔ اندر پولیس نے اپنا دفتر بنا رکھا تھا۔

میں نے برجیوں میں سے جھانکتے ان سوراخوں کو دیکھا جن کے دہانوں پر کھئی گئی بندوقوں کی مایوں سے شعلے نکل کر دشمن کو خاکستر کرتے تھے۔
 چلاس کے جری ددلیہ اور غیور لوگ ہمیشہ دشمن کے لئے عذاب بنے رہے۔
 صادق بتا رہا تھا۔

یہ ۱۸۵۱ء کا ذکر ہے۔ ڈوگرہ فوج نے چلاس پر حملہ کر دیا۔ ڈوگرہ فوج کیل کانٹے سے لیس ہونے کے ساتھ ساتھ اپنے نامور فوجی اور رسول راہنماؤں کے ساتھ تھی۔ وزیر زور آدر سنگھ دیوان تھا کر سنگھ، کرنل بچے سنگھ اور کرنل جواہر کے ہمراہ خود آئے تھے۔ اہل چلاس کو جب یہ معلوم ہوا تو وہ لوگ اپنے اس قلعے میں آگئے۔ یہ قلعہ ایسا مضبوط ایسا مستحکم اور ایسا پر اسرار تھا کہ کسی طرف سے بھی اس پر حملہ کرنے کی راہ نہ تھی۔ ڈوگرہ فوج اس کے چاروں طرف پھیل گئی۔ چلاسی مردوں کی شجاعت تو ایک طرف، عورتیں ایسی جنگجو کہ انہوں نے بندوقیں ہاتھوں میں تمام کر مردوں سے کہا:

”تم لوگ رات کو لڑو، دن ہمارے لئے رہنے دو۔“

اب کڑل بچے اور جو اہر سنگھ حیران کہ قلعے میں محصور لوگ کیا فولادی ہیں کہ تھکتے نہیں۔ کسی وقت تفنگ بازی کا سلسلہ ختم نہیں ہوتا تھا۔ مغزوں نے خبر دی کہ عورتیں مردوں کے شانہ بشا نہ لڑ رہی ہیں۔ جونہی ڈوگروں کی تازہ مک پہنچتی۔ فصیل سے کولیوں اور پتھروں کی ایسی بارش ہوتی کہ سپاہیوں کی اکثریت وہیں ڈھیر ہو جاتی۔

صورت حال تشویشناک تھی۔ آخر کار قلعے کے اندر نقب لگا کر پانی کے حوض تک رسائی حاصل کی گئی اور پانی ضائع کر دیا۔ باہمت چلاسی اب مجبور ہو گئے تھے۔ اطاعت تو قبول کی، خراج ادا کرنا بھی منظور کیا، لیکن اس کے باوجود ۱۸۹۲ء تک ڈوگرہ فوج کو باقاعدہ انتظامیہ قائم کرنی نصیب نہ ہوئی۔

اسی سال انگریزی فوج کے مہجر راہدہ نے چلاس پر حملہ کیا۔ زبردست جھڑپوں کے بعد افواج کشمیر نے اس علاقے پر قبضہ کر لیا، لیکن چلاس والوں نے اپنے اندرونی معاملات میں انہیں مداخلت کرنے کی کبھی اجازت نہ دی۔ ہمیشہ ان کے لئے مصیبت بنے رہے۔

جنگ آزادی کے لئے اہل چلاس کی خدمات نے بھی تاریخ کے صفحات میں سنہری ابواب کا اضافہ کیا۔ ٹائیگر فورس جس کی قلندرانہ آن میں سکندر انہ شان تھی۔ اس میں چلاس کے جیالے بھی شامل تھے جو ہر محاذ پر بے جگری سے لڑے اور شجاعت کے میدان میں نئی داستانیں رقم کیں۔

جب واپسی کے لئے ڈھلانی راستے پر تیزی سے اتراجا رہا تھا۔ میں ایک جگہ بے اختیار رک گئی۔ میرے سامنے ایک ایسا گھر تھا جس کی دیواریں ٹوٹی ہوئی تھیں۔ آنگن میں جا بجا کوڑا کرکٹ بکھرا ہوا تھا شکستہ دیوار کی چھوٹی سی اوٹ میں ایک نحیف و نزار بوڑھا فراخت کامر حلہ طے کر رہا تھا۔ خوبانی کے پیٹر کے نیچے چھٹی چارپائی پر ایک ایسی لڑکی بیٹھی تھی جو اس ماحول کی مناسبت سے مجھے کنول کا پھول نظر آئی تھی۔ درخت کے تنے سے بندھی

بکری قصویر حیرت بنی اس ماحول کو دیکھتی اور کبھی کبھی بھاں بھاں کرتی تھی۔

میں بے اختیار اس کے پاس جا بیٹھی۔ سامنے کا منظر کیسا دلنفریب تھا۔ دریائے سندھ ایک پتلی سی لکیر کی مانند نظر آ رہا تھا۔ سہاگہ کئے ہوئے اور سبز کونپلوں والے چھوٹے بڑے کھیت چیمپٹری کی ہر شکل کا نمونہ تھے۔ چلاس کی زرخیز میدانی زمین دو فصلی ہونے کے باوجود غذائی ضروریات میں لوگوں کو خود کفیل نہیں کرتی۔

شاہ بلوط کے قد آور درختوں کے پتے ہوا کے زور سے جھوم کر جب سورج کے رخ پر آتے تو یوں لگتا جیسے چاندی کے دریا میں غوطہ مار کر نکلے ہوں۔ دریا پار کھتر کے پہاڑ تھے۔ ننگے بچھے یہ پہاڑ ذرا جاذب نظر نہ تھے۔

صادق نے سنا (مقامی زبان) میں اسے غالباً میرے متعلق بتایا تھا۔ گرمی کی اس شدت میں اس نے نیلی پھولوں والی جرسی کا گندہ مندہ سوٹ پہن رکھا تھا۔ گلے میں کپڑے پر لگائے گئے موتیوں کا زیور جسے وہ مٹھی کہتی تھی زیب تن تھا۔ اس کی صحت و حسن و جوانی اور ہانپن کو دیکھتے ہوئے میرا یہ سوال فطری تھا۔

”اتنا گند پھیلائے بیٹھی ہو؟ طبیعت نہیں گھبراتی۔“

اس ماہ رخ نے کمال بے اعتنائی سے ٹوٹی پھوٹی اردو میں کہا تھا۔

”دراصل پرسوں تو ہم لوگوں نے گنومل چلے جانا ہے۔ وہاں ہمارا گھر زمین بھیر بکریاں مال مویشی دیا ر دیو دار اور چلغوزوں کے درخت ہیں۔ جب جانا ہے تو فضول میں یہاں ہکان ہونے سے فائدہ! تین چار دن پہلے جھاڑو دیا تھا۔ ایک تو بکریاں اتنی کم بخت ہیں کہ جگہ جگہ گند ڈالتی پھرتی ہیں۔“

اب بھلا اس سادگی پہ کون نہ مر جائے! سدا“ کہنے کے سوا کوئی اور چارہ تھا؟

اس کی شادی کو گیارہ سال گزر گئے تھے اور ہنوز وہ بچے سے محروم تھی۔ میرے

پوچھنے پر کہ شوہر کا رویہ کیسا ہے؟ اس نے اعتماداً اور توکل سے لبالب بھرا جواب دیا تھا۔

”یہ تو مولا کی دین ہے۔ بندہ کیوں بھٹوں پھاں کرتا پھرے؟ جب اس کی کوئی کارگیری نہیں۔

اگر وہ تمہیں چھوڑ دے پھر“۔ ”چھوڑ دے۔ ہزار بار چھوڑ دے۔ اللہ مالک ہے۔ بہتر ہے مرد۔

اس ان پڑھ جاہل عورت نے مجھ جیسی پڑھی لکھی کے منہ پر زناٹے کا تھپڑا مارا تھا۔ ”بات ہوئی نا“ میں نے اس کے شانے تھپتھپا کر داد دی۔

☆☆☆

وادی نیاٹ کے غریب مظلوم لوگ۔
چاق اور ماہ چاق کی کہانی
جالو پوسٹر - تھیلپن اور قدیم تاریخ

گھر پہنچتو صاحب خانہ کے دو عزیز انتظار میں بیٹھے تھے۔ سیدھے سادے معصوم سے لوگ جو چلاس شہر خریداری کے لئے آئے تھے۔ میرا سس کر بیٹھ گئے کہ میں ان کے ساتھ ہونے والی زیادتی سے حکام بالاکو ضرور آگاہ کروں۔

قصہ یوں تھا کہ تھک داس پلین میں کورنٹسٹ نے لاکھوں روپے کے خرچ سے نہر نکالی۔ پلاٹ بنائے۔ اب ان پلاٹوں کو مقامی انتظامیہ کے اعلیٰ عہدہ داران نے ۱۳۰۰۰ (تیرہ ہزار روپے) فی مرلہ اپنے واقف کاروں اور رسوخ والے امیر لوگوں کے ہاتھ بیچ دیئے۔ بابوسر نیاٹ کے غریب لوگ جن کا پہلا حق تھا منہ دیکھتے رہ گئے۔

اب میں انہیں کیا بتاتی کہ تھک نالے کی بستی بابوسر نیاٹ ہو یا لاہور جیسے بڑے شہر کی کوئی عام سی آبادی۔ غریب کا استحصال کا سلسلہ تو زور و شور سے جاری ہے۔ عدل کے دروازوں کی کنڈیاں اتنی اونچی ہیں کہ انہیں کھولنے کے لئے غریب بیچارے کی قد و قامت سرے سے بہت چھوٹی ہے۔

لیکن میں نے سچ کے ڈنگ سے انہیں زخمی نہیں کیا۔ کیونکہ ایک تو میرا ایمان ہے کہ بے شک گزرنہ دو پر گز جیسی بات تو کرو۔ دوسرے یقیناً مجھے اپنے آپ کو کم مایہ ظاہر کرنا بھی مقصود نہ تھا۔

صاحب خانہ مجھ سے کہتے تھے۔

”یہ میرے گہرے عزیز ہیں۔ ان کے والد اور میرے والد ”سومو“ کی رسم ادا کرنے کے بعد حقیقی بھائی بنے تھے۔ ہمارے دستور کے مطابق جب دو بہتی کو محرم کے رشتے میں بدلنا ہو تو ”سومو“ بنایا جاتا ہے۔ یعنی بکرے وغیرہ ذبح کر کے گاؤں والوں کی ضیافت کی جاتی ہے۔ ان کا تعلق شلکن قبیلے سے ہے۔ میرے والد نے دس بکرے ذبح کئے تھے۔ والدین کے بعد اب ہم لوگ بھی ایک دوسرے کے لئے بہت خلوص اور محبت رکھتے ہیں۔“

میرے ہونٹوں پر بے بسی سے لبریز مسکراہٹ کو بے چارے سادہ لوح لوگ کیا سمجھتے؟ بہر حال میں نے پکا وعدہ کیا کہ نیچے جاتے ہی اس مسئلے کو ضروری اہمیت دوں گی۔ پر وہ وعدہ ہی کیا جو وفا ہو گیا۔

جس وقت گل جان نے چھوٹی سی چٹوں چٹوں کرتی میز لاکر ہمارے سامنے رکھی۔ اس وقت ایک بچنے والا تھا۔ کھانا کھاتے ہوئے محمد صادق نے چلاس کے چہرے کے اولین نقش و نگار دکھائے۔

روایت ہے کہ چلاس اور اسکے آس پاس کے علاقے پر ایک ہندو راجہ حکومت کرتا تھا۔ اس کے دو لڑکے تھے۔ چاق اور ماہ چاق۔ باپ مرانا تو بڑا بھائی چاق بوٹ (والی یا امیر) بنا۔ لیکن چھوٹے بھائی کو یہ کوارہ نہ ہوا۔ اس نے لوگوں کو اکسایا اور اعلان جنگ کر دیا۔ زبردست لڑائی ہوئی۔ بوٹ نے یہ لڑائی جیتی لیکن اس نے فیصلہ کیا کہ وہ اپنے بھائی کی حق تلفی نہیں کرے گا اس نے ماہ چاق کو بلایا اور کہا۔

”آؤ ہم دونوں پہاڑ کی چوٹی پر چڑھ کر نشان زدہ تیر پھینکتے ہیں۔ یہ تیر جہاں جہاں لگیں گے وہ علاقے قہ ہماری سلطنت ہوں گے۔ ماہ چاق کو یہ تجویز پسند آئی۔

کہا جاتا ہے کہ دونوں اپنے اپنے لاؤ لشکر کے ساتھ اپنے اپنے تیروں کے تعاقب میں بھاگے۔ ماہ چاق چترال کے مشرق کی طرف وادی شقار کول میں خیمہ زن ہوا۔ چترال میں اس وقت رئیس خاندان کی حکومت تھی۔ سنا ہے رئیس نے اپنا نمائندہ بھیجا تو ماہ

چاق نے سونے کی کرسی پر بیٹھ کر اس سے مذاکرات کئے۔
 ”اللہ حکمران ماضی کے ہوں یا حال، کے جاہ و حشمت کے اظہار کا کوئی موقع ہاتھ سے نہیں جانے دیتے۔“

میں نے بے اختیار سوچا تھا۔

بڑا بھائی جو بوٹ کہلاتا تھا۔ اس کی حکومت جب ختم ہوئی تو یہ سارا علاقہ الگ الگ ریاستوں میں بٹ گیا۔ گوہر آباد تھک تھور، داریل، تاگیور، ہر بن شتیال، سازین اور جلیکوٹ میں۔ حسیرو سسٹم کے تحت حکومت شروع ہوئی۔

۱۸۴۲ء میں گلگت پر سکھوں نے قبضہ جمانے کے بعد چلاس پر حملہ کیا۔ لیکن بہادر چلاسیوں نے داریل اور تاگیور کے شہ زور لوگوں کی مدد سے انہیں زبردست شکست دی۔ انگریزوں نے عیاری سے اس علاقے پر قبضہ ضرور کیا مگر ان لوگوں نے سدا انہیں تنگ کیا۔ خدا کا شکر ہے کہ اب یہ پاکستان کا ایک حصہ ہے۔

محمد صادق کے شکر کرنے کے ساتھ ساتھ میں نے بھی خدا کا شکر ادا کیا کہ ایسے جیالوں کی سر زمین میرا وطن ہے۔

ماضی کے دریاؤں میں غوطہ خوری کے بعد جب میں اٹھی۔ اس وقت ڈیرھنچ رہا تھا۔ میں نے صادق سے کہا کہ وہ تھلپن جانے کے لئے کسی سوزو کی کابند و بست کرے جب تک میں ظہر کی نماز سے فارغ ہو جاؤں۔

برآمدے میں کھڑے تخت پوش کو بچھایا۔ گل جان نے قریب آ کر استفہامیہ انداز میں کہا۔ صبا نے نماز (ظہر کی نماز) میں نے بس قیافے سے اس کا مطلب سمجھا اور مسکراتے ہوئے سرکواثبات میں بلا دیا۔

کسری نماز کے دو فرض جلدی ہی پڑھے گئے۔ فارغ ہو کر رخ سیدھا کیا۔ دھوپ کی تیزی نے آنکھوں کو چندھیا دیا تھا۔ دن کسی بیماری کی دکھ بھری رات کی طرح لمبا

ہو گیا تھا۔ یہی دن جو گھروں میں پل چھپکنے گزر جاتا ہے۔

تھلپن کا گاؤں دریائے سندھ کے پار ہے۔ سوزو کی میں بیٹھ کر تیز دھوپ میں چمکتے ناگہ پر بت کے نظارے پھر دیکھے۔ دریائے سندھ کے پاس سوزو کی رک گئی۔ پتہ چلا کہ تھلپن جانے کے لئے ”جالو“ سے سفر کرنا ہوگا۔ جالو دراصل ہوا سے بھری ہوئی مشکوں اور بانس کے ڈنڈوں سے بنی ہوئی مقامی کشتی کا نام ہے۔ ایسے علاقے جہاں درمیان میں دریا حائل ہیں اور پل نہیں درالٹے کا واحد ذریعہ یہی جالو ہیں۔

جالو پر قدم رکھتے ہی میرے دل نے دھک دھک کی صدا میں لگانا شروع کر دی تھیں۔ میں نے ہم کرنی الفورا اپنے ہاتھوں کی لکیروں کو بغور دیکھا کہ کہیں ڈوب کر مرنے کی کوئی علامت تو نہیں۔

میرے سامنے تھلپن کا میدان پھیلا ہوا تھا۔ دریائے سندھ کے کناروں پر بڑے بڑے پتھروں پر ایسی کندہ کاری تھی جو زمانے گزر جانے کے بعد بھی بنو زوزول کی طرح نمایاں تھی۔ اگر ڈاکٹر احمد حسن دانی کے مقالات میری نظر سے نہ گزر چکے ہوتے تو شاید میں ان کی تاریخی باریکیوں کا صحیح طرح اندازہ نہ کر پاتی جن کی عکاسی یہ تصویریں اور تحریریں کرتی ہیں۔

جانوروں میں مارخور اور پہاڑی بکروں کی تصویریں تھیں۔ پر تھیں سپاہی ان جانوروں کا شکار کرتے نظر آتے تھے۔ ان کے لباس اور ہتھیاروں سے تاریخ کی معاشرتی گتھیوں کو کھولنا مجھ جیسی مبتدی کے لئے بہت دلچسپ تھا۔ کہیں گڈریئے بھیڑ بکریاں چرا رہے تھے۔ کہیں شکاری شکار کرتے تھے۔

ایسی ہی تصویریں بیرو کے جنوبی صحرائے زکا اور پالیا کے قصبوں میں بھی سینکڑوں مربع میل کے رقبے پر مشتمل خشک سطح مرتفع میں پائی گئی ہیں۔ صحرائی جانوروں کی دیوہیکل اور مختلف اقلیدس شکلیں دیکھ کر لوگ حیرت سے سوال کرتے۔

بھلا قدیم باشندوں نے یہ کیوں اور کس لئے بنا نہیں؟
 مگر ماہرین نے ان کے مطالعے سے یہ ثابت کیا کہ کچھ نقشے اور خاکے شمس و قمر
 کے نقطہ انقلاب اور کچھ بود و باش اور کچھ ثقافت کی نمائندگی کرتی ہیں۔
 ہمارے ساتھ ڈرائیور لڑکا بھی تھا۔ وہ گزشتہ ماہ دو جرموں کو شہتیا ل اور کھڑے لے کر
 گیا تھا۔ بتا رہا تھا کہ وہ لوگ سارا دن پاگلوں کی طرح وہاں پھرتے رہے تھے۔
 مجھے یہ سوچ کر ہنسی آئی کہ وہ کہتا ہوگا اب ایک اور پاگل عورت پتھروں کو آنکھوں
 سے چاٹتی پھر رہی ہے۔

عصر کی نماز میں نے تھلپوں کے گاؤں میں پڑھی۔ ازل اور ابد کے زاویوں میں
 بھٹکتا ذہن ایک نقطے پر آ کر رک گیا تھا۔ ماضی فنا، حال اور مستقبل فنا کی طرف رواں
 دواں۔

چلاس میں ستھین دور کے چٹائی کتبے اس عہد کی پوری تاریخ کی نشان دہی کرتے
 ہیں۔ بدھ مت کے سٹوپا جن کے سامنے ستھین سپاہی احتراماً گھوڑوں سے اترتے دکھائی
 دیئے گئے ہیں۔ ان تصاویر سے یہ پتہ چلتا ہے کہ ستھین حکمرانوں نے بدھ مت کی سرپرستی
 کی تھی۔

اب یہاں سوال یہ اٹھتا ہے کہ ستھین کون لوگ تھے؟
 غیر مستند حوالوں سے یہ کہا جاتا ہے کہ دراصل شین ہی ستھین ہیں۔ لیکن یہ بات
 ابھی تحقیق طلب ہے کہ ستھین اور آریاؤں میں کس قسم کی بھائی بھندی قائم تھی۔ ستھین کے بعد
 پرتھین آئے۔

گھومتے گھومتے شام ہو گئی تھی۔ موسم کی تمازت اب خوشگوار ی میں بدل گئی تھی۔
 اس وقت میرا جی ایک کپ چائے پینے کو چاہتا تھا۔ لیکن ان دیرانوں میں چائے کہاں
 ؟ تھک کر میں ایک بڑے پتھر پر بیٹھ گئی۔ اس پر عجیب و غریب قسم کی تحریر تھی۔

غالباً یہی وہ تحریریں ہیں جنہیں کھروختی کہا گیا ہے۔

تھلپن چھوٹی سی وادی ہے۔ ستر اسی گھروں پر مشتمل لوگوں کی اکثریت اپنے گرمائی مستقر ملت ہروپے کی چراگاہوں میں گئی ہوئی تھی۔ سواتی اور سواتی وال ذات کے لوگ یہاں رہتے ہیں۔

چلاس کے مشہور کھنر نالے کے سبخ پانی نے طبیعت کو فرخت اور تازگی دی۔ نالہ کا دریا میں گرنا بھی ایک دلغریب منظر تھا۔

جالو بان ہمارا منتظر تھا۔ کشتی میں بیٹھی تو ہنستے ہوئے بولا۔

”بی بی کیسا لگا آپ کو ہمارا علاقہ۔“

میں نے ہنس کر جواباً کہا

”تمہارا کیوں؟ میرا نہیں ہے یہ۔“

جس وقت گھر پہنچے تو مغرب ہو چکی تھی۔ نماز کی ودچو کی جس پر ظہر پر بھی تھی۔ اس وقت مرغی کی بیٹوں سے یوں بھری ہوئی تھی جیسے کسی خوبصورت سے بچے کا گندمی چہرہ پھول مانا کے داغوں سے بھر جاتا ہے۔

نماز کا خیال چھوڑ کر لکڑی کی سیڑھی سے چھت پر چڑھ گئی۔ ہوائیں اتنی تیز اور گرم تھیں کہ یوں لگتا تھا جیسے پروردگار نے دوزخ کی کھڑکی کا چلاس پر واقع روشن دان کھول دیا ہو۔ ساتھ والوں کے گھراگا ہوا ہا دام کا درخت چھت پر جھکا ہوا تھا۔ گل جان نے چند ہا دام توڑ کر میری ہتھیلی پر رکھے۔ گری بڑی لذیذ اور میٹھی تھی۔ اس وقت میں نے سوچا اگر یہ درخت میرے صحن میں آگاہا ہوتا تو میں کتنی خوش نصیب ہوتی۔ روز سردانی گھوٹ گھوٹ کر خود بھی بیٹی اور اولاد کو بھی پلاتی۔

دور سفیدے کے درخت ہواؤں سے جھوم جھوم جاتے تھے۔ مانگاہ پر بت پر پریوں کا کوٹ (قلعہ) اب نظر نہیں آتا تھا۔ نیچے آنگن میں گھر والی مٹی کے تیل والے

چو لہے پر جانے کیا پکا رہی تھی۔ خوشبو ناک کے نتھنوں میں گھس گھس کر بھی کچھ واضح نہیں کر پاتی تھی۔

ملکھے اندھیرے میں مجھے یوں لگا جیسے گل جان کے ریلے گاابی ہونٹ کچھ کہنے کچھ پوچھنے کے لئے پھڑ پھڑا رہے ہوں۔ اس کی ہیرے کی مانند چمکتی آنکھوں میں جیسے حجاب اور شوق کے رنگ گھلے ملے ہوں۔ ابھی میں اس کی کیفیت کا جائزہ لینے میں مصروف تھی کہ اس نے خود ہی پہل کر دی۔

”آپ کو محمد صادق کیسا لگا؟“

”اچھا لڑکا ہے۔“ میں نے سادگی سے کہا۔

پراگلے ہی لمحے مجھے اپنی بیوقوفی پر ہنسی آئی۔

”ارے میں نے اس کے کندھے پر ہاتھ رکھا۔“

”تو یہ بات ہے۔“

”وہ کچھ چھپنی۔ یہ پتہ چلا کہ صادق کے گھر والے گل جان کا رشتہ چاہتے ہیں۔“

خو محمد صادق اسے بیٹھی نظروں سے دیکھتا ہے۔

میں حیران رہ گئی۔ جب چودہ سالہ گل جان نے آرزوگی سے کہا۔ ”ہمارے

یہاں دھاپ کا رواج ہے۔ لڑکی والے لڑکے والوں سے پیسہ لیتے ہیں۔ میرے اہانے

پچاس ہزار روپیہ مانگا ہے۔ صادق کا باپ نہیں۔ اس کے بھائی بھی امیر نہیں۔ اتنا پیسہ وہ

کہاں سے لائے گا؟“

میں گنگ بیٹھی اس کے معصوم چہرے کو تکتی تھی۔ اتنی سی عمر اور ایسا دکھ۔ نیچے سے

آواز پڑی اور ہم دونوں چونک اٹھیں۔

روٹیوں کی چنگیر اور سٹیل کی پلیٹ سامنے آئی تو پتہ چلا کہ اتنا شور شرابا کرنے

والا سالن اٹڑے گئے تھا۔

کھانے کے دوران پتہ چلا کہ گھر والے کل با بوسرٹاپ جا رہے ہیں۔ پانی کا وہ گلاس جو ہونٹوں سے لگانے کے لئے میں نے اٹھایا ہی تھا وہ اپس میز پر رکھتے ہوئے کہا۔
 ”ایک دن کے لئے میں بھی آپ کے ساتھ جاؤں گی۔ ایسی جگہوں پر جانے کے مواقع روز بروز نہیں ملتے۔ جو اب میں صاحب خانہ نے ”شوق سے چلئے“ کہا۔
 اب اللہ جانے کہ ”شوق سے چلئے“ کہنے میں مجبوری تھی یا فی الواقع جذبہ بھی تھا۔ میں اس جھیلے میں زیادہ نہیں الجھی۔ کبھی کبھار خود داری اور آن کو اپنے سے الگ کر کے طاق پر سجا دینا زیادہ سو مند رہتا ہے۔ کیونکہ میرے خیال کے مطابق کسی بھی جگہ پر لکھنے کے لیے مقامی زندگی میں رچنا بسنا ضروری ہے۔ حالات اگر کچھ مدت کی اجازت نہ دیں تو جتنا وقت بھی ہاتھ آئے تو اسے بھر پور انداز میں سیننا چاہیے۔ چلاس کی تین چوتھائی آبادی تو مالوں میں بیٹھی تھی۔

اسی لئے میں خوش تھی اور گل جان مجھ سے بھی زیادہ خوش۔
 عشاء کی نماز پڑھ کر دعا کے لئے ہاتھ پھیلے اور آنکھیں بند ہوئیں تو بچے دھم دھم کرتے جائے نماز پر آ کر بیٹھ گئے۔
 میں خطرناک راستوں کی راہرو بن گئی تھی۔ چودہ ہزار فٹ پر سفر کرنے والی تھی۔ میں عافیت کی طلب گار تھی۔ اپنی اپنے بچوں اور گھر والے کی۔
 احساسات کی شدت نے میرے سر کو زمین پر ڈال دیا۔ میں نے طلائی کرسی پر بیٹھے اپنے رب کی ٹانگوں کو اپنے بازوؤں کے حصار میں لے لیا تھا۔ میرا رب جو کبھی نور کا بیولا بن جاتا اور کبھی ماڈی روپ میں ڈھل جاتا ہے۔ میں اپنی مرضی کے مطابق اس کے مختلف بت تراشنے کی مجرم ہوں لیکن کیا کروں۔ مقدم تو مجھے اپنی قلبی تسکین ہے۔
 رات خاصی خوشگوار تھی۔ پر چلاس کے چھتر جنہیں Sand flies کہا جاتا ہے بڑے ظالم نکلے۔ کم بختوں کے کاٹنے کا انداز اس چلبلیے عاشق جیسا تھا جو بار بار اپنی محبوبہ کے

رخساروں کی چٹکی کاٹنے سے باز نہیں آتا۔

چلاس کی گرمیوں اور چھتر دونوں بڑی شہرت رکھتے ہیں اور میں ان دونوں سے

لطف اندوز ہوئی۔

گل جان نے صبح سویرے چائے بنا لی تھی۔ ایک نما کچھ ذائقہ دار تھا۔ صادق

ہمارے ساتھ جا رہا تھا۔ اس کی ماں اور بھائی لوشی میں تھے۔ مجھے گل جان کے خوش ہونے کی

جہاں اب سمجھ آئی تھی۔

دونوں ماں بیٹیوں نے چادریں اوڑھنے سے پہلے سروں پر ٹوپیاں رکھیں۔

”یہاں کا دستور ہے۔“

گل جان ہنسی۔

وادی بابوسر - بابوسر ناپ پر جانا
 شینا شاعری سے ذرا تعارف - گھریلو زندگی کے رنگ
 داریل کافرس خان

سوز و کی ڈرائیو ریز اگر انڈیل جوان تھا۔ اس کا رنگ سرخ اور بال بھورے تھے۔
 اس کی ٹوپی پر سچا تازہ پھول کو یا خوش آمدید کہتا تھا۔ پتہ چلا تھا کہ اس کا تعلق داریل وادی
 سے ہے۔ داریل کے لوگ پھولوں اور موسیقی کے بہت دلدادہ ہیں۔
 صاحب خانہ نے سامان کی لددائی کروائی۔ بیوی بچوں کو بٹھلایا۔ انہیں چند دن
 ٹھہر کر جانا تھا۔

عاشقوں کے جذبے اگر صادق ہوں تو پھر خدا خود مسبب الاسباب بن جاتا ہے۔
 گاڑی نے ابھی فرلانگ بھر فاصلہ طے نہیں کیا تھا کہ گل جان کے دونوں چھوٹے بھائی مچل
 اٹھے کہ وہ آگے ڈرائیو کے پاس جائیں گے۔ ماں نے شینا (مقامی زبان کا نام) میں بہتیرا
 ڈانٹا ڈپٹا پر ضدی لڑکے کے اڑیل ٹٹو کی طرح اکڑے رہے۔ مجبوراً صادق پیچھے آیا اور وہ دونوں
 آگے بیٹھے۔ میں نے دیکھا تھا گل جان کی چادر کے ہالے میں لپٹی سیاہ چمک دار آنکھوں
 میں خوشی صبح کی کرنوں کی مانند جھلملاتی تھی۔

ٹیپ کا بٹن آن ہوا اور شینا کا ایک گیت فضا میں گونجا۔
 مے سخ گم بھلے لو گے جمریل گم بھلے
 اژ واجا اسما نرمہ توٹے سوری ہانس
 گیت غالباً رومانی تھی۔ دونوں نے چور آنکھوں سے ایک دوسرے کو دیکھا تھا۔

میں ہنسی۔ صادق بھینس کے آگے بین بجانے والی بات مت کرو۔ مطلب تو بتاؤ۔ وہ کچھ خفیف سا ہو گیا۔ میرے اصرار پر بولا۔

محبوبہ عاشق سے کہتی ہے۔ میرے چہرے کو دیکھو اور میرے چہرے پر بکھری سنہری زلفوں کو بھی دیکھو۔ آسمان گھنے بادلوں میں گھرا ہوا ہے۔ ان (بادلوں) میں میں تیرے لیے ایک چمکنے والا سورج ہوں۔

میں خچیل کی بلندی پر حیرت زدہ ہو گئی تھی۔ زلفوں کو باہل اور چہرے کو آفتاب کے ساتھ تشبیہ نے شعر کے حسن کو دو چند کر دیا تھا۔ کچھ یہی حال باقی اشعار کا تھا۔

دیا میری مختلف دادیوں، داریل کے عبدالحق، سازین کے صفدر، تھک کے گل اور گوہر آباد کے مولوی حسین کی خوبصورت شاعری شینا زبان کا قیمتی اثاثہ ہے۔ صادق افسوس کر رہا کہ شنا چونکہ تحریری زبان نہیں۔ اسی لئے کلام سینہ بہ سینہ چلتا ہے۔ اور یوں بہت سا ضائع بھی ہو جاتا ہے۔ بیشتر شعر اپڑھے لکھے نہیں تھے۔ بھینز بکریاں چرانے اور کھیتوں میں ہل چلاتے چلاتے ان پر آمد ہوتی۔ ایسے خوبصورت اور اعلیٰ معیار کی نظمیں، غزلیں و جود میں آتیں کہ لفظوں کی بندش پر سادہ لوح شاعروں کی فنکارانہ گرفت پر انسانی عقل دنگ رہ جاتی تھی۔

ہمارا سوزو کی ڈرائیور بھی بڑے اچھے شعر کہتا ہے۔ صادق نے میری معلومات میں مزید اضافہ کرتے ہوئے گفتگو کا سلسلہ جاری رکھا۔

”کوشش کریں گے کہ بابوسر میں ایک مجلس (شعر گوئی) کی نشست ہو جائے۔“

میں نے باہر جھانکا۔ فضا پرسکون اور سناٹا تھا۔ اس سناٹے کو توڑنے والی آواز سوزو کی کی کھڑکھڑ تھی۔ سڑک کچی بھی تھی اور شراب بھی۔ ۱۹۴۸ء میں اسے بنایا گیا تھا۔ پی ڈبلیو ڈی شاید اسے اب مرمت کے قابل نہیں سمجھتی۔

وادى بابوسر كى وچه تسميه بهى بڑى دلچسپ معلوم هوئى تھى۔ سرشنا زبان ميں جھيل كو كہتے ہيں۔ اس علاقے ميں سڑك كى تعمير كا جب سوال پيدا هو اتو ايك وجيهه سا آفيسر سروے كے ليے آيا۔ راسته بهت دشوار گز اراور كٹھن تھى۔ اس نے جان جو كھوں ميں ڈال كر علاقے كى دو جھيلوں كو عبور كيا اور آگے پہنچا۔ سيدھے سادے ديھاتى لوكون نے اسے بابو بابو كہتے كہتے علاقے كو بهى بابوسر كہنا شروع كر ديا۔

جل نامى جگه پر گاڑى رك گئى۔ ہم لوكون نے ابھى گيا رھ ميل كا فاصلہ طے كيا تھى۔ يہاں چند دكان ميں اور ايك چھوٹا سا هوٹل تھى۔ چائے نے اس ماحول ميں بهت لطف ديا۔ گل جان كے دونوں بھائى اب پيچھے آگئے تھے۔ اس نے انہيں خفلى سے گھورا اور بولى۔

”تم لوكون نے كيا تما سا بنا ركھا ہے؟ چلو اپنى جگه پر جاؤ۔“

بچے اب پھر مچل گئے كہ نہيں ہم تو اب يہيں بيٹھيں گے۔ گل جان كے جذبات كا بھلا مجھ سے بڑھ كر كسے اندازہ هو سكتا تھى۔ ميں نے فوراً پيشكش كر دى۔

”مت ڈانٹو انہيں۔ بچے ہيں۔ ميں آگے چلى جاتى ہوں۔“

هولى هو كس كے پھولوں كى طرح مسكراتے چہرے والا فرس خان اپنى ذات كى پرتوں ميں كيسے كيسے نم چھپائے هوئے تھى۔ اس كا اندازہ مجھ اس سے بات ميں كرنے كے بعد هوا۔ انسان كا اندر بهى سمندر كى تہہ ميں پڑى هوئى بند سببى كى طرح ہے۔ جسے حاصل كرنے كے ليے نيچے تھوں ميں غوطه خورى كرنا پڑى ہے۔

وادى داريل كا فرس خان ستمبر ۱۹۸۱ء كى ايك سہانى صبح چھ دن گھر پر گزارنے كے بعد چلاں جانے كے ليے نكلا تھى۔ وہ ان دنوں چلاں ميں ڈرائيونگ سيكھ رھا تھى۔ ماں نے اپنے كھر درے ہاتھوں ميں اس كا سر تھام كر كہا تھى۔

”جلدى چكر لگانا۔ پتہ نہيں دل كيون گھبراتا رھتا ہے؟۔ وہ ہنسا ماں كے ہاتھ

چومتے ہوئے بولا۔ بوڑھی ہو گئی ہے اب تو۔

اپنے ٹھکانے پر پہنچنے سے پہلے اس نے اپنے آپ سے کہا کہ وہ آج کی رات تو اپنے جگری یا رمنان کے پاس کوہر آباد گزارے گا۔ لیکن ابھی کوہر آباد کے گاؤں میں داخل ہی ہوا تھا کہ اس قیامت کے بارے میں جان کر بے کل ہو گیا۔ بھاگا بگٹٹ بھاگا۔ جو سواری ملی اسے پکڑا۔ وہی سڑک جس پر ابھی چند گھنٹے قبل گزر کر آیا تھا۔ بند تھی۔

وادی داریل میں زلزلہ آیا تھا۔ ایسا ہولناک کہ وادی سمندر میں کشتی کی طرح جھکولے کھاتی تھی۔ پہاڑوں کی چوٹیاں چمکنا چور ہو کر زمین بوس ہوئیں اور اپنے ساتھ ہزاروں افراد، جانوروں کو بھی لے ڈوئیں۔

جب امدادی پارٹیوں نے آ کر جانے کا راستہ بنایا تب اس نے دیکھا اور جانا۔ وہاں کوئی بھی نہیں تھا۔ گھر اور گھر کے مکین، سبز آنکھوں والی منگیتر اور اس کا خاندان، ڈھور ڈنگر، زمین، درخت کچھ بھی نہیں تھا۔

اس نے خون رسی آنکھوں کو پونچھا اور واپس لوٹ آیا۔ وہ کھاتا پیتا ہے۔ ہنستا مسکراتا ہے۔ اچھے کپڑے بھی پہنتا ہے۔ پیسے بھی کماتا ہے اور جمع کرتا ہے۔ پر جیسے ٹوٹے ٹوٹے ہو گیا ہو اور سمجھ نہ پاتا ہو کہ ان کلموں کو کیسے جوڑے کہ وہ پہلے والا فرس خان بن جائے۔

میری آنکھوں میں آنسو تھے۔ کھڑکی سے باہر تھک کوٹ کی خوبصورت وادی کے حسین نظارے اسی کے سایوں میں لپٹے ہوئے محسوس ہوتے تھے۔

تھک کوٹ شینا زبان میں آباد جگہ کو کہتے ہیں۔ یہاں گھروں کی بھی بہتات تھی اور خود رو درختوں کی بھی۔ چھ میل آگے لوشی کی وادی تھی۔ یہاں صادق کا گرمانی گھر اور تھوڑی سی زمین تھی۔ لوشی قدرتی جنگلات کی وجہ سے شہرت رکھتی ہے۔ کھیتی باڑی کے قابل زمین البتہ کم ہے۔

صادق چاہتا تھا کہ سب لوگ ان کے گھر تھوڑی دیر آرام کریں۔ چاہتی تو میں بھی یہی تھی کہ لوشی کے گھر دیکھوں۔ جنگلی جانور یہاں بہت زیادہ ہیں۔ شاید کسی کی جھلک مجھے بھی نظر آجائے۔ لیکن نتو صادق اپنی خواہش کو زبان دے سکا اور نہ ہی میں۔ گاڑی آگے چل پڑی تھی۔ تین میل آگے بابوسر کی وادی تھی۔

تقریباً تین کلومیٹر کے اس سفر میں سڑک کی حالت زار راستے کی دشواری، سوزو کی کیضعی و ناداری اور راستے کی وادیوں کے حسن و جمال کے تغیر نے مجھے تھوہیر ڈابل کی ان مہموں کی یاد دلائی جو اس نے ”پولی نیسا“ کے جزائر سر کرنے کے لئے کی تھیں۔ بابوسر کی وادی میں داخلے کے وقت ڈھائی بج رہے تھے۔ وادی کا حسن اس کنواری حسین دو شیزہ کی مانند تھا۔ جس پر نگاہ ڈالنے سے اپنی آنکھوں کی غلاظت کا احساس ہونے لگتا ہے۔ آدھ فرلانگ چوڑی اور ڈیڑھ فرلانگ لمبی اس وادی پر شام کے سائے سہ پہر کو ہی قبضہ کئے بیٹھے تھے۔ وادی میں رونق تھی۔ مقامی لوگوں کے ساتھ ساتھ اکھا دکا خستہ حال غیر ملکی بھی نظر آتے تھے۔ چھوٹا سا بازار گزر گیا۔ سوزو کی ایک گھر کے سامنے رک گئی۔ گل جان کے چچا کا گھر۔

انجن بند ہوتے ہی چھوٹے چھوٹے بچے بچیاں گاڑی کے ارد گرد یوں اکٹھے ہو گئے جیسے پولیس کسی چور ڈاکو کے گرد اپنا گھیرا تنگ کر لیتی ہے کہ مبادا وہ کہیں بھاگ نہ نکلے۔ بڑے سے چوہنی دروازے پر دو عورتوں نے استقبال کیا۔ ایک جوان اور دوسری بوڑھی تھی۔ نوجوان عورت کے سر پر رکھی ٹوپی نظر نہیں آتی تھی۔ لیکن خلاف رواج اُس کا صاف ستھرا لباس دیکھ کر یہ اندازہ لگانا مشکل نہ تھا کہ ٹوپی خوبصورت کڑھت سے مزین ہوگی۔ گرم سرخ چادر کو یوں اوڑھا گیا تھا کہ دائیں اور بائیں پلو سر پر جا کر جھالریں سی بن گئے تھے۔ اس کی سرخی مائل رنگت چادر کے عکس سے کچھ اور بھی سرخ ہو گئی تھی۔

دونوں نے حیرت سے ایک دوسرے کو دیکھا تھا۔ گل جان کی ماں نے تعارف کر دیا تو محبت بھری مسکراہٹ ان کے ہونٹوں اور آنکھوں میں پھیل گئی۔

کمرے میں اونی دری پچھی تھی۔ دری کارنگ وروپ سب مٹ مٹا چکا تھا۔ گھر سر سے پیر تک چوٹی پیر بن پہنے ہوئے تھا۔ دیواریں چھت فرش سبھی بتا رہے تھے کہ لکڑی یہاں کتنی ارزاں ہے۔ انگنائی کی دیواریں بھی پتھروں کی بجائے لکڑی کے بڑے بڑے شہتیروں کواد پر نیچے رکھ کر بنائی گئی تھیں۔

چائے نمکین تھی۔ ساتھ میں بیٹھے بسکٹ تھے۔ چائے اور نظر کی نماز سے فارغ ہو کر میں صادق اور فرس خان کے ہمراہ باہر کا چکر لگانے کے لیے تیار تھی۔ بوڑھی عورت نے ہنستی آنکھوں سے کچھ کہا تھا۔ صادق فوراً ترجمان بن گیا۔

”پوچھتی ہیں کہ رات کو کیا کھائیں گے؟“

”جو آپ کھلا دیں“۔ میں نے صادق کی طرف دیکھا۔

ہم دونوں ہنس پڑی تھیں۔

اچانک گل جان اٹھی۔ اس نے چادر ٹھیک کی اور ماں سے کچھ کہنے لگی۔ ماں نے امد ووں کو اوپر چڑھاتے ہوئے خفگی سے گھوڑا۔ اس کے تیز لہجے میں ڈانٹ بھی محسوس ہوتی تھی۔ معمر عورت کو خاموش تھی لیکن سینے پر ہاتھ باندھے خط مستقیم کی طرح اکڑی کھڑی چہرے پر ابھرتے تاثرات کے ساتھ اس سارے عمل میں حصہ لے رہی تھی۔

عقدہ کھلا کہ گل جان ہمارے ساتھ جانا چاہتی ہے۔ ماں روکتی تھی۔ لیکن باپ کی عدم موجودگی میں وہ ماں کو خاطر میں نہیں لارہی تھی۔ اور وہ ساتھ جانے میں کامیاب ہوئی۔ نوجوان عورت کی اسے شہدہ حاصل ہوئی تھی۔ نوجوان عورت صادق کی حقیقی خالہ اور گل جان کی چچی تھیں۔

جس وقت گھر سے نکلے اس وقت گھڑی تین بج رہی تھی۔ دھوپ پہاڑوں کی

چوٹیوں پر تھی۔ وادی پر سائے کسی خوبصورت مازنین کے چہرے پر پڑی نقاب کی طرح تھے۔ ہزار چھوٹا سا تھا۔ ذرا اوپر چند ضلعی دفاتر کی عمارت نظر آتی تھیں۔

وادی میں کھڑے ہو کر اوپر دیکھا جائے تو بابوسرناپ نظر آتی ہے۔ یہ اور بات ہے کہ دید کی اس کشمکش میں سرچکرانے لگتا ہے اور گھبراہٹ محسوس ہوتی ہے۔ پہاڑ مٹی کے ہیں اور ان پر گھنے جنگلات ہیں۔ جن میں صنوبر دیودار، پرہل اور کاکل کے درختوں کی بہتات ہے۔

فرس خان کی سوزو کی بھاگتی جا رہی تھی۔ وادی میں جا بجا کاغذی اخروٹوں کے درخت تو نظر آتے تھے۔ لیکن سیب اور خوبانی کے پیر نہیں تھے۔

گل جان بڑی جیالی لڑکی تھی۔ اس وقت چادر سے منہ ڈھانپنے باہر دیکھی تھی۔ گندم کے کھیتوں میں پودوں کی اونچائی ڈھائی تین باشت سے زیادہ نہ تھی۔ ہریالی نمایاں تھی۔ کٹائی کا عمل کہیں ستمبر میں جا کر ہونا تھا۔

گندم کے کھیت پیچھے رہ گئے تھے۔ تھک نالے کا شور کانوں کے پردے پھاڑ رہا تھا۔ راستہ زگ زگ کی طرح بل کھاتا تھا۔

ہم لوگ بابوسرناپ جا رہے تھے۔ ۱۳۶۹۴ فٹ بلندی پر صادق مجھے گٹی داس کا میدان بھی دکھانا چاہتا تھا جو ناپ سے تقریباً تین فرلانگ اترائی پر تھا۔

ایسا خونخاک راستہ سچی بات ہے میں دم سادھے بیٹھی تھی۔ تیسرے کلمے کے ورد نے میری زبان خشک کر دی تھی۔ گل جان ہنستی تھی۔ پہاڑوں کی بیٹی جس کے لئے یہ سب ایک معمول کی طرح تھا۔

ناپ پر جیب رک گئی۔ ہمارے سامنے کوئی ڈیرہ پونے دو سو گز لمبا گلیشیر تھا۔ برف کا پہاڑ۔ میں اس پہاڑ پر کھڑی تھی۔ میں اسے چھو سکتی تھی۔ اسے دونوں ہاتھوں سے تھام سکتی تھی۔ عجیب سا تھیر، ایک انوکھی اور زالی چیز دیکھنے کی خوشی کے احساس نے مل جل کر

مجھے ایک ایسی مسرت سے ہمکنار کیا تھا جو کسی چھوٹے بچے کو پہلی بار کھلونا ہاتھ میں پکڑنے سے ہوتی ہے۔

چوٹی کے پہاڑ شکل و صورت میں انڈے کی مانند تھے۔ اب اترائی شروع ہوئی۔ اترائی چڑھائی سے زیادہ خطرناک تھی۔ راستہ ڈھلانی تھا۔ لیکن فرس خان بھی ماہر ڈرائیور تھا۔ اس کا بس چلتا تو کاغان کی وادیوں تک جا پہنچتا۔

”گئی داس کامیدان۔ گل جان کہتی تھی بہار کے اوائل میں اس گھاس سے خوشبو نکلتی ہے۔“

ہم سب پاس پاس کھڑے تھے۔ چپ چاپ، لیکن اتنا میں جانتی تھی کہ میں اگر اس خوبصورت میدان میں کھلے رنگ برنگے پھولوں کے حسن سے اپنی عشق دنیا داری میں لپٹی روح کو عشق حقیقی میں بدلنے کی تگ و دو میں مصروف تھی، وہیں صادق عشق مجازی میں جذب ہو رہا تھا۔ حسن فطرت سے آنکھیں سینکنے کی اسے بھلا کیا ضرورت تھی۔

گل جان کا چہرہ حشر سامانیوں کے ساتھ اس کے سامنے تھے۔

فرس خان نے مغرب کی جانب انگشت شہادت سے اشارہ کرتے ہوئے کہا ”وہ دیکھے“۔

میں نے دو ربین آنکھوں سے لگائی اور سبزہ زاروں پر دوڑتا پھرتا ایک خوبصورت سا جانور میری بصارت کی زد میں آیا۔ اسے مقامی زبان میں تو شوں کہتے ہیں۔ یہ صرف صبح اور شام اپنا بیٹ بھرنے کے لیے نکلتا ہے۔

واپسی میں فرس خان نے مجھے زیرے کے پودے دکھائے۔ یہ شکل صورت میں ہمارے ہاں کے برسین یا چٹالے کے پودے کی مانند ہوتا ہے۔ سفید یا کالے تلوں کے بوٹوں سے جس طرح تل گرتے ہیں، عینہ اس میں سے زیرہ گرتا ہے۔

ڈھلانی پہاڑوں کا سلسلہ شروع ہوا۔ جیپ ایک بار پھر رک گئی۔ صادق نے

بیری نما درختوں کے جھنڈ دکھاتے ہوئے بتایا۔

یہ چلغوزے کے درخت ہیں۔ پھل کو توڑنا بڑا دلچسپ عمل ہے۔ لوگ ٹولیوں کی صورت میں پہاڑوں پر آتے ہیں۔ دنوں یہاں رہتے ہیں۔ توڑتے وقت بہت احتیاط کی ضرورت ہوتی ہے۔ ہاتھوں کو سریش جیسا مادہ لگ جاتا ہے۔ جو چھٹائے نہیں چھنتا۔ آگ کے الاؤ دکھائے جاتے ہیں توڑے ہوئے خول اس میں ڈالنے سے ان کے منہ کھل جاتے ہیں۔ چھن چھن کرتے ہوئے جب وہ چادرہوں پر گرتے ہیں۔ تب سچی بات ہے بہت لطف آتا ہے۔ رت جگا ہوتا ہے۔ رقص اور گیت چلتے ہیں۔

اس وقت شام گہری ہو رہی تھی۔ گھنے جنگلات کا سلسلہ اندر ہی اندر پھیلتا چلا جاتا تھا۔ چشموں کا شور فضا کو پر اسرار بنا رہا تھا۔ باوجودیکہ شیردہ فانی چیتوں، رکچوں اور مارخوروں کا احساس رگ و پے میں خوف کی بجلیاں سی دوڑا رہا تھا۔ پھر بھی میں چاہتی تھی کوئی من چلا شیر یا چیتا جیپ کے آگے آجائے اور نہیں تو مرغ زریں ہی جھٹک دکھا دے۔ وادی کے پولو گراؤنڈ میں لڑکے والی کھیل کراپ گھروں کو واپس جا رہے تھے۔ سردی خاصی بڑھ گئی تھی۔ مہم جوئی کے شوق میں سیاحت کے محاذ پر نکلتے ہوئے میں نے مختلف جگہوں کے موسم کا خیال نہیں کیا تھا۔ تن پر ایک قمیص اور گل جان کی چادر ساڑھے تیرہ ہزار فٹ کی بلندی پر سردی کی لہروں کو روکنے میں بہت بادی ثابت ہوئی تھیں۔ میرے شانوں کے اکڑاؤ کی کیفیت کچھ جولا ہے کے جنوائی کی لاش جیسی تھی جو غریب جو امر دی دکھانے کے شوق میں پوہ ماگھ کی ٹھٹھرتی رات میں کوٹھے پر جا سویا تھا۔ ٹانگیں یوں محسوس ہوتا تھا جیسے کسی بیکار شے کو گھسیٹا جا رہا ہو۔ اور ناک کی پھنگی تو جیسے کہیں راستے میں گر گئی تھی۔

دلہیز میں قدم رکھتے ہی میرا دل چاہا کہ میں بھی اس دیو کی طرح جو گھر میں داخل ہوتے وقت ”آدم بو آدم بو“ کی صدائیں لگاتا ہے۔ روٹی روٹی کی آواز لگاؤں۔ لیکن افسوس تو یہ تھا کہ میں دیونیس انسان تھی۔ پردہسی انسان جو روٹی کے لئے دوسروں کا محتاج

ہوتا ہے۔

کمرے کے بیچوں بیچ آگ جلتی تھی۔ چولہے پر روٹیاں پکتی تھیں اور اودے اودے دھوئیں کے بادلوں نے چھت پر قبضہ جمارکھا تھا۔ میں نے آگ کے پاس بیٹھتے ہی اپنے دونوں ہاتھ جلتی لکڑیوں پر یوں پھیلانے جیسے میں انہیں بھی آگ میں جھونک دینا چاہتی ہوں۔ بڑی سی ہنڈیا چولہے کے پاس پڑی تھی۔ ڈھکنے پر رکھی ڈوٹی کو جو آمیزہ چمٹا ہوا تھا وہ ہنڈیا کے اندر پکے ہوئے سالن کی کچھ کچھ نشاندہی کر رہا تھا۔ یہ بھجیا تھی۔ لکڑی کے چوکور ڈبے میں گندھے آٹے سے معر عورت پیڑے بناتی تھی۔

بھوک میری آنکھوں میں ندیدہ پن لے کر اتری ہوئی تھی۔ بس نہ چلتا تھا کہ کیونکر چھپنا مار کر ساری روٹیاں اپنے آگے کر لوں۔ بھوک کیسی خوفناک شے ہے اس کا حقیقی انکشاف مجھ پر اس شب ہوا تھا۔

گل جان ہنستے ہوئے میرے پاس آئی اور بولی۔

”جینی ماں (خالہ) نے مردوں کو دہس کو نکالا دے دیا تھا۔ بیچارے شام سے گھر میں نہیں داخل ہوئے۔ میں انہیں کہہ کر آئی ہوں کہ مہمان خاتون کون سا پردہ کرتی ہیں؟“

مجھے خفت محسوس ہوئی کہ صرف میری وجہ سے بیچارے شام کے ان پر مسرت لمحوں سے محروم ہو رہے ہیں۔ میں نے فوراً کہا۔

”گل جان انہیں کہو کہ اندر آئیں۔“

روغنی ہنڈیا کے پاس پڑی پتیلی کا ڈھکن اٹھا کر گل جان نے اندر جھانکا۔ ما کواری سے نتھنے پھلائے اور بولی۔

”جینی ماں نے کیا ہند (پالک جھنسی ہنری جو ڈالنے میں قدرے کڑوی ہوتی ہے)

پکالیا ہے کون کھائے گا سے۔“

ماں نے غالباً سے ڈانٹ دی تبھی وہ اٹھ گئی تھی۔

دومر داند آئے۔ ایک نے گرم شوقہ (چوندر) پہن رکھا تھا۔ دوسرے نے چادر کی بکلی ماری ہوئی تھی۔ ان کی شلواریوں کے پانچے کھلے کھلے اور پاؤں میں بوٹ تھے۔
میں گل جان کے کہنے پر وہاں آ کر بیٹھ گئی تھی۔ جہاں رضائیاں تہ در تہ رکھی ہوئی تھیں۔ گل جان کھانا لے کر آئی۔ دو پلیٹیں ایک میں آلو کوشت کا شوربا اور دوسری میں ہند کی بھجیا۔ روٹیاں موٹی موٹی تھیں۔

میں نے سر جھکا کر کھانا شروع کیا اور تب اسے اوپر اٹھایا جب گل جان نے قریب آ کر کہا۔

چینی ماں (خالہ) کہتی ہیں ہند کو مسکہ (نازہ گھی) کا تڑکا لگا دیں۔ ”ارے نہیں میں نے آلو اور شوربے میں نوالہ لٹھیرتے ہوئے کہا۔ اس وقت میرا دل کوئی بات نہیں کرنا چاہتا تھا۔ سوائے کھانے کے۔ آلو نہایت لذیذ تھے۔ باؤسر کے آلو اپنے ذائقے کے اعتبار سے بہت لذت رکھتے ہیں۔ ہند کو میں نے چکھنا ضرور لیکن اس کی کڑواہٹ نے مجھے اس کی طرف ہاتھ بڑھانے سے روک دیا تھا۔

گل جان کی سب سے چھوٹی چچی پشمہ بیگم جو قریب ہی رہتی تھیں ملنے آئیں۔ اس نے فرن (پنو کی لمبی قمیض) جس کے دامن اور گلے پر رنگارنگ دھاکوں کی کڑھائی لائین کی روشنی میں بھی اپنے رنگوں کی نمائش کر رہی تھی پہن رکھی تھی۔ اس کی چمک دار نیلگوں غلافی آنکھوں میں عجیب سا سحر تھا۔ بولتی آنکھیں بولتے ہونٹ بولتا چہرہ اداؤں کے ہانپن سے شکار کرنے والی عورت۔ پشمہ بیگم، میں نے از حد دلچسپی اور حیرت سے اس کو دیکھا تھا۔

گھر کے مرد کھانا کھا رہے تھے۔ بڑی سی پرات کے گرد بیٹھے تھے۔ بوٹیاں ہاتھوں میں تھیں اور روٹی چھوٹے چھوٹے ٹکڑوں کی صورت میں شوربے میں ڈوبی ہوئی تھی۔ کھانے کا یہ عمل ایک طرح اخوت و محبت کی بہترین مثال تھی۔ لیکن مجھے تھوڑی سی

گھن آئی۔ یہ یقیناً نئی روشنی نے میرے اندر پیدا کی تھی جو جھوٹ سے جراثیم اور بیماریاں پھیلنے کا سبق دیتی ہے۔

گل جان کی چھوٹی بہن کو بخار تھا۔ چوہے پر جو شانہ سا پک رہا تھا۔ معلوم ہوا تھا کہ یہاں ڈاکٹری دوائیوں کا رواج نہیں۔ بس جڑی بوٹیوں سے کام چلتا ہے۔ آرتی بیٹا ایک بوٹی موسمی بخار کے لئے اکسیر کا درجہ رکھتی ہے۔

گل جان نے چائے کا پیالہ میرے ہاتھوں میں پکڑا یا۔ گھونٹ گھونٹ چائے پیتے ہوئے دفعتاً مجھے محسوس ہوا تھا جیسے میں اسی ماحول کا ایک حصہ ہوں۔ زمانوں سے یہاں رہتی چلی آ رہی ہوں۔ ماضی سے میرا کوئی ناٹھ نہیں۔ لیکن ان محسوسات کی عمر بس چند لمحوں کی ہی تھی۔

چائے کا خالی پیالہ درمی پر رکھنے کے بعد میں نے پشت رضائیوں کے ساتھ ٹکائی۔ چادر میں اپنے آپ کو لپیٹا۔ پتہ نہیں کب مجھے نیند آگئی۔ یقیناً گل جان نے رضائی میرے اوپر ڈالی ہوگی۔ تکیہ بھی اس نے رکھا ہوگا۔

جب میری آنکھ کھلی۔ لائین کی لومدھم تھی۔ آگ یقیناً بجھی ہوئی تھی۔ کمرے میں تیرتی پھرتی ٹھنڈک اپنے آپ کا احساس دلا رہی تھی۔ رات کا پتہ نہیں کونسا پہر تھا۔ لیکن چند لمحوں بعد میری پوری کھلی آنکھوں کی کیفیت نے مجھے یہ بتایا کہ صبح قریب ہے۔ کسلمندی یا بے خوابی کا ہلکا سا اثر بھی مجھے خود پر محسوس نہیں ہوتا تھا۔ میں نے پوری نیند لی تھی۔

اچانک مجھے گھبراہٹ سی ہوئی۔ ایک نیا سفر پھر میرے سامنے تھا۔ فرس خان سے یہ طے ہوا تھا کہ وہ مجھے علی الصبح بابوسر سے لے کر چلے گا۔ چلا اس سے میں کسی بھی دنگن کے ذریعے گلگت جاسکتی ہوں۔

باہر چشموں کا شور تھا۔ اس شور کو سنتے سنتے مجھے اذان کی آواز سنائی دی۔ یہ مانوس آواز جس کی موجودگی میں مختلف زبانوں، اجنبی جگہوں، مانوس لوگوں اور فاصلوں کی

دوریاں سبھی مٹ جاتی ہیں۔

میں نماز کے لئے اٹھنا چاہتی تھی۔ لیکن سب لوگ ابھی خراٹے لے رہے تھے۔ میں دم سادھے پڑی رہی۔ تھوڑی دیر بعد فی سائے آگ جلائی۔ میں نے رضائی پرے پھینکی۔ چشمے کا پانی ٹھنڈا بن چکا تھا۔ وضو کیا، نماز پڑھی، دعائے خیر مانگی۔ چائے کا پیالہ ابھی ہاتھوں میں ہی تھا کہ فرس خان اپنی جیب کے ساتھ باہر آ گیا تھا۔ صادق مجھے بلائے آیا۔ سوئی گلی جان کے ماتھے پر میں نے بوسہ دیا۔ اس کی آنکھیں کھلیں۔ ہا زو میرے گلے میں آ گئے۔ اس کی آنکھوں میں جوانی کی نیند کی یلغار تھی۔

”اللہ تمہیں ڈھیر سارے سکھ دے۔“

صادق کو خدا حافظ کہتے ہوئے میں نے اس کے لئے ڈھیر ساری نیک تمناؤں کا اظہار کیا اور اسے لاہور آنے کی دعوت دی۔ گھر کی عورتوں نے مجھے گلے سے لگایا اور الوداع کہی۔

ڈھیرے ڈھیرے میں ایک ایسی دنیا سے دور ہوتی جا رہی تھی۔ جہاں کے پہاڑ جنگلات سے بھرے ہوئے ہیں۔ جہاں سلاجیت، زمر، نیلم، ابرق جیسی قیمتی اشیاء پائی جاتی ہیں۔ جہاں کے لوگ قدامت پسند اور اپنی روایت پر مبنی والے ہیں۔ جہاں خاندان در خاندان دشمنوں کے سلسلے چلتے ہیں۔ جہاں کے لوگ قول کے پکے اور سچے مسلمان ہیں۔ گلگت کے لئے وینگن میں بیٹھنے سے قبل میں نے فرس خان کے کاندھے پر اپنا ہاتھ رکھا۔ میرے لہجے میں ممتا جیسی شفقت امنڈ آئی تھی۔ جب میں نے کہا تھا۔

”فرس خان زندگی نے تمہیں دکھ دیئے ہیں تو اس کے پاس تمہارے لئے خوشیاں بھی ہیں۔ دکھوں کا بوجھ تو تم نے اٹھالیا ہے لیکن خوشیوں کا حصہ وصول کرنے سے کیوں گھبراتے ہو؟ شادی کرو۔ گھر بساؤ۔ زندگی کی ہماہمی میں کھوجاؤ۔“

”ہاں کبھی بچے آؤ تو میرے گھر ضرور آنا۔“

خوابوں کی جنت گلگت - گلگٹی گھرانہ
آزادی شہدا کی یادگار

”پاتھی کورس“ نے اگر کرسٹوفر کولمبس کے دل میں دنیا کی حقیقتیں جاننے کی لگن پیدا کی تھی تو میرے بچپن کے وہ دن بھی ”کورس“ کی کتاب جیسے ہی تھے کہ جس کے ہر صفحے پر گلگت کو دیکھنے اور اس کو جاننے کی ایک تڑپ تھی۔

ہمارے گھر کے بڑے سے دروازے سے نکل کر جب میری مامی اپنے شوہر اور کبھی کبھی میری ماسیاں (خالائیں) اپنے بھائی کے پاس جہاز میں لد لدا کر گلگت جاتیں اور واپس آ کر رابرٹ رپلے کی طرح ایسی ایسی پراسرار کہانیاں اور باتیں سناتیں کہ مارے تھیر کے ہم لوگ آنکھیں جھپکتا بھی بھول جاتے۔ جب کہانیاں ختم ہوتیں تب وہ اگھٹیں سٹور میں پڑے بڑے بڑے بوروں میں سے خشک خوبانیاں اور توت نکال لاتیں پھر ہم بچوں کی ہتھیلیوں پر مٹھی بھر یوں رکھتیں جیسے دروازے پر کھڑے فقیر کے پھیلے کھنکول میں نخرے والی گھر گھر ہستن آنا ڈالتی ہے۔

میٹھی ڈالنے دار پھور (خشک خوبانی) کھاتے کھاتے میرا جی چاہتا میں ایک پرندہ بن جاؤں۔ جہاز کے پروں سے لٹک جاؤں اور اس پراسرار دنیا میں کھو جاؤں۔ لیکن میں کرسٹوفر کولمبس کی طرح بلند ہمت نہ تھی اور نہ ہی مجھے ملکہ آئس بیلا جیسی کسی مہربان ہستی کی مدد حاصل تھی۔

اور وقت دھیرے دھیرے گزرتا گیا۔ آج میں گلگت جا رہی تھی۔ اسی گلگت کی

طرف جس کے میں نے خواب دیکھے تھے۔

دیگن میں کوئی چندرہ مسافر ہونگے۔ میرے ساتھ دو عورتیں بیٹھی تھیں۔ ایک بیمار اور دوسری تندرست۔ لیکن مجھے بیمار تندرست اور تندرست بیمار نظر آتی تھی۔ رنگ برنگے موتیوں کے زیور جسے وہ مٹھی کہتی تھی اس کا گلا سجا ہوا تھا۔ سر پر سرخ ٹوپی اور شوخ رنگ کی چادر سے اس کا جسم ڈھنپا ہوا تھا۔ کوئی اندرونی تکلیف تھی جس کے لئے وہ گلگت ہسپتال جا رہی تھی۔

کورز کے پاس پہاڑوں کی چوٹیاں سرسبز درختوں سے یوں ڈھکی ہوئی تھیں جیسے برجیوں نے سائے کئے ہوں۔ ریکوٹ کے دائیں ہاتھ سندھ بہہ رہا تھا۔ یہیں استور کے پل پر فوج کام کر رہی تھی۔ استور کی سڑک کچی ہے۔ اس پر کولتار بچھانے کا کام شروع تھا۔ دور سے یہ سڑک یوں نظر آتی تھی جیسے کسی نے پہاڑ کا جگرتیز چاقو سے خراش دیا ہو۔

دریائے سندھ کا پانی میلا تھا دیوں جیسے اس میں سیمنٹ گھولا ہوا ہو۔ راستہ نہایت پرخطر دیہلو بہ پہلو کھڑے اور لیٹے پہاڑ سڑک بے حد تنگ، کبھی کبھی یوں لگتا جیسے ابھی پل میں گاڑی ہزاروں فٹ نیچے گہرے کھڈوں میں گر جائے گی۔ چوٹیوں پر جمی برف کی کیفیت کچھ ایسی تھی جیسے سانولی عورت کے چہرے پر برص کے دھبے ہوں۔ کسی جگہ پھیلاؤ آ جاتا۔ دریا دور ہو جاتا۔ دھوپ بڑی تیکھی تھی۔

جنگلوٹ کی آمد کا اعلان سبزے سے ہوا۔ سڑک کے کنارے دو رو یہ سفیدے کی قطاریں کہیں کہیں پرانا چنار کا درخت بھی نظر پڑتا۔ سزراپ بتیس تینتیس میل رہ گیا تھا۔ جنگلوٹ ختم ہوا۔ ساتھ ہی سبزہ بھی ختم۔ اب پھر وہی لوق ووق راستہ دوہی پر ہیبت پہاڑ۔ کچھ آگے جا کر دریائے سندھ اور سکروہ جانے والی سڑک دائیں طرف کومڑ گئے۔

وادی پڑی شاہراہ ریشم کے دائیں جانب رہ گئی تھی۔ سڑک اب دریائے گلگت کے ساتھ ساتھ جا رہی تھی۔ چھموگنر میں بچے سڑک کے کنارے سلور کی تھالیوں میں خوبانیاں

دیب اور انجیر لئے کھڑے تھے۔ ایک ایک روپے میں تھالی مسافروں نے فوراً ساری تھالیاں خالی کر دیں۔ میں نے بھی بیگ بھر لیا۔ انجیر کو منہ میں رکھا تو وہ اندر کی حرارت سے پکھلتا ہوا پل بھر میں حلق سے نیچے اتر گیا۔ سیلا اور ذائقہ دار۔ اللہ اگر زمین کے انجیر کی محاس اور لذت کا یہ عالم ہے تو جنت کا یہ پھل کیسا ہوگا؟

جلال آباد میں دریا ایک چھوٹی سی نہر کی صورت میں بہتا تھا۔ دنیور کے بعد ہم وادی گلگت میں داخل ہو گئے تھے۔

گلگت قریب آیا۔ وگین نے جو بلی ہوٹل کے پاس اُتار دیا۔ ہوٹل میں جا کر میں نے ایئر پورٹ فون کیا۔ یہاں بھی مجھے ایک مقامی فنیلی کے پاس ٹھہرنا تھا۔ فون پر غلام محی الدین صاحب کو بتایا کہ میں لاہور سے آئی ہوں اور ان کے دوست زین العابدین کی ہستی ہوں۔

انہوں نے خوشی سے بھرپور آواز میں کہا کہ فی الفور ایئر پورٹ آ جائیے۔ ہوائی اڈے کی دیدہ زیب عمارت کے کوریڈور میں بالائی منزل کی سیڑھیوں کے تیسرے پوڈے پر ایک ادھیڑ عمر کے سرخ و سفید مرد نے اپنا تعارف کرواتے ہوئے مصافحہ کے لئے ہاتھ میری طرف بڑھایا۔ میں ذرا بدکی پھر یہ سوچتے ہوئے کہ شاید یہ مقامی معاشرتی آداب میں شامل ہے ہاتھ ان کی طرف بڑھا دیا۔

اس وقت لوگوں کا ایک جم غفیر شوریدہ سر لہروں کی طرح اندر باہر موجیں مارتا پھر رہا تھا۔ صورت حال ایسی تھی کہ بے چاروں کا بس نہ چلتا تھا کہ جہاز کے پردوں سے لٹک جائیں۔ میرے میزبان آخری پرواز کی روانگی کے انتظار میں مصروف تھے۔ مجھ سے آدھ گھنٹے کی معذرت کر کے چلے گئے۔

میں دو منزلہ عمارت کے ٹیرس پر جا کھڑی ہوئی۔ یہاں وادی گلگت کا انتظار ایسا دلکش تھا کہ تیز چھتی دھوپ بھول گئی۔

گھگت کا نام پہلے گری گرت تھا۔ گری گرت کے معنی پہاڑوں سے گھرا ہوا مقام ہے، کیونکہ چاروں طرف کوہ قراقرم اور کوہ ہندوکش کے سلسلے واقع ہیں۔ ایک اور روایت کے مطابق گھگت سنسکرت کے لفظ گھگتوں کی بگڑی ہوئی شکل ہے۔ گھگتوں کا مطب قبرستان ہے۔ قدیم زمانے میں یہاں بہت سی لڑائیاں ہوئیں۔ بے شمار آدمی قتل ہوئے۔ جا بجا قبروں کی مناسبت سے اس کا نام گھگت پڑا۔ بعض لوگوں کا خیال ہے کہ گھگت گھگت کی بگڑی ہوئی شکل ہے۔ ان کا کہنا ہے کہ گھگت کی زمین میں اتنی زرخیزی تھی کہ ہر طرف پھول ہی پھول نظر آتے تھے۔

اس وقت جب میری آنکھوں کو ادی گھگت ایک سبز بلوری پیالے کی مانند نظر آئی تھی۔ میرے ذہن کو اس کے نام کی وجہ تسمیہ میں تیسری روایت حقیقت سے قریب تر لگی تھی۔ رن وے کا منظر بڑا دل کش تھا۔ ایک گھگتیں دہن بیاہ کر نیچے جا رہی تھی۔ سسرالی خواتین ہر دو قدم پر رک کر دہن کی چادر ٹھیک کرتیں۔

پتہ چلا کہ حیدرآباد کا ایک خاندان ملازمت کے سلسلے میں کافی عرصہ یہاں رہا۔ دہن ان کی ہمسایہ تھی۔ بس پسند آئی اور رشتہ داری جوڑ لی۔ خدا کرے کہ ایسی شادیاں پاکستان کے چاروں صوبوں میں ہونی شروع ہو جائیں۔ یقیناً ایسے رشتوں کے بطن سے محبت و یگانگت کے سوتے ابلیں گے۔

جہاز کی پرواز کے بعد میں اندریسکورتی کے دفتر میں آ کر بیٹھ گئی۔ میرا سر تپ رہا تھا۔ دھوپ میں اتنی شدت تھی کہ مجھے احساس ہوا تھا کہ اگر میں کچھ دیر اور وہاں کھڑی رہی تو سیدھی ”سن سٹروک“ کے منہ میں چلی جاؤں گی۔

کمرے کی ٹھنڈی خوشگوار فضا نے میرے حواس پر اچھا اثر ڈالا۔ کمرے میں موجود آفیسر ہنزہہ کا رہنے والا تھا۔ میں اس سے ہنزہہ کے متعلق معلومات حاصل کرنے لگی۔

جب اچانک کمرے میں ایک خوش پوش اور خوبصورت مرد اندر آیا۔ تعارف ہونے پر پتہ چلا کہ میر غنفر علی ہیں والی ہنزہ۔ میری ہنزہ جانے کی خواہش پر بولے۔
 ”کریم آبا د کا راستہ بہت خراب ہے۔ کنش سے جیب والے تین چار سو ٹھگ لیں گے۔“

”پر جناب جانا تو ضرور ہے۔ اب یہ کیسے ممکن ہے؟ گلگت آؤں اور ہنزہ ونگر دیکھے بغیر لوٹ جاؤں یہ تو بالکل ایسے ہی ہے جیسے آپ لاہور آئیں اور تاریخی عمارت دیکھے بغیر واپس چلے جائیں۔“

وہ ہنستے ہوئے بولے ”چلئے کنش پہنچ کر اگر کسی مشکل کا سامنا ہوا تو مجھے فون کر دیجئے گا۔ میں جو کچھ بن پڑا کروں گا۔“
 میں نے ان کا شکریہ ادا کیا۔

ان کی فیملی آخری پرواز سے پنڈی گئی تھی۔ وہ حکام کا شکر یہ ادا کرنے کے بعد تشریف لے گئے۔ وہاں موجود ہنزہ ہی کے ایک معمر مرد نے یہ کہتے ہوئے کہ آپ اکیلی عورت ہیں لہذا ہنزہ جانے کی غلطی نہ کریں۔ مجھے جھاگ کی طرح بٹھا دیا۔ میرے دل کی وہ کلی جو میر آف ہنزہ کی باتوں سے کھلی تھی، بوڑھے مرد کی کڑوی کسلی گفتگو کی تمازت سے جھلس سی گئی۔

تبھی غلام محی الدین اندر آئے۔ کرسی پر بیٹھے۔ میرے یوں آنے پر خوشی کے ساتھ ساتھ حیرت کا اظہار کیا۔ ان کی بیگم ہڈیوں کی ایک ایسی بیماری میں مبتلا تھیں۔ جس نے ان کا نچلا دھڑ بیکار کر دیا تھا۔ پانچ چھ ماہ قبل وہ لاہور کے جنرل ہسپتال میں نیوروسرجن ڈاکٹر بشیر کے زیر علاج رہیں۔ میں نے ان کی طبیعت کا پوچھا۔ میرے استفسار پر وہ کچھ دیر خاموش رہے۔ پھر قدرے چھینپتے ہوئے بولے۔

”میں نے دوسری شادی کر لی ہے۔ دراصل گھر چو پٹ ہو گیا تھا۔“

ایک پل کے لئے جیسے میرا دل ساکت ہو گیا۔ اگلے لمحے یوں تیزی سے دھڑکا جیسے اس سانحہ پر احتجاج کرنا ہو۔ مرد کی دنیا میں عورت کی قربانی و ایثار اور بھرپور رفاقت کی کتنی قیمت ہے؟ اس کا حساب تو چارپائی پر بیٹھی وہ معذور عورت ہی دے سکتی ہے؛ جس کی ذہنی دولت اور سکون لوٹنے کے لئے ایک اور عورت اس کی حریف کے روپ میں اس کے سامنے لاکھڑی کی گئی ہو۔

ان کے گھر جانے کے لئے جب میں اٹھی اس وقت میں دو بج رہے تھے۔
ایئرپورٹ کی چھوٹی سی عمارت کسی کم عمر دلہن کی مانند سچی سنوری اداؤں سے گھائل کرتی تھی۔ باہر سوز و کیوں اور گاڑیوں کی خاصی بہتا تھی۔ کونے میں دو چھوٹے چھوٹے کھوکھوں پر تازہ خوبانی اور آلو بخارہ سجا ہوا تھا۔

دھوپ میں کسی باغی جوان جیسی سرکشی تھی۔ ایئرپورٹ روڈ کے دائیں کنارے پر جھومتے شاہ بلوط کے درختوں کی لمبی قطار اس سرکشی کا زور تھوڑا سا تو ڈر ہی تھی۔ درجہ حرارت چونتیس اعشاریہ تین سنٹی گریڈ تھا۔ محی الدین صاحب مجھے اپنی گھریلو کہانی سنا رہے تھے۔ میں سوچ رہی تھی۔ گھر سنبھالنے والی کوئی بچی نہیں ہوگی۔ بیمار بیوی کے ساتھ گھریلو مسائل کا انبار ملازم آدمی کو پریشان کر دیتا ہوگا۔

شاہ بلوط کی چھاؤں تلے چلتے چلتے میں نے انہیں ان کی دوسری شادی کے مسئلے پر رعایتی نمبر دے ڈالے تھے۔

کثرت محلہ یا دگارچوک کے پاس ہی ہے۔ پتھروں کے گھر، تنگ تنگ سی گلیاں، جن میں خوبانی اور شہتوت کے درختوں کی چھاؤں باہر سے آنے والوں کو لطیف سی ٹھنڈک کا احساس بخشتی ہیں۔ گلیوں کے درمیان بہتی چھوٹی سی کھال (نالہ) جس کے پختہ کناروں پر کم عمر لڑکیاں کپڑے دھونے اور جھلیں کرنے میں مگن تھیں۔ نووارد خاتون کو دیکھتے ہی ان کے ہاتھ رک گئے۔ چہروں پر تجسس عموماً آیا۔

میں کس گھر کی مہمان ہوں؟ ان کی متحس نگاہوں نے دور تک میرا پیچھا کیا۔ بچپن میں ہم بھی ایسا ہی کرتے تھے۔ محلے میں کوئی اجنبی صورت دکھائی دے جاتی تو ہونٹوں کی طرح اُسے سر سے پاؤں تک گھورتے گھورتے توڑاس کے گھر تک پہنچا کر دم لیتے۔ یہ ایک کشادہ آنگن والا مکان تھا جہاں میں داخل ہوئی تھی۔ اس کے برآمدے میں وہی معذور عورت چارپائی پر بیٹھی تھی جس کے متعلق تین فرلانگ کے فاصلے میں میں نے ڈھیر سارا سوچا تھا۔

مسکرا کر انہوں نے خوش آمدید کہا۔ بیمار چہرے پر صحت مند مسکراہٹ شاذ و نادر ہی نظر آتی ہے۔ یہ ایک دکھ بھری آدرودہ ہنسی لگتی تھی۔ میں قریب بیٹھ گئی۔ بجلی بند تھی۔ برآمدے میں کھیلوں کا راج تھا۔ دتی پچھلے سے انہوں نے مجھے ہوا دینے کی کوشش کی۔ میں نے جھل سی ہنسی ہنستے ہوئے پتکھان کے ہاتھوں سے پکڑ لیا۔

دفعاً کمرے سے دو نوجوان لڑکیاں نکلیں اور ”سلام خالہ“ کہتے ہوئے میرے دائیں بائیں آ کر بیٹھ گئیں۔ ایک کے چہرے پر نظر پڑتے ہی یوں محسوس ہوا جیسے کسی مہربان نے شہنی پر کھلے تازہ پنک گلاب کٹو ڈر کر اس گھر کے برآمدے میں پھینک دیا ہو اور دوسری اللہ جھوٹ نہ بلوائے سو فی صد ڈچز آف یارک شہزادی سارہ فرکوسن لگتی تھی۔ میں تک تک اُن کی صورتیں دیکھتی تھی۔ خاتون خانہ نے کہا۔ ”میری بیٹیاں ہیں۔“

”بیٹیاں“ میں نے ایک زوردار جھٹکا کھلایا۔

ابھی میں اس جھٹکے سے سنبھلی بھی نہ تھی کہ ایک اور لڑکی کمرے سے نکل کر چوٹی ستون کے پاس آ کر رک گئی۔ مجھے یوں لگا جیسے اس کی سبز اور زہنی کا عکس اس کی آنکھوں میں گھلا ہوا ہو۔ لیکن نہیں اس کی موٹی موٹی آنکھیں سبزی مائل تھیں۔ وہ چپ چاپ کسی جُسمے کی مانند کھڑی تھی۔

”میری سوکن“ خاتون خانہ کی آواز میں نفرت کی جو جھلک تھی وہ مجھے بخوبی محسوس ہو گئی تھی۔

صاحب خانہ بازار سے لدے پھندے آئے۔ خمیری روٹی اور قیے کا سالن کھانے کے بعد میں نے ریلی خوبانیاں کھائیں۔ تربوز کا ٹاٹا گیا۔ سب لوگوں کو قاش قاش پکڑائی گئی۔ غلام مصطفیٰ خاصے عمیل دار تھے۔ بڑے چھوٹے بچے ملا کر نصف درجن سے اوپر جاتے تھے۔ سب لوگ تربوز کھا رہے تھے، لیکن وہ سبز اور زہنی والی چپ چاپ سب کو نکلے جاتی تھی۔ مجھے یوں لگا جیسے شہد جیسے تربوز کارس زہر بن کر میرے حلق سے اتر رہا ہو۔ میں نے صاحب خانہ سے کہا۔

”ارے سے بھی تو دیں۔“

ظہر کی نماز سے فارغ ہو کر میں نے بقیہ دن کا پروگرام ترتیب دیا۔ سرفہرست عروج اور اس کے میاں کی تلاش تھی۔

تین بجے میں شاہرہ قائد اعظم اپنے قدموں سے کوٹ رہی تھی۔ پارک ہوٹل، ٹورسٹ کاٹیج، سارگن ان، حکمہ ان، قرقرم ان اور جوہلی ہوٹل سمیوں کو چھان مارا تھا۔ یہ سب ہوٹل شاہراہ قائد اعظم پر ہی واقع ہیں۔ کسی نے ہنزہ ان اور چناران میں بھی دیکھنے کے لئے کہا۔ دونوں باہر روڈ چنار باغ کے پاس ہی ہیں۔ وہاں بھی پہنچی۔ اللہ جانے انہیں گلگت کا آسمان کھا گیا تھا یا زمین۔ جگ آ کر میں نے ان پر دو حرف لعنت کے بیجھجے اور چنار باغ کی سیر کے لئے آ گئی۔

چنار کے درختوں سے لدے پھندے یہ باغ میرے لئے اپنے حسن و رعنائی سے کہیں زیادہ دلکش اس لئے بھی تھا کہ یہاں جگ آزادی کے شہدا کی یادگار ان جیالوں کی جو امر دی اور شجاعت کی داستانیں سنار ہی تھی۔ جنہوں نے انتہائی نامساعد حالات کے باوجود وہ جگ لڑی جس نے اگر انہیں آزادی جیسی نعمت سے نوازا تو وہیں فطرت کی یہ شاہکار

وا دیاں پاکستان کا ایک حصہ بنیں کہ مجھ جیسی سیاح اپنے وطن کی ان جنت نظیر حصوں کو دیکھتے ہوئے فخر و انبساط سے کڑک مرغی کے پروں کی طرح پھولی جاتی ہے۔

یادگار کے دوسرے سیاہ پتھر۔ یلے پوڈے پر بیٹھی میں اپنے سامنے پھیلے کونو اس پہاڑ اور دریائے گلگت کے پار میدانوں میں ان سو ماؤں کی کولیوں کی ترتر سننے ہوئے اس وقت کو یاد کر رہی تھی جب میں بہت چھوٹی سی تھی تو تلی باتیں کرتی تھی۔ شام کو چولہے کے پاس بیٹھی میری ماں جب راکھ کریدتے ہوئے رو یا کرتی اور میں دلگیر سے لہجے میں اس سے رونے کا سبب پوچھا کرتی۔ تب وہ مجھے اپنے سینے سے بھینچ کر کہتی کہ ”میرا منگھلا ماما کشمیر میں لڑ رہا ہے۔“

کشمیر کی لڑائی مدتوں میرے اعصاب پر سوار رہی۔

میری آنکھوں نے کوئی بیس بار ان ناموں کو پڑا تھا جنہوں نے اپنا آپ اور اپنا آج قوم کے کل کے لئے قربان کیا تھا۔
وہی کل میرا آج تھا۔

شاید یہی وجہ تھی کہ جب میں کرنل مرزا حسن خان اور کیپٹن بابر کے مقبروں پر فاتحہ پڑھ رہی تھی میری آنکھیں پانی سے تر پتر تھی اور میرے ہونٹوں نے بے اختیار کہا تھا۔
”کرنل مرزا حسن خان اور کیپٹن بابر قوم کو آج بھی آپ جیسے جیالوں کی ضرورت ہے۔“

ہواؤں کی تیزی دریاے گلگت کی لہروں کے بھراؤ اور تندی نے مجھے ہوا اور سورج کی وہ کہانی یاد دلا دی تھی کہ جنہوں نے آپس میں ایک مسافر کے کپڑے اتروانے کی شرط باندھ لی تھی۔

کچھ یوں محسوس ہوتا تھا جیسے گلگت کی ہوائیں بھی کیسی ایسی ہی سازش میں شریک ہو گئی ہیں۔ میں سنک مرمر کے چپوترے پر جو دریا کے کناروں پر پانی کے اندر تک بنائے

گئے ہیں کھڑی کبھی اپنی قمیص کے دامن کو پکڑتی تھی اور کبھی چادر کو۔ پر ہوائیں تو کسی لڑاکی عورت کی طرح مجھے چھبیاں دے رہی تھیں۔

اس وقت کا ہانپا کا ہانپا سورج دو پہر والے شہہ زور سورج سے کتنا مختلف تھا؟ عروج و زوال کے بھی کیسے کیسے لیے ہیں؟ نظروں کے سامنے گلگت کا خوبصورت معلق پل بھی اس داستان کو دہراتا تھا۔ ۱۹۰۵ء میں وادی اشکومن کی ایک جھیل کرمبر میں گلڈیشر کا بند لگ جانے سے یہاں طوفانی سیلاب آیا تھا۔ قدیم پل کسی تنکے کی مانند بہہ گیا تھا۔ نیا پل بنا جس میں وقت کے ساتھ بہت سی تبدیلیاں ہوئیں۔

مجھے یہاں کھڑے بہت دیر ہو گئی تھی۔ ایسا حسن پرور نظارہ تھا کہ نظر ہٹانے کو جی نہیں چاہتا تھا۔ دریائے گلگت کے ٹھنڈے ٹھار پانیوں سے کھینٹے ہوئے میں نے تھوڑی دیر کے لئے اپنے آپ کو مغل شہزادی سمجھا۔ جن کی شائیں بستے پانیوں پر بنی بارہ دریوں اور چبوتروں پر گزرتی تھیں۔

دو ایک ہوٹل تھا۔ کچھ لوگ چناروں کے سائے میں بیٹھے چائے پی رہے تھے۔ میرا بھی جی چاہتا تھا کہ یہاں کھڑے ہو کر گرم چائے کی چسکیاں لوں۔ لیکن ایک اکیلی عورت کا یوں کھڑے ہونا اور سیر سپاٹا کرنا ہی قابل اعتراض کجا کہ چائے کی عیاشیاں بھی کرتی پھرے۔

واجب تھا کہ لوگوں کو اتنے سارے اعتراضات اور شک و شبہات کی بھول بھلیوں میں نہ پڑنے دوں۔

تاریخ گلگت کا ایک سچا اور قابل فخر کردار
شہزادی جوار خاتون

ایسا ہوتا ہے کبھی کبھی ایسا ہی ہوتا ہے۔ سالوں قرون کی گزری پر چھانیں اپنے کچھاروں سے نکل کر رواں دواں ساعتوں کے سینوں سے آچھٹتی ہیں۔ وقت کے بہتے ہوئے پانیوں کی گم شدہ لہریں پھر سے مخالف بہاؤ پر بہنا شروع ہو جاتی ہیں۔ تاریخ کے گزرے ہوئے واقعات پرانے جامے اتار کر نئے پہناوے پہن کر سامنے آ جاتے ہیں۔ وہ تاروں بھری رات تھی۔ مصر کے آسمان پر بکھری اس رات جیسی جب شاہ عزیز کی ملکہ نے یوسف کے حسن و جمال کا نظارہ خوابوں میں کیا تھا۔ کوہ ہندو کش، کوہ قراقرم اور ہمالیائی سلسلوں کے دامن میں لپٹی اس وادی میں جہاں سناٹا اور اندھیرا وقت کی کود سے لمبہ لحو سرک رہا تھا۔ شہزادہ فردوس نے بھی ایک پری پیکر کا دیدار کیا تھا۔

آنکھیں کھول کر اس نے اپنے آپ سے کہا تھا۔

”پرو روگا ریم میں نے کیا دیکھا ہے؟ ایسا چہرہ ایسا حسن تو میرے آس پاس کہیں نہیں۔ صبح وہ بے گل تھا۔ معطر ب تھا۔ کوئی ماورائی مخلوق، کوہ قاف کی کوئی پری، اپسرا کیا تھی وہ؟ جسے اس نے رات خواب میں دیکھا تھا۔ وہ سوچتا رہا الجھتا رہا، دنوں اس گھٹی کو سلجھاتا رہا اور پھر یوں ہوا کہ اس نے اس حسین شبیہ کو اپنی آنکھوں سے اپنے دماغ اور دماغ سے دل میں اُتار لیا تھا۔ آنکھیں دل اور دماغ سبھی مطمئن ہو گئے تھے۔ کیونکہ جب اور جس وقت اس کا جی چاہتا وہ تصویر یا رد کیے لیتا۔

میں چنار باغ سے جب لوٹی اس وقت گھر کے برقی چراغ جل رہے تھے۔ آنگن

صاف ستھرا تھا اور وہاں بستر بچھے ہوئے تھے۔ خاتون خانہ ایک پرہیزگار شہزادہ سے مسکراتی تھی۔

”کہاں کہاں کی سیر کی؟ ساتھی لوگ ملے۔“

میں نے ہنس کر ساری روئیدار سنائی انہیں۔

رات کے کھانے اور عشاء کی نماز سے فارغ ہوئی تو محسوس ہوا کہ گھر والی باتوں کے موڈ میں ہیں۔ انکی آنکھیں کچھ دکھانا اور ہونٹ کچھ سنا چاہتے ہیں۔ میرے اس سوال پر کہ کچھ گلگت کے بارے میں بتائیے انہوں نے کہا تھا۔ گلگت کی قدیم تاریخ ملکہ جوار خاتون کے ذکر کے بغیر نامکمل ہے۔ کیونکہ موجودہ گلگت کی زرخیزی و شادابی، تنازگی اور آباد کاری اسی کے کاموں کی مرہون منت ہے۔

گلگت کو ڈوڈو گروں کی غلامی سے آزاد کروانے اور اسے پاکستان کا ایک حصہ بنانے کا اعزاز کرنل مرزا حسن خان کے کھاتے میں جاتا ہے کہ جس کے بغیر تحریک آزادی شمالی علاقہ جات کبھی شرمندہ تعبیر نہ ہو سکتی تھی۔ آپ دونوں میں سے کسے پہلے سنیں گی۔

گلگت کی یہ رات بہت خوبصورت تھی۔ ہوا میں خشکی تھی اور ستارے سیاہ آسمان کے سینے پر کسی شوخ حسینہ کی چمکتی آنکھوں کی طرح مسکراتے تھے۔ ماضی کو کریدے بغیر حال تک نہیں پہنچا جاتا۔ میں نے اپنا رخ ان کی طرف کرتے ہوئے کہا۔

”چلئے آج کی شب ملکہ جوار خاتون کے نام کرتے ہیں۔“

بدرکال تھی وہ درعنائیوں کا ایک تراشیدہ پیکر، حسن و شباب کا ایک لبالب بھرا جام، پر کیا مجال کہ اس جام سے ایک قطرہ بھی باہر چھلکا ہو یا کسی کو ایک گھونٹ بھی پینا نصیب ہوا ہو۔ حتیٰ کہ وہ بھی پیا سا تھا۔ وہ جو اس کا محسن تھا۔ راجہ احمد خان جس نے اُسے پناہ دی تھی اس کڑے وقت جب وہ اپنی سلطنت گلگت پر دشمن کے قبضے کے بعد بھاگی تھی۔

اپنی ریاست میں اسنے اس کا شاہانہ استقبال کیا۔ شاہی زندگی کے تمام لوازمات

مہیا کئے اور اس کے سر پر ملکہ کا تاج سجایا۔

یہ راجدھانی گلگت کے نامدار خاقان مرزا کی دُلاری بیٹی شہزادی جوار خاتون تھی۔ وہ دلیر تھی، شہ زور تھی، سپاہیانہ طرز زندگی کو پسند کرتی تھی۔ روایتی شہزادیوں اور ماکاؤں کی طرح خود کو زیور لٹے سے سجانے کی بجائے تلوار کو پہلو سے لٹکاتی تھی۔ نیزہ کمان ہاتھ میں پکڑتی تھی۔

یہ آتی بہاروں کی ایک دل آویزی شام تھی جب ہواؤں کا دامن بادام اور چیری کے شکوفوں کی خوشبوؤں سے بوجھل تھا۔ جب سارے میں جنگلی گھاس اور عناب کے پتوں کی مدہوش کن مہک حواس کو متاثر کرتی تھی۔ فضا کسی کنواری دوشیزہ کی مانند پاکیزہ تھی۔ پہاڑوں کی برفانی چوٹیوں پر سورج کی آخری کرنیں اس انداز میں اپنے جلوے دکھاتی تھیں کہ سونے اور چاندی کے دریا بہتے محسوس ہوتے تھے۔

ایسے میں وہ اپنے محل کے بالا خانے کی چھت پر کھڑی تیر اور کمان سے دور جھیل پر اڑتی مرغابیوں کو نشا نہ بنا رہی تھی۔ کمان سے زن کرتے ہوئے تیر رکھتا اور فضا کا سینہ چیرتا ہوا مرغابی کے دل میں کہیں بیوست ہو جاتا۔

دفعتا وہ رک گئی۔ جنگلوں سے آتی اس خوشبو کو اس نے اپنے سینے میں اتارنا چاہا پر پتہ نہیں کیوں اس کا دم کھٹنے لگا تھا؟

اس وقت ہوائیں بچھمی تھیں اور پتھم اسے ہمیشہ مضطرب رکھتا تھا۔ اسنے پہاڑوں پر جمی نگاہوں کا رخ اٹھا کر آسمان کی طرف دیکھا اور اس سے ہمکلام ہوئی۔

کہتے ہیں کبھی کبھی تو اپنی آسمانی دنیا سے اتر کر نیچے بہت نیچے کسی کے دل میں آ جاتا ہے اور وہ سب کچھ جان لیتا ہے اور سن لیتا ہے جو وہ جانے کب سے تجھے سنا تا چلا آتا ہے اور جسے تیرے کانوں کے بند دروازے ذرا سی درز کھول کر اندر نہیں جانے دیتے۔ کچھ ہرج ہے اگر آج چند لمحوں کے لئے تو میرے پاس آ جائے اور یہ جان لے کہ میں اپنے

وطن گلگت جانے کی آرزو مند ہوں۔

تب بالاخانے کی سیزھیوں کے آخری پوڈے پر محل کی پرانی خادمہ نسلاً ڈرو سیکھتے
بروک پا دیو دار کی چھڑی دیواروں سے ٹکراتی ظاہر ہوئی تھی۔ اسکی تیز اور پاٹ دار آواز
خاموش اور سناٹے میں ڈوبی فضا پر اسی طرح برسی تھی جیسے تھوڑا لوہے پر۔

”تمہارا اقبال بلند ہو۔ ابھی ابھی سپدر (راجہ کے ملازم) دربار سے آئے ہیں۔
بتاتے ہیں تمہاری راج دھانی گلگت سے وزیر رشو آیا ہے۔ اس کے ساتھ بے شمار نوکر اور
خادم ہیں جو سبک رفتار گھوڑوں پر سوار یہاں پہنچے ہیں۔ خوان پوشوں سے ڈھپنی سینیوں میں
بہت قیمتی تحائف آئے ہیں۔ ابھی تھوڑی دیر قبل وہ راجہ کے پاس پہنچے ہیں اور بس کسی بھی
لحظے یہاں آیا چاہتے ہیں۔

وہ آپ کو لینے آئے ہیں۔ گلگت کی راجدھانی آپ کو سونپنا چاہتے ہیں۔ آپ کو
اپنی ملکہ بنانے کے آرزو مند ہیں۔ آپ سنتی ہیں نا ملکہ عالیہ!“

سماعت پر بجتی اس آواز کو اس نے حیرت سے سنا۔

ہاتھ میں پکڑی کمان اک ذرا لرزی تھی۔ چھٹی قامت نے پورے سریر میں ہلکا سا
جھٹکا کھایا تھا۔ اس نے آسمان کو دیکھا اور سر کوشی کے انداز میں کہا۔
”تو پھر تو آج نیچے آ ہی گیا کھلے کانوں اور کھلے دل کے ساتھ“
”میں تیری شکر گزار ہوں۔“

اور جب چوب چراغوں کی روشنی سے محل جگمگا رہا تھا وہ پرتمکنت چال چلتی دیوان
عام میں داخل ہوئی تھی۔

پر اندر قدم بڑھانے سے پہلے وہ دہلیز میں رکی تھی اور اسنے ناقدانہ نظریں اندر
پھینکی تھیں۔

وزیر رشو اور اس کے معتمد ساتھی کھڑے ہو گئے تھے۔ سر کو تعظیمی جھکاؤ دینے کے

بعد جب وہ سیدھا ہوا تو دونوں نے ایک دوسرے کی آنکھوں میں جھانکا تھا اور کچھ کچھ جانا تھا۔

سوا چھ فٹ کا پینتالیس سالہ مرد اقلن دہلا کا زیرک دچالاک اور کائیاں تھا۔ کمان جیسے ابرؤں اور گھنی پلکوں کی حفاظت میں سبزی مائل چمک دار شعلوں کی مانند دہتی آنکھیں جن کی مماثلت کے بارے میں اس کے ذہن نے پل بھی نہیں لگایا تھا اور جان لیا تھا کہ یہ خونخوار چیتے کی آنکھوں سے بہت مشابہ ہیں۔

سپدروں (نو کروں) نے رشو کے اشارے پر خون پوش سینیاں شہزادی کے حضور پیش کیں۔

تب اس نے نہایت عجز و انکساری کے ساتھ مدعا پیش کیا۔

اس وقت گلگت کا تاج و تخت خالی ہے۔ صرف شہزادی جوارخاتون کی ذات شرعاً و رواجاً اس کی جائز وارث ہے۔ حق بحق را رسید میرا ایمان ہے۔ اس لئے میں حاضر خدمت ہوا ہوں اور خواہش مند ہوں کہ شہزادی عازم گلگت ہوں۔

اس نے شہزادی کے خاندان راجہ احمد خان کو بھی پیشکش کی کہ وہ بھی اس کے ہمراہ چلیں اور ایک مشیر کی حیثیت سے شہزادی جوارخاتون کی مدد کریں۔

رشو سیاست کا شاطر کھلاڑی تھا۔ اقتدار کے جس سنگھاسن پر وہ بیٹھا تھا۔ اس کی چند حماقتوں کی وجہ سے وہ ڈونے لگا تھا۔ گلگت پر نگر کے راجہ شاہ کمال کا قبضہ تھا۔ پر یہ قبضہ برائے نام سا تھا۔ راجہ شاہ کمال کا بڑا بیٹا شہزادہ فردوس کبھی کبھی گلگت ضرور آتا پر انتظامی معاملات میں دخل نہ دیتا۔ اقتدار کی ساری کھنیاں رشو کی جیب میں تھیں۔ تکبر، نخوت اور ذاتی شخصیت پرستی نے مکڑی کی طرح اس کے گرد جالابن دیا تھا۔ امراء و وزراء سے سلوک تو بہن آمیز تھا۔ معاملات عدالت میں جانبداری کا فرما تھی۔ عوام میں پہچان تھا۔ صورت حال کو سدھارنے میں شاہ کمال نے معذوری ظاہر کی تھی اور اب وہ عوام کی خواہشات کے مطابق

شہزادی کو لینے آیا تھا۔

وہ شہزادی کی سحر زدہ شخصیت سے متاثر ہوا تھا۔ لیکن اس کی سبز آنکھوں میں چمکتے جاہ و جلال کے رنگوں سے اتنا وہ ضرور سمجھا تھا کہ اسے وہ کھٹ پتلی نہیں بنا سکے گا۔ پر شطرنج کے ماہر کھلاڑی کی طرح مہروں کے ہیر پھیر سے اس نے بازی کا پانسہ اپنے حق میں پلٹ دینے کا فیصلہ کر لیا تھا۔

اس ضمن میں اٹھایا جانے والا پہلا قدم دانشمندی اور تدبیر سے پر تھا۔ شہزادی جو ار خاتون کو احمد خان کی زوجیت سے آزاد کروا کے اس نے شہزادی کو حد درجہ ممنون کیا تھا۔ دوسرے ٹھاٹھ باٹ اور شان و شوکت سے شہزادی کا شاہانہ جلوس گلگت کی طرف روانہ کیا۔

دینور کے قریب شہزادی کا استقبال گلگت کے باسیوں نے حفظ مراتب کے ساتھ کیا۔ رونو (شاہی خاندان) شین (درباری امراء و وزراء) اور ان کے پیچھے یشکن (عوام)۔ لوگوں نے محبت و خلوص اور جوش عقیدت سے شہزادی پر پھولوں اور موتیوں کی بارش کی۔ ڈوم (ناچنے گانے والے) قوم اپنے آلات موسیقی کے ساتھ موجود تھی۔ فضا میں شہنائی کی آوازیں بکھری ہوئی تھیں۔ کہیں کوئی سن چلا ستار بجا رہا تھا۔ ڈوم عورتیں رقص اور مر د گیت گا کر اپنے جذبات کا اظہار کر رہے تھے۔

خوبرو شہزادی چملانگ لگا کر گھوڑے سے اترتی تھی۔ اس کی خوبصورت آنکھیں اتنی پرتپاک پیشوائی پر گیلی ہو رہی تھیں۔ وہ فردا فردا سب کے پاس گئی۔ انکساری سے ان کے احوال دریافت کرتی رہی۔

پھر لوگوں کے ہجوم میں اس کی سواری قلعہ فردوسیہ کے شاہی محلات میں داخل ہوئی۔

محل میں داخل ہونے کے بعد سب سے پہلا کام سجدہ شکر کی داغ بیل تھی۔

وہ نبض شناس تھی اور نظر شناس بھی، ہر تھوڑا سا دھوکا کھا گئی۔ تاج پوشی کی رسم دو دن بعد تازک و احتشام سے منائی گئی۔ اس وقت جب دربار لوگوں سے کھچا کھچ بھرا ہوا تھا اور درباری لوگوں کے چہرے خوف و مسرت سے گلنار تھے وہ کھڑی ہوئی اور اس نے کہا۔

ان تاریخ سالحوں میں میں اسلام کے جدید عالم ابن سماک کی خلیفہ ہارون الرشید سے گفتگو کا حوالہ دوں گی۔ خلیفہ شدید پیاسے تھے۔ دربار میں ہی پانی کا پیالہ طلب کیا۔

عین اسی وقت ابن سماک نے پوچھا ”یہ پانی اگر آپ کو نہ مل سکے تو اس کی کیا قیمت دینا پسند کریں گے۔“

”نصف سلطنت بھی سستی سمجھوں گا۔“

پانی آیا۔ انہوں نے بیا۔ دوبارہ سوال ہوا۔ ”یہ پانی اگر آپ کے پیٹ سے نکلنا چاہے اور نہ نکلے تب کیا کریں گے؟ خلیفہ جواب دیتے ہیں ”باقی سلطنت بھی دے دوں گا۔“

ابن سماک نے فرمایا ”تو یہ جان لیجئے امیر المؤمنین کہ آپ کی ساری سلطنت ایک گھونٹ پانی اور چند قطرے پیٹاب کی قیمت کے برابر ہے تو پھر اس پر کیا تکبر کیسا؟

چونکہ ایک طویل عرصے کی جلا وطنی کے بعد مجھے سلطنت کے حالات کو سمجھنے اور جاننے کے لئے وقت درکار ہے۔ اسلئے وزیر رشومیرے قائم کے طور پر کام کریں گے۔ میں ان سے یہ توقع کروں گی کہ وہ رعایا سے حسن سلوک کریں اور ہمیشہ اپنی عاقبت کو مد نظر رکھتے ہوئے عدل و انصاف کا میزان قائم رکھیں اور اس سلطنت کو اپنے لئے ایک آزمائش جائیں۔

اور اس نے دیکھا تھا وہی چہرے جو تھوڑی دیر قبل مسکرا رہے تھے۔ شاداں و فرحاں تھے۔ وہ لیکھت سناٹوں کی زد میں آ گئے۔ یوں لگتا تھا جیسے کسی جاہل نے ان کی رکوں میں دوڑتا پھرتا سرخ خون کشید کر لیا۔

اس نے سر جھکا لیا تھا۔ کچھ سنے اور پوچھے بغیر وہ بہت کچھ جان گئی تھی۔ پر زبان سے نکلی ہوئی بات اس تیر کی طرح تھی جو کمان سے ایک بار نکلنے کے بعد واپس نہیں آتا۔
باشعورا و رید از مغز شہزادی حالات سے جلد آگاہ ہوئی۔ اراکین دربار کو تسلی و تشفی دے کر مطمئن کیا اور رشوک اس کے حال پر چھوڑ دیا۔

اب یہ معمول بنا کہ عوام کی تکلیف اور ان کے خانگی معاملات کا جائزہ لینے کے لئے وہ ریاست کے گشت پر نکل جاتی۔ فنون سپاہ گری میں طاق اور شکار کی بے حد شوقین تھی۔ شکار کا تعاقب پیدل اس تیزی سے کرتی تھی کہ کوئی تیز رفتا مرد بھی اس کی گرد کو نہیں پہنچ سکتا تھا۔

ایک بار ایسا ہوا کہ وہ دریائے گلگت و ہنزہ کے ساتھ کچی سڑک پر گھوڑا دوڑاتی متم داس کی وادی سے آگے نکل گئی۔ یہاں سے نگر کا علاقہ شروع ہوتا تھا۔ اس وقت دھوپ بہت تیز تھی۔ گھوڑا تھکا ہوا تھا اور خود اس کی زبان پر پیاس سے کانٹے پڑے ہوئے تھے۔ گھوڑے کو خوبانی کے ایک بیڑے کے نیچے باندھ کر وہ خود کسی چشمے کی تلاش میں پیدل ہی چل پڑی۔ کافی آگے جا کر سپروس کے درختوں کی چھاؤں میں اس نے کچھ انسانوں کو سوتے ہوئے پایا۔ ذرا فاصلے پر گھوڑے آرام کرتے تھے۔ پانی کا مشکیزہ اور چند کٹورے بھی وہیں پڑے تھے۔ گھوڑوں کے قد بہت ان کی صورتیں اور وہاں موجود چیزیں ان کے حسب نسب کی نشان دہی کرتی تھیں۔ راجہ لوگ معلوم ہوتے تھے۔ جو شکار کے لئے نکلے ہوئے تھے۔

اس نے پانی پیا اور واپسی کے لئے قدم اٹھائے۔ پر جھٹکا کھا کر یوں رکی جیسے قدموں کو آگے کھائی نظر آگئی ہو۔ دو ہاتھ کے فاصلے پر ایک نوجوان دونوں بازو رخساروں کے نیچے رکھے سوتا تھا۔

یوں لگا جیسے سورج دینا اور اس کا تھکا آسمان کے سینے پر دوڑتا دوڑتا اچانک زمین کے اس گوشے پر ٹوٹ کر گر گیا ہو اور اب سوتا۔

اس نے چند بار پلکیں جھپکیں اور پھر رخ موڑ لیا۔
 وہ برقانی تو دے سے ٹوٹے ہوئے اس کلڑے کی مانند تھی۔ جو سورج کی کرنوں
 کے سامنے ہوتے ہوئے بھی پتھر جیسا بنا رہتا ہے۔
 لیکن گھوڑے پر جب چھلانگ مار کر بیٹھی تو محسوس ہوا جیسے پتھر ٹوٹ پھوٹ رہا
 ہے اور برف کا تو وہ پگھلنے لگا ہے۔
 اس کا جی چاہا تھا وہ اپنے گھوڑے کی باگیں کھینچ کر اس کا رخ سپردس کے درختوں
 کی طرف موڑ دے جہاں کوئی سوتا تھا۔
 دنوں وہ بے کلی کا شکار رہی۔ پھر اس نے سورج دیوتا کو اپنی پلکوں کی چھاؤں میں
 بٹھایا اور خود سلطنت کے کاموں میں جذب ہو گئی۔ کبھی کبھی فرصت کے لمحوں میں اسے وہاں
 سے اٹھا کر اپنے پاس بٹھالیتی اور یوں وقت گزرتا گیا۔
 پورے ملک کا دورہ کرنے سے شہزادی پر واضح ہو گیا تھا کہ غریب عوام میں وزیر
 رشو کی بدعنوانیوں اور بے اعتدالیوں سے ہیجان ہے۔
 اب مداخلت اور نوک جھونک کا سلسلہ شروع ہو گیا۔ رشو آمریت اور مطلق
 العنانی کے منہ زور اندھے گھوڑے پر سوار تھا۔ جسے روکنا ٹوکنا اسے گوارا نہ تھا۔ عوام میں
 شہزادی کی بڑھتی ہوئی ہردل عزیز ی بھی اس کے لئے خطرے کا نشان بن رہی تھی۔ اس
 کی سوچیں اب اس نقطے پر مرکوز ہو رہی تھیں کہ وہ کسی طرح شہزادی کا خاتمہ کر دے۔
 یہ خزاں کے دن تھے۔ کسانوں نے چاول، مکئی، کنگنی اور چینا (آنو) کی کٹائی کر
 لی تھی اور اب سردیوں کے انتظامات میں مصروف تھے۔ جب شہزادی نے بگروٹ جانے کا
 ارادہ کیا۔ بگروٹ شد بد سردی کی زد میں رہنے والا پہاڑی علاقہ ہے۔
 اس دورے کے دو اہم مقاصد شہزادی کے پیش نظر تھے۔ ایک باج اور شراج کا
 معاملہ دوسرے لوگوں کے مسائل کا جاننا۔ کیونکہ بگروٹ پہاڑی علاقہ ہونے کی وجہ سے سال

میں صرف ایک فصل پیدا کرتا تھا۔

شہزادی کا بگروٹ کے قلعے سینکر میں قیام ہوا۔

اب رشو نے سوچا بس یہی موزوں وقت ہے۔ اس نے اپنے خیر خواہوں کی ایک جماعت کو اس ہدایت کے ساتھ کہ وہ فوراً قلعہ سینکر کے دروازے پر قبضہ کر لے بگروٹ کی جانب روانہ کر دیا۔ ان مسلح لوگوں نے شہزادی کی مہربانیوں اور نیکیوں کو مد نظر رکھتے ہوئے سینکر میں داخل ہوتے ہی سب کچھ اسے بتا دیا۔ شہزادی نے انہیں انعام و اکرام سے نوازتے ہوئے کہا ”شو کو اطلاع دے دو کہ اس کے حکم کی تعمیل کر دی گئی ہے۔“

وہ اسلحہ جنگ سے لیس ہو کر آیا۔ شہزادی کے رو برو حاضر ہوا۔ اس کا لہجہ درشت تھا۔ آنکھوں میں رعونت اور تکبر کا رنگ تھا۔ شہزادی کو تعظیم دیئے بغیر شمشیر پر ہاتھ رکھتے ہوئے حکمانہ انداز میں بولا۔

”تم جانتی ہو۔ اچھی طرح سمجھتی ہو۔ والئی یا سین تمہارے دادا کا قاتل ہے۔ مگر کا راجہ شاہ کمال تمہارے باپ خاقان مرزا کا مجرم ہے۔ یہ صرف میں ہوں جس نے تمہاری جلا وطنی کو ختم کیا اور تمہیں تخت سوپا۔ میری جوانمردی، دلیری اور شجاعت سے دشمن لرزاں ہیں۔“

وہ تھوڑی دیر کے لیے رکا۔ شہزادی کو اس نے گہری نظروں سے دیکھا اور پھر بولا۔
 ”تمہاری عمر اس وقت پچیس سال ہے۔ میں تم سے پیار کرتا ہوں۔ مجھ سے بہتر شوہر تمہیں نہیں مل سکتا یا مجھ سے شادی کرو اور یا مرنے کے لئے تیار ہو جاؤ۔ سوچ لو تمہیں زندگی قبول ہے یا موت۔“

شہزادی کا چہرہ غیض و غضب کی آگ سے دہکنے لگا تھا۔

”موت مگر اپنی نہیں تمہاری۔“

اس نے نیزہ رشو کے سینے پر مارا۔ وہ بھی بلا کاشمشیر زن تھا۔ مہارت سے اپنے

آپ کو بچا گیا۔ شہزادی نے فن سپہ گری کا مظاہرہ کرتے ہوئے اس خوبی سے وار کیا کہ رشو زمین پر گرا۔ باہر لوگوں کو پتہ چل گیا تھا۔ سنیکر کے دلیر اور غیرت مند جوان قلعہ میں داخل ہوئے۔ شہزادی کو انہوں نے منت سماجت سے ہٹایا اور آخری سانسوں پر رشو کو فی الفور موت کے گھاٹ اتا دیا۔

امراء و وزراء کا ایک وفد فوری طور پر بگروٹ پہنچا۔ اس سانحہ سے پہلے وادی بلچھار کے لوگوں نے شہزادی کو وہاں آنے کی دعوت دی تھی۔ اس نے اپنے معتمد وزراء کو ہدایات کے ساتھ گلگت روانہ کیا کہ وہ بلچھار کے دورے سے فارغ ہو کر پہنچتی ہے۔ وہ راکھا پوشی اور بلچھار روہ بانی کی حسین چوٹیوں کو دیکھنے کی بہت مدت سے خواہش مند تھی۔ اب اتنا قریب آ کر یونہی لوٹ جانا ٹھیک نہیں تھا۔ اس نے سوچا۔

اس نے چوٹیوں کے حسن سے جی بھر کر آنکھوں کو سینکا۔ دادیوں کے لوگوں سے دل کھول کر باتیں کیں۔ ان کے مسائل جانے۔ باج خراج معاف کیا۔ پولو میچ کے کھلاڑیوں کو انعام دیئے اور سنیکر کے لئے روانہ ہوئی۔ اس وقت سورج نصف النہار پر تھا۔ اور گھوڑے تازہ دم تھے۔

راستہ بلاشبہ دیکھا بھالا نہ تھا پر جو لوگ ساتھ تھے وہ اتنے ناواقف بھی نہ تھے اور پھر بھی وہ بھٹک گئے۔ پہاڑوں میں ٹھوکریں کھاتے کھاتے ایک ایسی جگہ جا پہنچے جہاں چند لوگ خیمہ زن تھے۔ کائنات کے اس حصے کو ڈھانپتی سفیدی اور سیاہی کا ملا جلا عکس بڑا پراسرار اور خوفناک تھا کہ بھونچتا اور ایش کی جلتی لکڑیوں کے شعلے لپ لپ کرتے آسمان کی طرف بھاگے جاتے تھے۔ یوں جیسے اژدھے پھینکا رہے مارتے ہوں۔ تین مارخور زمین پر پڑے تھے۔ دو آگ پر بھونے جا رہے تھے۔ چکورا اور مرغابیوں کا ڈھیر ایک طرف پڑا تھا۔ شہزادی مردانہ لباس میں تھی۔ آگ کے پاس کوئی کھڑا تھا۔ ذرا فاصلے پر تین چار مرد کچھ کام کاج میں مصروف نظر آتے تھے۔ غالباً رات کے کھانے کا انتظام ہو رہا تھا۔

سر پٹ بھاگتے گھوڑوں کی آوازوں پر وہ سب اپنی اپنی جگہوں پر نہیں دیکھنے لگے تھے۔ گھوڑے سے کود کر شہزادی کے قدموں نے جب زمین کو چھوا تو نگاہوں کا رخ بھی اس سمت اٹھا جہاں ایک رعنا نوجوان کھڑا تھا۔ دونوں کے چہرے اور چمکتی آنکھیں آگ کی روشنی میں ایک دوسرے سے ٹکرائیں۔ دونوں پل بھر کے لئے لڑکھڑائے۔ انہوں نے پلکیں تیزی سے جھپکائیں۔ ان کی آنکھوں میں حیرت اور تعجب کے رنگ تھے۔ پر کمال سلیتے سے انہوں نے اپنے اپنے جذبات پر قابو پایا تھا۔

علیک سلیک کا تبادلہ ہوا۔ تعارف کروایا گیا۔ لطف کی بات دونوں نے اپنا آپ چھپایا تھا۔ دونوں شہزادی جوار خاتون اور شہزادہ فردوس کے مصاحب بن کر ایک دوسرے کے سامنے آئے تھے۔ دونوں کے ساتھیوں نے خاموش ہونٹوں کے ساتھ ان کے اس جھوٹ پر سچ کی مہر ثبت کی۔

رات کا کھانا مارخور کے لذیذ گوشت اور قہوے پر مشتمل تھا۔ ایسا ہوا، ایک بار نہیں کئی بار، شہزادہ فردوس کی وارفتگی میں ڈوبی نگاہیں اس نے اپنے چہرے پر محسوس کرتے ہوئے اپنے سارے سر پر میں لطیف سے جھٹکے محسوس کئے تھے۔

دفعاً اس نے کہا۔

ایک خاص ذاتی سوال اگر اجازت ہو تو پوچھوں؟

آپ کی کوئی بہن بھی ہے؟

شہزادی نے آنکھیں اوپر اٹھائیں۔ اس کی سبز بلوری آنکھوں سے تیز وحشیانہ چمک شہزادے کی جانب یوں لپکی تھی جیسے گھپ اندھیرے میں آسمانی بجلی کا لشکارے مارنا کوندا کسی راہ گیر پر گر پڑے۔

”کوئی خالص بات، شہزادی نے تعجب سے پوچھا۔

”خاص بات۔ شہزادے نے اپنے آپ سے کہا تھا۔ ہاں خاص بات ہی تو ہے۔

وہ جسے ساہا سال سے اپنے سینے میں دفن کئے بیٹھا ہوں۔ آج اس کی جھلک نظر آئی ہے تو کچھ جاننے کی پوزیشن میں نہیں۔“

”بس ایسے ہی“۔ اس نے سر جھکاتے ہوئے کہا تھا۔

رات انہوں نے اپنے اپنے ساتھیوں کے ساتھ لگ لگ خیموں میں کاٹی۔ پر وہ سوئے نہیں۔ جہاں شہزادہ فردوس اس انوکھے حادثے پر حیران و ششدر تھا۔ وہاں شہزادی جو اراخاتون کے اندر ٹوٹ پھوٹ کا عمل جاری تھا۔

وقت رخصت مصافحہ کرتے ہوئے یکا یک شہزادے فردوس کو احساس ہوا تھا کہ اس کے مضبوط ہاتھوں میں پکڑا دوسرا ہاتھ نرمی اور گرمی کا دلکش امتزاج لئے ہوئے ہے۔ جیسے اس میں کچھ نسوانی پن ہو۔

انہوں نے راستہ سمجھا اور گھوڑوں کو ایڑا لگا دی۔

قلعہ سمیکر میں ایک دن قیام کرنے کے بعد شہزادی گلگت کے لئے روانہ ہو گئی۔ اب ملکہ کا اپنی شخصی حکومتی دور شروع ہوا۔ اس نے زنا نہ لباس مکمل طور پر اتار پھینکا۔ شاہی لباس زیب تن کیا۔ عمامہ سر پر باندھا۔ طلائی کمر بند باندھ کر اس کے ساتھ شاہی تلوار باندھی اور تخت پر بیٹھی۔

سنجیدہ دہوشیار، تجربہ کار اور صلاحیت مند افراد کا انتخاب کر کے انہیں مختلف عہدوں پر متمکن کیا۔ رعایا کی فارغ البالی ملک کی آبادی اور دیگر فائدہ عامہ کے کاموں میں وہ اپنے آباؤ اجداد پر سبقت لے گئی تھی۔ چلاس و استورگرینز اور گلگت خاص میں سڑکیں اور نہریں بنوائیں۔ کوہل بالا اور کوہل پائیں (اوپر اور نیچے کی نہریں) واریل اور تانگیہ کے لوگوں کی مدد سے نالہ بسین سے نکلوائیں۔ سوئی بیب (رائی کی نہر) خومر اور جوئیال کے درمیان سے نکلی۔

یہ شادمانی کا دور تھا۔ امن و آشتی اور عیش و آرام کا زمانہ تھا۔ جامع اصلاحات

کے نفاذ نے اسے سنہری ایام کا نام دیا تھا۔ اس کا طرز جہاں بانی منفرد تھا۔
وہ مطمئن تھی، مسرور تھی۔ پر کبھی کبھی مضطرب بھی ہو جاتی تھی۔ اس کی بند پلکوں پر
تھرکتی وہ صورت اب اسے زیادہ ستانے لگی تھی۔ ابھی رات وہ اس کی ہمراہی میں سنیا ربارغ
میں چکوروں کا شکار کھیلتی رہی تھی۔ صبح دم جب آنکھ کھلی تو شاہی چھپر کٹ پر تھی۔ سارے سر پر
میں دکھا اور یاس گل گیا تھا۔

پھر ایسا ہوا کہ ایک بار جب وہ اپنے سالانہ دورے پر داریل، تانگیر اور ہربن کے
علاقوں سے ہوتی ہوئی علاقہ کور (موجودہ کوہرا باد چلاس) میں آئی یہ جگہ ایک بلند سطح مرتفع
پر واقع ہے۔ پورا علاقہ نہایت دلکش، خوش منظر اور صحت بخش آب و ہوا کے لیے خصوصی
شہرت رکھتا ہے۔ حسن و خوبصورتی سے معمور اس کی راجدھانی کا یہ حصہ اُسے بہت پسند تھا اور
وہ اکثر یہاں دنوں بڑاؤ کرتی۔

اس بار دو باتوں سے وہ متفکر ہوئی۔ بہت ساری زمین محض پانی کی کمی کی وجہ سے
غیر آباد تھی۔ یہاں آبادی کا دباؤ بڑھ رہا تھا۔

اس نے حد نظر نگاہ ڈالی اور اپنے آپ سے کہا۔ ایک نئی کوبل (چھوٹی نہر) یہاں
زیادہ خوشحالی لانے کی ذمہ دار بن سکتی ہے۔ اس لئے اس کا بننا بہت ضروری ہے۔
سرکردہ لوگ اس کی طلبی پر حاضر خدمت ہو گئے۔ شفقت اور محبت بھری نگاہوں
سے انہیں دیکھتے ہوئے اس نے کہا تھا۔

”میں جانتی ہوں کسی دور دراز مالہ سے راستے میں حائل پہاڑوں اور چٹانوں کو
کاٹ کاٹ کر ایک نئی کوبل تعمیر کرنا جان جو کھوں کا کام ہے۔ لیکن یہ میری خواہش ہے۔ میں
اس شجر اور ویران زمین پر آپ لوگوں کے کھیت کھلیان دیکھنا چاہتی ہوں۔“
لوگ خاموش تھے۔ یہ تو کوپا پہاڑ سر پر اٹھانے والی بات تھی۔

”بولیں بتائیے۔ چپ کیوں ہیں؟ آپ میری اس خواہش کو بال ہٹ نہیں کہہ

سکتے۔ یہ تریاہٹ بھی نہیں۔ آپ لوگ میری ایسی خواہشات کے پس منظر میں میرے جذبات سے اچھی طرح آگاہ ہیں۔

مجمع پر چھائی خاموش ٹوٹی تھی۔ ایک شریں گفتار مرد جس کا نام طانوشیر و تھا کھڑا ہوا۔ دونوں ہاتھ باندھتے ہوئے اس نے کہا۔

”اگر جان کی امان پاؤں تو ملکہ کے حضور خاموشی کا عذر پیش کروں۔“

جو اباشہزادی نے کہا

”اجازت ہے۔ بلا خوف و خطر اپنے جذبات کا اظہار کرو۔“

طانوشیر و بھرے دربار میں یوں کویا ہوا

”ہمیں احساس ہے کہ آپ کی ہر سوچ اور ہر خواہش کے پس منظر میں اپنی رعایا کے کسی ایک فرد کو بھی غربت زدہ یا مفلوک الحال دیکھنا کواراہ نہیں۔ لیکن یہ بھی تو سوچئے کہ آپ اپنی مملکت کو نیک سیرت اور امیدہ خصلت تاجداروں سے محروم بھی رکھنا چاہتی ہیں۔“

شہزادی جیسے حیرتوں سے بھرے پانیوں کی کسی جھیل میں دھڑام سے گر گئی۔

”میں تمہارا مطلب نہیں سمجھی۔ جو کہنا چاہتے ہو صاف اور واضح الفاظ میں بیان کرو۔“

طانوشیر و نے مودبانہ انداز میں بڑا چھنے والا سوال کر دیا تھا۔

”شہزادی جو اراخاتون آپ کے بعد تخت و تاج کا وارث کون ہوگا؟“

اسے یوں محسوس ہوا تھا جیسے بھرے بڑے دربار کا ہر فرد ایک سوالیہ نشان بن کر اس کے سامنے آکھڑا ہوا ہے۔ اندر کا اضطراب کرب کی صورت میں پسینہ بن کر اس کی پیشانی پر پھوٹ نکلا۔ وہ گم سم سوچوں میں گھری ہوئی تھی۔ جب طانوشیر و نے اس سکوت کو توڑا۔

”یہ میری ہی نہیں آپ کی قلمرو کے تمام عورتوں، مردوں، جوانوں، بوڑھوں کی

خواہش ہے۔ خود سوچئے نا جس ملک اور عوام کے لیے آپ دن رات ہلکان ہو رہی ہیں۔ آپ کے بعد وہ آپ کے بدخواہوں کے تصرف میں ہوگا۔ اپنی رعایا کو اس عذاب میں مت ڈالیں۔ حضور قد رت کے اصولوں کے خلاف کام نہ کریں اور خاندان طرہ خان کے سلسلے کو ختم کر کے رعایا کو مایوس مت کریں۔

اس نے اپنا نچلا ہونٹ دانتوں سے کاٹ لیا تھا۔ یہ کیسا امتحان ہے میرے خدا؟ آزمائش کی یہ کیسی گھڑی ہے؟ خوابوں کی اس جنت سے یہ کیسا دلہن نکلا ہے؟ ہر فرزند نظر نگاہوں سے اُسے دیکھتا تھا۔ اس نے پیٹھانی کا پسینہ پونچھا اور اپنے آپ سے کہا۔

”میں دو دھاری تلوار کی زد میں ہوں۔ ہاں کہتی ہوں تو اپنا گلا کٹتا ہے۔ نہ کہتی ہوں تو یہ سب مرتے ہیں۔“

تب اس نے ان کی ملتی لگا ہوں کو اپنے دل میں اتارا اور کہا مملکت گلگت کے بوڑھے مرد اور عورتیں میرے والدین جو ان میرے بہن بھائی اور بچے میری اولاد کی مانند ہیں۔ اگر یہ سب کا فیصلہ۔ جتو میں اس کے سامنے سر جھکاتی ہوں اور اس کا کلی اختیار آپ لوگوں کو سونپتی ہوں۔

بھرے مجمع نے فرط انبساط سے نعرے لگائے۔ ایک دوسرے کو فرط جذبات سے گلے لگایا اور مبارکباد دی۔

پھر پروگرام کی تفصیلات طے پائیں۔ دن اور وقت مقرر ہوا۔ اکابرین سر جوڑ کر بیٹھے کہ کس ملک اور کس خاندان کا شہزادہ موزوں رہے گا۔

والئی یاسین کی طرف رجحان رکھنے والے ایک نمائندے نے اس خاندان کے ساتھ ماطہ جوڑنے کو کہا۔

اس تجویز پر معتدترین بزرگ نے قدرے غصے سے کہا۔

”کبھی ایسا مت سوچنا۔ وائی یا سین کی اولاد محسن کش ہے۔ وہ عوام کا گوشت کھاتے ہیں۔“

حراموش کے علاقے کے کسی اکابر نے کہا کہ علاقہ سکر دو کے مقبوض خاندان کا کوئی شہزادہ مناسب رہے گا۔

”ہرگز نہیں بلتیوں کی خوراک زیادہ تر زان ہے۔ ان کی کمر کمزور ہوتی ہے۔ وہ ہماری شجاع اور دلیر شہزادی کے لئے کسی طرح موزوں نہیں۔“

شاہی خاندان ہنزہ بھی روہوا۔ پھر اسی بزرگ نے دھیرے دھیرے کہنا شروع کیا۔ میری ناقص رائے کے مطابق نگر کا شہزادہ بہت موزوں رہے گا۔ اس نے دونوں خاندانوں کے درمیان رشتہ داری کا حوالہ دیا۔ ان باتوں کو بھی زیر بحث لایا گیا جو شاہی خاندانوں میں وجہ تنازع بنے۔ اس نے کہا میرے ساتھ طاؤن، شیمپڑا اور دیگر معزز لوگوں کا ایک وفد جائے گا اور نگر کے راجہ شاہ کمال کے حضور اپنی درخواست پیش کرے گا۔

نگر میں وفد کا استقبال شاہانہ انداز میں کیا گیا۔ شاہی محل میں انہیں اتارا گیا۔ اور اگلے دن دربار عام میں شاہ کے حضور مدعا پیش ہوا۔

شاہ نے شکوے شکایتوں کا جو دفتر کھولا اُسے وفد کے سربراہ نے ذہانت اور متانت سے سمیٹا۔ دلوں کی کدورت صاف ہوئی تو دونوں شہزادوں کو پیش کیا۔ شاہ فر دوس اور شاہ رحیم۔ وفد کی نگاہ انتخاب شاہ فر دوس پر تھی کہ وہ ایک خوش رو، خوش خوا اور وجہ انسان تھا۔

پرا ایک عجیب سی بات ہوئی کہ شاہ فر دوس نے کہا وہ شہزادی سے ملے اور اس سے باتیں کئے بغیر شادی نہیں کرے گا۔

وفد لوٹ آیا۔ شہزادی کو صورت حال سے مطلع کیا گیا۔ ساری روئداد سننے کے بعد اس نے متانت سے جواب دیا تھا۔

”کوئی ہرج نہیں۔ پیغام بھجوادیں۔“

وہ ایک شام بونچی کے دورے سے لوٹی تھی۔ اُس نے شہ زور گھوڑے کی طنابیں ایک جھٹکے سے کھینچ کر اسے زمین پر ساکت کرتے ہوئے قلعہ فردوسیہ کے باہر غیر معمولی رونق اور گہما گہمی کا سبب جانتا چاہا تھا۔

”شہزادہ فردوس تشریف لائے ہیں اور آج شب آپ سے ملاقات کے متمنی

ہیں۔“

اس نے یہ سنا اور گھوڑے کو ایڑ لگائی۔ وہ قلعے کے راستوں پر یگولے کی طرح اڑتا شاہی محل میں اس جگہ آ کھڑا ہوا جہاں خدمت گار اس کی پیشوائی کے لیے کھڑے تھے۔ رات کا پہلا پہر تھا۔ چوب چراغوں کی روشنی سے کمرہ منور تھا۔ وہ آنکھیں بند کئے نیم دراز تھی اور دروازے میں کوئی کھڑا تھا۔

وجاہت اور شجاعت کا پیکر چلتا چلتا عین اس کے سامنے آ کھڑا ہوا۔ دم بخود

کنگ اور حیرت زدہ۔

”تو یہ تم ہو؟“ ساکت لہجہ بالآخر ٹوٹا تھا۔

اس نے آنکھیں کھولیں۔ پلکوں کی چھاؤں میں جو سورج دینتا ڈیرے ڈالے بیٹھا تھا، وہ اس وقت سامنے تھا۔ اضطراری حالت میں وہ کھڑی ہو گئی۔ اسکی زبان نے بھی بے اختیار کہا تھا۔

”یہ تم ہو؟“

وہ دونوں ایک دوسرے کے سامنے کھڑے تھے۔ ایک دوسرے کی آنکھوں میں چھانکتے ہوئے طویل فراق کی داستانیں سناتے ہوئے۔ جانے کتنی دیر بیت گئی تھی، شاید صدیاں۔ تب اس نے آگے بڑھ کر اس کے شانوں پر اپنے ہاتھ رکھے۔ اسے ہٹھایا اور خود بھی بیٹھا اور بولا۔

”تمہیں مجھ پر اپنا آپ ظاہر کرنا چاہیے تھا۔ میرے اندر برسوں کی جلتی آگ پرتو پھوار پڑتی۔“

وہ مسکرائی یوں جیسے کوئی عقل مند کسی معصوم اور بھولے بھالے بچے کی کسی بات پر مسکراتا ہے۔

چراغ جلتے رہے۔ باہر ہوا شاہ بلوط کے پتوں کے ساتھ مل کر تالیاں بجاتی رہی اور رات کا اولین پہر پہاڑوں کی چوٹیوں سے پھسل کر نیچے وادی میں اترتا آیا۔ شہزادی کی آنکھوں میں چھلکتے سوال تھے۔ یہ سوال اس کے ہونٹوں پر آنے کے لئے پھیل رہے تھے۔ شہزادی فردوس نے انہیں سمجھا اور اس کے کچھ بولنے سے پہلے ہی انہیں زبان دے دی۔

یوں محسوس ہوتا تھا وہ جیسے کسی اور دنیا میں کھو گیا ہے۔ اس کی آواز بھی کہیں دور سے آتی ہوئی محسوس ہوتی تھی۔ چوب چراغوں پر جمی نظریں خوابوں کی اس جنت میں جھانک رہی تھیں جہاں جھیلوں، آبشاروں اور چشموں کے کنارے اس نے اسے بارہا دیکھا تھا۔ شاید اسی لئے اس کا حقیقی روپ مردانہ صورت میں دیکھ کر گڑبڑایا تھا۔

”ہاں۔ وہ مسکرایا۔ شادی سے پہلے تم سے ملنے کی شرط اس لئے تھی کہ تمہارے بارے میں بے شمار باتیں گردش میں ہیں۔ تم نفسانی خواہشات سے کسی حد تک مبرا ہو۔ رعایا کے مجبور کرنے پر ولی عہد کے لئے شادی کر رہی ہو۔“

میں شہزادی جو ارغوانوں سے یہ جانے کا آرزو مند تھا کہ ولی عہد کے حصول کے بعد مجھ سے کیا سلوک ہوگا۔“

شہزادی ہنسی تھی۔ مدتوں بعد ایسی ہنسی اس کے ہونٹوں پر جمی ہوئی خود ہونٹوں کو اجنبی اجنبی سی محسوس ہوئی تھی۔

آہستگی سے اس نے اپنا ہاتھ اس کے ہاتھ پر رکھا۔

شہزادہ فردوس نے یہ ہاتھ اٹھایا۔ اسے اپنے دونوں ہاتھوں میں تھاما اور اس کی آنکھوں میں جھانکتے ہوئے بولا۔

”عورتوں سے کبھی میرے مراسم نہیں رہے۔ میرے لئے یہ ایک طرح شجر ممنوعہ ہی ہے۔ مگر گروٹ کی اس صبح یقین کر دیا کہ تمہارے ہاتھ کو اپنے ہاتھ میں تھامتے ہی مجھے نسوانی تپش کا احساس ملا تھا۔“

پھر وہ اٹھا۔ اس کا چہرہ اس نے اپنے دونوں ہاتھوں میں تھاما۔ اسکے چمکتے گھنے بالوں کو چوما۔

میں نے تو کبھی سوچا بھی نہ تھا کہ یہ چہرہ جو مدتوں میرے خوابوں، خیالوں اور دل کی دنیا پر اپنا قبضہ جمائے بیٹھا رہا کسی ایسی خاتون کا ہے۔ جو بڑی شہ زور دنیاوی اور بڑی خود سر ہے۔ میں اسے ملکہ بنانے کا متمنی ضرور تھا۔ پر اس کا مشیر بننا مجھے تھوڑے میں بھی کوارا نہ تھا۔ پر مقدر زورور ہوتا ہے۔

وہ بہت دھیمی آواز میں بول رہا تھا۔ اس کی آواز میں اس کے خیالوں کی شکستگی کی بازگشت سنائی دیتی تھی۔

بس تو اتنی سی بات یاد رکھنا کہ جس دن مجھے یہ محسوس ہوا کہ تمہاری راجدھانی میں میری حیثیت ایک عضو معطل کی سی ہے اور تم مجھ سے اکتانگی ہو میں اسی لمحے تمہاری دنیا سے نکل جاؤں گا اور پھر تم لا کھ بھی چینی رہو میری صورت کبھی نہ دیکھ پاؤ گی۔“

اور شہزادی نے حیرت سے پلکیں جھپکیں۔ اس کا ذہن ماؤف سا ہو گیا تھا۔ دروازے کی کنڈی ملتی تھی اور کمرے میں یوں لگتا تھا جیسے کوئی بگولا اڑتا اڑتا باہر نکل گیا ہو۔

”کہیں یہ بھی تو پسنا نہیں۔ خوبصورت اور پراسرار سا۔“

اس نے بے اختیار اپنے آپ سے کہا۔

پھر بڑی دھوم دھام سے بیاہ ہوا۔ شہزادی فردوس کو راجہ کا خطاب دیا گیا۔ سال

بعد ولی عہد کی پیدائش ہوئی۔ نومولود کا نام جی خان (حبیب خاں) تجویز ہوا۔
اب محلاتی سازشوں کا دور شروع ہوا۔ مملکت کے چند دانشمندانہ اور دوراندیش افراد کا
انتقال ہونے سے شریکوں اور مفاد پرستوں کو کھل کھیلنے کا موقع ملا کیونکہ شہزادہ فردوس ان
کی راہ میں رکاوٹ تھا جو بڑی زبردست اور دھڑے والی شخصیت ہونے کی وجہ سے پوری
سلطنت پر چھایا ہوا تھا۔

ایک دن جب وہ اپنے اکابرین کے ساتھ ہنکا شکار کھیلنے (ہازوں اور شکرہوں کی
مدد سے شکار کھیلنا) چلا گیا۔ واپسی پر اس نے دریائے گلگت پر تعمیر شدہ رسیوں کا پل کٹا ہوا
دیکھا۔ پل کے دوسرے طرف گلگت کے چند معتمد لوگ تھے۔
انہوں نے کہا۔ اپنی راجدھانی نگر جاؤ۔ تخت و تاج کا دارث موجود ہے۔ یہاں
اب تمہاری ضرورت نہیں۔“

اس نے غیظ و غضب سے بھری ہوئی نظریں ان پر یوں ڈالیں جیسے شاہین عقاب
کبوتروں کے غول پر دالتا ہے۔
شہزادہ جی خان مجھے دے جاؤ۔

جواب ملتا ہے۔ ”تھوٹ چھال نش“۔ (یعنی بچہ بکری والوں کا ہوتا ہے) زہر خند
ہنسی ہنستے ہوئے وہ واپس مڑا اور مڑتے مڑتے بولا۔

مجھے اس دن کی توقع تو تھی۔ پر ملکہ جیسی زیرک خاتون سے یہ امید ہرگز نہ تھی کہ وہ
مولوں کو شہباز سے لڑانے کی ایسی ناقص تربیت کرے گی۔

اور ملکہ کو جب اس سانحہ کا علم ہوا تو بہت پریشان ہوئی۔ سازش میں شریک لوگوں
کو نہ صرف لعن طعن کیا بلکہ انہیں عوام کی عدالت میں پیش کر دیا۔ راجہ فردوس کو سندیہ بھیجا۔
اپنی پوزیشن واضح کی۔ جواب آیا تھا۔

”میں نے کہا تھا مجھے کبھی کوئی ایسا پالتو جانور نہ سمجھنا جو مالک کے اشارے پر دم

ہلائے۔ اس کی مرضی پر آنکھیں کھولے اور بند کرے۔

جواری دل کی دنیا کے دروازے تو صرف ایک بار ہی کھلتے ہیں۔ کھل کر اگر یہ بند ہو جائیں تو میرے جیسا جیالا انہیں دوبارہ کھولنے کی کوشش میں ہی ابولہان ہو جائے گا۔“
اس نے یہ پیغام سنا۔ نگاہیں اٹھائیں۔ اپنے سامنے دیکھا۔ ان آنکھوں میں فولادی جذبوں کی انگڑائیاں تھیں۔

”تمہیں ابولہان دیکھنا میری کب تمنا ہے؟ فردوس خان تم اور میں آسمان کے ان ستاروں کی مانند ہیں جو قریب آنے پر ایک دوسرے سے ٹکرا کر تباہ ہو جاتے ہیں۔ پر دورہ کر روشنی بکھیرنے اور راستہ دکھانے کا موجب بنتے ہیں۔ چلو مجھے تمہارا یہ فیصلہ منظور ہے۔ کیونکہ تاج پہننے والا بیدار مغز سر کبھی اپنے لئے نہیں جیتا۔“

اور تاریخ گلگت کے اوراق کواہ ہیں کہ صدیاں گزر جانے پر بھی وہ زندہ ہے۔
صفحات میں بھی اور دلوں میں بھی۔



وادی دینور کے مقدس مزار۔ چینی یادگار
 کورا قبرستان - مغل مینار
 جارج ہائی ورڈ اور وادی نلتر

صبح نماز کے لئے آنکھ کھلی تو مجھے یوں لگا جیسے رات سوتے میں کسی منجلی مارنے
 میرے پوٹے اٹھا کر شرارت سے ان میں روڑ بھر دیئے ہوں۔
 ملکہ جوار خاتون جب رات کے ڈھائی بجے ہماری دنیا سے تاریخ کے صفحات میں
 لوٹ گئیں اُس وقت کئی نوکیلے سوال میرے ذہن میں پچھ رہے تھے۔
 یہ اپنے وقت کی مہذب اور جدید علوم آشنا دنیا سے الگ تھلگ دکنا ہوا دشوار گزار
 علاقہ اتنی وسعت نظری کا حامل تھا کہ اس نے ایک عورت کی سربراہی کو قبول کیا۔
 اس زمانے میں بھی ایسی جیالی عورتیں تھیں جن کی جہانپانی کے انداز آج بھی مثال بن
 سکتے ہیں۔ مرد کسی زمانے کا بھی ہو شوہر بن کر حاکمیت ہی چاہتا ہے۔ یہ غالباً اس کی فطری
 جبلت ہے۔

ماضی اور حاصل کے موزا نے میں آدھ گھنٹہ ضرور صرف ہوا ہوگا۔ تین بجے کہیں
 آنکھ لگی۔ دو گھنٹے بعد جاگنا ہوا تو آنکھوں میں مریچوں جیسی چھین تو ضروری تھی۔
 سارا گھر اس وقت سوتا تھا۔ صحن میں لگنے کی ٹونٹی ٹون ٹون کی آوازیں نکالتی
 تھی۔ میں نے بلی کی چال چلتے بیرونی دروازے کی کنڈی کھولی۔ قریبی کھیتوں کے پاس
 بہتی کھال سے وضو کیا۔ وہیں نماز پڑھی اور واپس آ کر پھر بستر پر ڈھیر ہو گئی۔
 جب دوبارہ جاگی تو دھوپ میرے سر پر تھی۔ برقی پنکھا چلتا تھا۔ گھر والی

برآمدے میں اپنی مخصوص چارپائی پر بیٹھی مسکراتی تھی۔ لڑکیاں کام کاج میں مصروف تھیں۔
چوہی ستون کے پاس وہ بیٹھا تھا۔ سہرے بالوں اور سنہری رنگت والا خاتون خانہ کا بڑا بیٹا۔
کراچی یونیورسٹی کا طالب علم، چھوٹا بھائی جو دہاڑی پر سوزو کی چلاتا تھا اس سے سوزو کی
لے کر نیچے سے آئی ہوئی مہمان خالہ کو گلگت کی نواجی جگہوں کی سیر کرانا چاہتا تھا اور اب
میرے جاگنے کا منتظر تھا۔

میں نے نمکین چائے اور تازہ چھٹی (یک نما روٹی) کا ناشتہ کرتے ہوئے محبت
سے دیکھتے ہوئے کہا تھا۔

”علاؤ الدین اگر آج کی ساری دیہاڑی میرے کھاتے میں ڈالو گے تو خالہ
ساتھ چلے گی وگرنہ نہیں۔“

دراصل میرے جیسے حساس لوگ ہمیشہ اپنی جیب کو کم اور دوسروں کے مسائل
زیادہ دیکھتے ہیں۔

نچلاتو سٹو گھر جہاں ایک کمانے والا اور سب کھانے والے۔ بیماری اور پڑھائی
کے اخراجات اس کے علاوہ۔ میں اس کی پیش کش کو مفت کیسے قبول کرتی؟ سو بارانکار کے
بعد کہیں جا کر اس ضدی لڑکے نے ہار مانی تھی۔

سوزو کی میں بیٹھتے ہی میں نے بھی روایتی مسلمان عورت کی طرح بزرگوں کے
مزار پر دعائیں مانگنے سے سفر کی ابتدا کی تھی۔

سید سلطان علی عارف (المشہور سلطان الف) کا مزار دینور میں چینی یادگار سے
چار کلومیٹر کے فاصلے پر واقع ہے۔ یہ گلگت میں وہی اہمیت رکھتا ہے۔ جو حضرت داتا گنج بخش
کے مزار کو لاہور میں حاصل ہے۔ اس دن جمعرات تھی اور مرادیں مانگنے والی عورتوں کا
سویرے ہی تانتا بندھ گیا تھا۔ بڑی بڑی چادروں میں لپٹی عورتیں، چھوٹے چھوٹے بچے
بوڑھے اور جوان مرد دلوں میں آرزوؤں کے پورا ہونے کی تمنائیں لئے یا ان کے پورا

ہونے پر تشکرانہ جذبات کا نذرانہ پیش کرنے کے لئے مزار کے ارد گرد جمع تھے۔

کہا جاتا ہے کہ گلگت میں اسلام کی بنیاد آذرشمشر کے زمانے میں ۱۱۲۰۰۰۰ عیسوی میں پڑی۔ سلطان علی عارف ان چھ بزرگوں میں سے ایک تھے جن کی شب و روز کی تبلیغ نے بدھ مت میں ڈوبے ہوئے ملک کو مسلمان بنایا۔

یہ ایک خوبصورت زیارت گاہ ہے جہاں فاتحہ پڑھنے دعائیں مانگنے اور اپنا آپ کہہ دینے سے قلبی سکون ملتا ہے۔ مزار کا بالائی حصہ چینی طرز تعمیر کی نشان دہی کرتا ہے۔ چینی یادگار گلگت سے دس کلومیٹر دور شاہراہ ریشم کے ساتھ دنیور کے مقام پر ہے۔ سنگ مرمر کی یہ یادگار دراصل ان چینی جوانوں کی یاد میں بنائی گئی ہے۔ جو شاہراہ ریشم کی تعمیر کے دوران جان بحق ہوئے۔ دائیں بائیں گمنام چینی شہدا کی تصوراتی قبریں بھی موجود ہیں۔ زیارت کے پس منظر میں سر اٹھائے پہاڑوں کی چوٹیوں کو دیکھتے ہوئے میں نے چین کی لازوال دوستی پر فخر محسوس کیا تھا۔ وہاں گزری ہیں۔ لیکن آج تک اس دوستی کی آپ دتا اب اسی طرح قائم ہے۔ چین اعتبار کرنے اور اعتماد دینے والا دوست ہے۔

پھر میں سنگ مرمر کے دس گیارہ پوڈے چڑھ کر ستون کے سامنے جا کھڑی ہوئی۔ چینی زبان میں لکھے گئے مختلف حروف کو یونہی تکتے تکتے ایک کر بنا کر خیال نے مجھے بھڑکی طرح کاٹا۔ دھڑ دھڑ سیڑھیاں اتر کر میں نے علاوہ الدین سے یہ جاننا چاہا کہ ان ہزاروں پاکستانی نوجوانوں جنہوں نے قراقرم کی سنگلاخ چٹانوں کو رے کی تاروں پر چڑھ کر انہیں سرنگوں کر کے یورپ کو تیرت زدہ کر دیا۔ ان کے شایان شان بنائی گئی کوئی یادگار کہاں ہے؟ اس کا سر نفی میں ہلتے دیکھ کر میرے دل میں جیسے کسی زبردست کا گھونسہ پڑا۔

”کیوں وہ ماؤں کے بیٹے نہ تھے۔ وہ انہوں کے سہاگ نہ تھے۔ معصوم بچوں کے باپ اور بہنوں کے بھائی نہ تھے۔ وہ کیا پاکستانی نہ تھے۔ ان کے ناموں کا کوئی مجموعی کتبہ کہیں لگانے کی ضرورت نہ تھی؟“

میرا گلا شدت جذبات سے روندھ گیا تھا۔ میں سوز و کی میں بیٹھ گئی۔ دو آنسو میرے رخساروں پر بہہ گئے۔ جنہیں صاف کرتے ہوئے میں نے اپنے آپ سے کہا تھا۔
 ”ہم کیسی محسن کش قوم ہیں۔“

مغل مینار۔

اب جوئیال کی پہاڑی میرے قدموں کے نیچے تھی۔ اور میں ۱۶۹۰ء میں بنائے گئے مغل مینار کو دیکھ رہی تھی جو آج بھی اپنی صحیح حالت میں موجود ہے۔ جوئیال گلگت سے چار میل کے فاصلے پر ہے۔ یہ مینار تاج مغل نامی حملہ آور نے گلگت فتح کرنے کی خوشی میں بنایا تھا۔

روایت ہے کہ کوئی تین سو سال قبل ترکستان سے تاج مغل نامی ایک شخص بدخشاں اور یاسین کے راستے گلگت میں داخل ہوا۔ اس نے اس علاقے کو فتح کیا۔ وہ مذہب کے لحاظ سے اسماعیلی تھا۔ یہاں اس نے اسماعیلی مذہب کو فروغ دیا۔ فاتح اور کارکن کے نام پر مقامی لوگوں نے اس مذہب کا نام مغل رکھا جو وقت کے ساتھ کچھ بگڑ کر مولائی ہو گیا۔
 اسماعیلی یا مولائی مسلمانوں کی مختصر وضاحت کچھ یوں ہے۔

ضلع گلگت میں مسلمانوں کے تین فرقے اقامت پذیر ہیں۔ پہلا سنی، دوسرا شیعہ، اور تیسرا مولائی۔ تعداد کے لحاظ سے یہ تینوں فرقے کم و بیش برابر ہیں۔ اہل تشیع کے ایک فرقے کے مطابق صرف سات امام ہوئے۔ اس فرقے کو ہفت امامی کہا جاتا ہے۔ دوسرے فرقے کے مطابق بارہ امام ہوئے۔ اس کے بعد اماموں کا سلسلہ منقطع ہو گیا۔ یہ بارہ امامی یا اثنا عشری کہلائے۔ گلگت میں اہل تشیع کا یہی فرقہ موجود ہے۔ تیسرا فرقہ جن کے عقیدے کے مطابق امامت ابھی تک جاری ہے۔

یہ فرقہ اسماعیلی یا مولائی کہلاتا ہے۔ پرنس کریم آغا خان ان کے حاضر امام ہیں۔ مغل مینار پر سے راکا پوشی چوٹی کا منظر بہت دلکش نظر آتا ہے۔ دور میں آنکھوں

سے لگا کر میں نے جی بھر کر اس شہرہ آفاق چوٹی کا نظارہ کیا۔ دھوپ میں کیا کیا نقش و نگار بن
گزر رہے تھے۔

میرا دل چائے کا ایک کپ پینے کو چاہتا تھا۔ گیارہ بج رہے تھے۔ چنار باغ میں
سوزوکی میں ہی بیٹھ کر میں نے چائے پی۔ دریائے گلگت اور چنار باغ کی خوبصورتی سے
آنکھوں کو ایک بار پھر شہنشاہ کیا۔

علاؤالدین مجھے اب ایک ایسی جگہ لے آیا تھا جہاں کسی زمانے میں قلعہ گلگت اور
شاہی محلات تھے۔ قلعہ تو اب ناپید ہے۔ لیکن اس کی ایک یادگار میں نے ضرور دیکھی۔ جو
این ایل آئی چھاؤنی کے اندر تعمیر کی گئی ہے۔ اس یادگار کو راجہ کوہرامان نے ۱۸۵۲ء میں تعمیر
کروایا تھا۔ کوہرامان گلگت کا آخری تاجدار کوہستانی شیر کے دہدے جیسی شخصیت کا مالک
جس نے سکھوں کو ناکوں پنے چہوا دیئے۔

یادگار کی اونچائی پچاس فٹ بلند ہے۔ ہم لوگ اوپر چڑھ گئے تھے۔ گلگت شہر کا
نظارہ بہت دل کش تھا۔ علاؤالدین دو رہین سے چمٹا ہوا تھا اور اس کی جان بخشی نہیں ہو رہی
تھی۔ فوکس ایک خاص زاویہ پر تھا۔ میں نے آنکھوں سے لگائی تو ساری حقیقت روشن ہو
گئی۔ ایک گھر کی انگنائی میں نہایت خوبصورت لڑکی خوبانی کے پیڑ سے خوبانیاں اتا رہی
تھی۔ بڑا صبیح چہرہ تھا۔

”شیطان“۔ میں نے ہنس کر دو رہین بیگ میں ڈال لی۔

اس وقت بھوک زوروں پر تھی۔ شاہراہ قائد اعظم پر اندر کی جانب ہونٹوں میں
سے ایک پڑھم نے گرم تندوری روٹیاں اور کباب کھائے، چائے پی اور باہر نکلے۔ تبھی
علاؤالدین نے کہا

”کوہرا قبرستان ریسنٹ ہاؤس کے قریب ہی ہے۔ دیکھنا چاہیں گی!“

”کوہروں کی قبریں دفع کرو۔ وہ بھی کوئی دیکھنے کی چیز ہیں۔“ میں نے دھوپ

سے بیچتے ہوئے ایک شیڈ کے نیچے کھڑے ہو کر کہا۔

”جیالے اور جی دار لوگ یہاں دفن ہیں۔ قبریں تو یوں بھی جائے عبرت ہیں۔“

”اگر یہ بات ہے تو چلو چلتے ہیں۔“

قبرستان کی حدود میں قدم کیا رکھا۔ بے ثباتی کی ٹھنڈی بے رحم ابروؤں نے مجھے سر

سے پاؤں تک اپنے آپ میں ڈبو دیا۔

برٹش دور میں وہ مہم جو سیاح اور کوہ پیما جو مختلف اوقات میں یہاں کے دشوار گزار

دروں پہاڑوں کی چوٹیوں اور گلیشئروں کو سر کرنے آئے اور ہلاک ہوئے۔ میں نے ان کی

قبروں کو خصوصی توجہ سے دیکھا۔ دل سے فاتحہ پڑھی اور دعائے خیر کی۔ انسروں کی طرف نظر

التفات ذرا کم رکھی۔

پھر علاؤ الدین مجھے ایک ایسی قبر کے پاس لے گیا۔ جس کی انفرادیت دجس کے

سر ہانے لگے پتھر پر لکھی عبارت کچھ کچھ اس کی اہمیت پر روشنی ڈالتی تھی۔

”تاریخ میرا مضمون ہے۔ ایک غیر مسلمان اور پاکستانی ہونے کے ناطے میں

نے برٹش دور اور اس عہد کے انگریزوں کو کبھی پسند نہیں کیا۔ لیکن کبھی کبھی کوئی ایسا کردار بھی

سامنے آ جاتا ہے جو ساری ہمدردیاں سمیٹ لیتا ہے۔

خوبصورت، ضدی، جنونی، دھن کا پکا، خطرات میں بے دھڑک کود پڑنے والا

جارج ہائی ورڈرائل جغرافیہ کل سوسائٹی کا ممبر کوہ ہمالیہ کے دشوار گزار دروں کو سر کرتا ہوا سری

نگر کے راستے گلگت پہنچا تھا۔ کوہ ہندوکش کے نئے دڑے دریا فنت کرنے کا آرزو مند تھا۔

پراپنوں کی بے حسی اور غیروں کے ظلم کا نشانہ بن گیا۔

اس وقت جب میں علاؤ الدین سے یہ سب سن رہی تھی۔ مجھے یوں محسوس ہوا

جیسے میرے ہاتھ میں پکڑا قلعاریاں مارتا میرے ارادوں اور منصوبوں کا پرندہ دراصل

کھلونا بم ہے جو پھٹ گیا ہے اور میرے جسم کے لوتھڑے گلگت کی زمین اور آسمان پر چٹکی

ہوئی روئی کے گالوں کی طرح بکھراؤ گر رہے ہیں۔

دہل کر میں دھوپ سے چھاؤں کی طرف بھاگی۔ میرا سر دھوپ نے چکرا دیا تھا۔ چند لمحوں بعد میرے حواس بحال ہوئے۔ خصوصی فاتح پڑھ کر میں نے علاؤ الدین کی طرف دیکھا۔ وہ یقیناً وادی یاسین کے گاؤں درکوٹ پہنچا ہوا تھا۔

درکوٹ کی وہ رات بڑی خوفناک تھی۔ جارج نے کھانا نہیں کھایا تھا۔ خیمے کے ارد گرد آگ جھانڈیوں سے برچھیوں کی طرح کاٹتی ہوئیں جب ٹکراتیں تو بڑی مہیب آوازیں پیدا ہوتیں۔ اس کے ملازم نے چائے کا پیالہ میز پر رکھا تھا۔ وہ لکھنے میں مصروف تھا۔ ہاتھ روک کر اس نے پیالہ اٹھایا۔ گھونٹ بھرا اور اپنے آپ سے بولا تھا۔

”ڈیریز میری جان شاید میں تمہیں اب کبھی نہ دیکھ سکوں۔ مجھے آج موت کے فرشتوں کی پھڑ پھڑاہٹ سنائی دیتی ہے۔ میز پر پڑے پستول اور کارتوسوں سے بھری رائفل پراس کی نگاہیں جم گئیں تھیں۔“

جارج ہائی ورڈ جنوری ۱۸۶۹ء میں گلگت پہنچا۔ وہ وادی یاسین کے ۱۵۵۶۰ فٹ بلند درے درکوٹ سے بروغ (BAROGH) درے کو پار کرنا ہوا واخان کے راستے شادوین وین ۱۶۱۶۰ فٹ بلند درے تک پہنچنا چاہتا تھا۔ گلگت ٹھہر کر اس نے مختلف ریاستوں کے راجاؤں سے تعاون مانگا۔ انہیں تحائف بھی بھیجے۔ اپنی ان کاوشوں کے نتیجے میں اسے صرف وادی یاسین میر ولی کی طرف سے دعوت موصول ہوئی۔ ہائی ورڈ جب یاسین پہنچا۔ اس وقت سردی کا موسم اپنے عروج پر تھا اور درے بند تھے۔ میر ولی نے اسے ہر طرح کے تعاون کا یقین دلایا۔ دونوں نے مارخوروں اور ہرن کا شکار کھلیا۔ ان دروں کی سیر کی جو کھلے تھے۔ ہائی ورڈ نے ڈوگرہ حکومت کے ان مظالم کے بارے میں جانا جو انہوں نے یاسین کے لوگوں پر کئے۔ اس نے موڈوری کے اس قلعہ کو بھی دیکھا جہاں ہزاروں عورتوں دمعصوم بچوں اور بوڑھوں کا ڈوگر فوج نے خون بہایا تھا۔ اس نے میر ولی سے وعدہ کیا کہ وہ

ان مظالم کے متعلق حکومت ہند کو تفصیلی رپورٹ پیش کرے گا۔

موسم بہار میں دوبارہ آنے کا پروگرام بنا کر ہائی ورڈ گلگت آ گیا۔ تفصیلی رپورٹ اس نے بذات خود پنجاب پہنچ کر کورنر پنجاب لارڈ مائیکو کو پیش کی اور اخبارات میں بھی چھینے کے لئے دیں۔ مگر یہ اس کی بد قسمتی تھی کہ انگریز افسروں کی ساری ہمدردیاں مہاراجہ کشمیر کے ساتھ تھیں۔ وہ حق اور سچ کے لئے کشمیر کے راجہ سے تعلقات بگاڑنا نہیں چاہتے تھے۔ یہی وجہ تھی کہ لارڈ مائیکو اور ڈوگرہ راجہ نہیں چاہتے تھے کہ وہ دوبارہ ان علاقوں کی طرف جائے۔ پر ہائی ورڈ فولادی عزم رکھنے والا انسان تھا۔

اور پھر اسے ختم کرنے کا فیصلہ کر لیا گیا۔

ساری رات اس نے لکھنے میں گزاری تھی۔ میروولی کے انداز چغلی کھا گئے تھے کہ وہ بک گیا ہے۔ شام گہری ہو رہی تھی جب اس کے ایک ملازم نے اُسے سرکوشی کے انداز میں بتایا تھا کہ رات کسی بھی لمحے اس کی گرفتاری اور موت متوقع ہے۔ وہ جاگ رہا تھا۔ لندن کی گلیوں میں گھوم رہا تھا۔ بچپن، جوانی، ڈیزی گھر یا سبھی فلم کے کسی سین کی طرح آنکھوں کے سامنے متحرک تھے۔ وہ آنکھیں جھپکنا نہیں چاہتا تھا۔

یوں رات ایک کرب کے عالم میں گزرتی ہے۔

بس تو وہ لمحہ قیامت کا تھا جب سورج کی اولین کرنوں نے پہاڑوں پر جمی برف کو مسکرا کر دیکھا۔ اس کی آنکھوں کو بیوٹوں نے چند لمحوں کے لیے سکون دینا چاہا تھا۔ اس کی پلکوں نے نیند کی دیوی کو گرفت میں لیا ہی تھا۔ اس کا بایاں فولادی ہاتھ راتقل پر دھرا ذرا ڈھیلا پڑا ہی تھا کہ وہ گرفتار ہو گیا۔

اور پھر اپنے آپ کو ان کے حوالے کرتے ہوئے اس نے کہا۔

”اتنی مہلت تو دو کہ آخری بار باہر نکل کر کائنات کو دیکھ سکوں۔“

وہ خیمے سے نکلا۔ نیچے وادی کے گھروں میں زندگی انگڑائی لے کر بیدار ہو گئی تھی۔

چوہوں سے اٹھتا دھواں فضا میں بکھر رہا تھا۔ اُس نے آسمان کی سمت نگاہیں اٹھائیں۔ سورج کی کرنیں اس کے سنہرے بالوں پر چمکیں۔ خوبصورت چمکتے بال اور خوابیدہ سی بے چین آنکھیں۔ برف سے ڈھکی ہوئی داسپور کے پہاڑوں کی چوٹیاں، نیلا شفاف آسمان، ٹنڈ منڈ درختوں پر پھوٹی نئی نویلی کوئلیں۔

”زندگی حسن و رعنائی سے لبا لب بھری ہوئی ہے۔“ اس نے اپنے آپ سے سرکوشی تھی۔ اب میں موت کی آغوش میں جانے کے لئے تیار ہوں۔“
وہ اپنے دشمنوں کے عین سامنے آ کر کھڑا ہو گیا۔
فی الواقع اس چمکتی صبح ایک بہت بہادر آدمی قتل ہوا تھا۔

چڑی کے پنجے جتنا میرا دل اس المناک داستان کو سن کر عجیب سا ہو گیا تھا۔ ڈیرٹھ بج رہا تھا۔ علاؤ الدین گھر جانے کے لئے بھنڈ تھا اور میں گلگت کا سوزر ریلینڈ نلٹر دیکھنے کے لئے مری جاتی تھی۔ جاننے پر معلوم ہوا کہ سوزو کی والے کو گاڑی چاہیے تھی۔

”میاں کسی اور گاڑی والے سے بات کرو۔ وقت تو میرے پاس گنما گنما ہے۔“
ایک جیب والے سے بات طے ہو گئی۔ علاؤ الدین کو خدا حافظ کہتے ہوئے میں گاڑی میں بیٹھ گئی۔ نلٹر کی خوبصورت وادی گلگت سے چھتیس میل کے فاصلے پر جنوب کی طرف سطح سمندر سے ۱۰۰۰۰ فٹ بلند ہے۔ دریائے ہنزہ ہمارے دائیں ہاتھ خاصی گہرائی میں بہ رہا تھا۔ ڈرائیور کا خاصا خوش اخلاق اور محبت والا۔ نلٹر جانے کے شوق میں نماز کا خیال ہی نہیں آیا تھا۔

جب آیا تو نلٹر کے سے کہا

”کوئی موزوں جگہ دیکھ کر گاڑی روک لیما۔ نماز پڑھنی ہے۔“

”نول میں میرا گھر ہے۔ یہاں ٹھہر کر پڑھیں گی!“ اس نے اشتیاق سے پوچھا۔

”لو اس سے اچھی بات اور کیا ہوگی۔“ میں خوش ہو گئی۔

نومل ہرے بھرے درختوں میں گھری بڑی شاداب اور حسین وادی ہے۔ گلگت سے اس کا فاصلہ سترہ میل کے قریب ہے۔ مشرق میں رحیم آباد اور جنوب مشرق میں جوتل کا گاؤں آباد ہے۔ تقریباً چھ مربع میل کے رقبے میں پھیلی ہوئی یہ وادی شین اور ہنزائی افراد پر مشتمل جن کی مادری زبانیں سنا اور مردو ششکھی ہیں۔

لڑکا اسٹیرنگ دائیں بائیں گھماتے ہوئے بولتا جا رہا تھا۔ پولوگراؤنڈ خاصا بڑا

تھا۔

”اس وادی کے لوگ بیلوں کی لڑائی بہت شوق سے دیکھتے ہیں۔ نومل میں تعلیم کا خاصا رجحان ہے۔ لڑکوں کے لئے ایک مڈل اسکول اور لڑکیوں کے لئے پرائمری سکول کھل گئے ہیں۔“

ریسٹ ہاؤس کے قریب سپاہی کھن نامی کھنڈر جہاں سے قسم قسم کی چیزیں نکل رہی ہیں۔ انسانوں اور حیوانوں کے ہسپتال۔ لڑکے نے مجھے تفصیلی سیر کرا دی تھی۔ کشادہ سی گلی میں اس گھر سے ملحقہ کھیت میں اس کا باپ اور بڑا بھائی گندم کی گانٹھیں باندھ رہے تھے۔ بڑے سے آنگن میں سیب اور خوبانیوں کے پیڑ پھلوں سے لدے کھڑے تھے۔ درخت کے نیچے چھمردانی میں کوئی لیٹا ہوا تھا۔ ”میرا دادا۔ یہاں کھیاں بڑی ظالم ہیں۔“

دوسرے پیڑ کے تنے کے پاس ایک نوجوان عورت کوئی (خمیر کوندھنے والا برتن) صاف کر رہی تھی۔ اس نے تعجب سے مجھے دیکھا۔ لڑکا غالباً مردو ششکھی میں اسے کچھ بتا رہا تھا۔ کیونکہ سننے کے ساتھ ہی اس کے چہرے پر مسکراہٹ دوڑ گئی تھی۔ سلام دعا ہوئی۔

گھر کے ایک کونے میں زمینی بیت الخلاء تھا۔ پاس ہی بھیڑ بکریوں کا بڑا کمرہ۔ میں نے وضو کیا۔ جائے نماز لڑکے نے کمرے میں بچھا دیا تھا۔ صاف ستھرا کمرہ جس کی دیواریں رنگین نقش و نگاری سے مزین تھیں۔ سومو (چھت کا سوراخ جس میں سے دھواں باہر نکلتا ہے) ان دنوں بند تھا۔ لڑکا پیالے میں کچھ لے کر آیا۔ پتہ چلا کہ پہلوئی ہے۔ گائے

نے کل بچہ دیا تھا۔ عورت چولہے کے آگے بیٹھی کالی چائے میں کول کالی مرچ ابال رہی تھی۔ بوڑھے کے پیٹ میں درد تھا۔ اسے یہ تھوڑا سا نمک ڈال کر دینی تھی۔ پیٹ درد کے لیے اکسیر ہے۔ میری معلومات میں اضافہ ہوا تھا۔

سفر دوبارہ شروع ہوا۔ تقریباً بیس میل کے بعد تنگ سی گھائی شروع ہو گئی۔ دریا بہت پیچھے رہ گیا تھا۔ آمنے سامنے کے پہاڑ بہت قریب معلوم ہوتے تھے۔ کوئی آٹھ میل بعد یہ گھائی ختم ہوئی اور آسمان اپنی کشادگی کے ساتھ دکھائی دیا۔

پائین نلتر کو دیکھ کر خدا کی رعنائیوں کا شدت سے احساس ہوا۔ دائیں سمت بہتی ندی کا پانی شیشے کی طرح شفاف تھا۔

ریسٹ ہاؤس کے لان میں دو غیر ملکی اور ایک ملکی جوڑا بیٹھے ہوئے تھے۔ مجھ کیلی عورت کو دیکھ کر ملکی جوڑا ذرا چونکا۔ پر میں ایسے معاملات میں بڑی ڈھیٹ ہڈی واقع ہوئی ہوں۔ برآمدے میں عصر کی نماز پڑھی۔ اور جیب میں بیٹھ کر باہر کے نظارے کے لیے روانہ ہوئی۔ یہ وادی بہت بلندی پر ہے۔ سردی سے میرے دانت بچنے لگے تھے۔ چیل کے درختوں سے لدی پھندی، سرکاری عمارات جن میں مختلف دفاتر ہیں۔ یہاں کے جنگلوں میں مارخور اور رام چکور کا شکار بھی پایا جاتا ہے۔ نلتر جمیل اپنی خوبصورتی اور ڈاؤٹ پھلی کے شکار کے لئے بہت شہرت رکھتی ہے۔

ریسٹ ہاؤس سے تین چار فرلانگ دور پاکستان ایئر فورس کیمپ اور ہائیں ہاتھ اسکیننگ جھولا ہے۔ جہاں فضائیہ کے نوجوان کوا سکیننگ کی تربیت دی جاتی ہے۔ نلتر وادی سے کئی ایک پہاڑی راستے مختلف وادیوں کی طرف نکلتے ہیں۔ ایک راستہ وادی بنیال دوسرا اشکومن کے گاؤں چٹھو رکھنڈ اور تیسرا شنی سے ہوتا ہوا نگر جا پہنچتا ہے۔

واپسی پر لڑکا مجھے ڈاکٹر حلیم کے اشعار سنارہا تھا۔ ڈاکٹر سید حسین جعفر حلیم اردو کے بلند پایہ شاعر ہیں۔

وہ کوہ و دشت وہ سرسبز وادی نلتز
وہ برف اور وہ فضا وجد آفریں منظر
تری فضاؤں میں پا کر سکون قلب و دماغ
مٹائے کیوں نہ طبیعت سے کلفتوں کے داغ



وادى پيال - وادى سنگل كا حال احوال
ملكه سے ايك اتر انگيز ملاقات

برآمدے ميں ايك سرخ وسفيد بارش معمر مرد چار پائي پر بيٹھا تھا۔ صاحب خانہ اس سے باتوں ميں مصروف تھے۔ سبز اوڑھنى والى دوشيزه پر چھائيوں كى طرح انگنائى اور برآمدے ميں چل پھر رہى تھى۔ دونوں خوبصورت لڑكيوں سے گھر خالى تھا۔ خاتون اول چار پائي پر نيم درازا خبار جهاں كے مطالعے ميں گم تھى۔ برقى روشنى آنكھ مچولى كھيل رہى تھى۔ صاحب خانہ كے پاس پنو كا فرغل، خشك انگوروں يعنى كشمش كا لافاف، جوجى (درخت كى چھال جو كاغذ كى مانند هوتى ہے) ميں لپٹا مكهن جسے گلگت كى گرم حرارت پكھلا رہى تھى پڑے تھے۔ سبز اوڑھنى والى كا باپ وادى پيال سے بيٹى كے گھران سوغاتوں كے ساتھ آيا تھا۔ وہ بے چين تھائى باركھه بيٹھا تھا۔

”گلگت تو تنور بنا هوا ہے۔ پيال ميں تو جنت كى هوا هئى چلتى هئى۔ ميرى بيٹى اس گرم موسم كى كهان عادى ہے؟“

داماد كے چہرے پر خفيف سے غصے كے آثار تھے۔ خاتون اول نے رسالے پر سے نظريں اٹھا كر طرزيه انداز ميں بڑا المبا ”هونبه“ كهيا تھا۔

ميں نے همدردى سے اسے ديكھا تھا۔ باپ تھانا آخر۔ بے شك غريب تھا۔ جانتا تھا كه لڑكى كھ ميں ہے۔ اس كے گھر كى نسبت اچھا كھاتى اور اچھا پہنتى ہے۔ پر انسانى فطرت ہے ماضى تو اسے ياد هئى نہيں رہتا۔

میں چا رہا پائی پر کمر سیدھی کرنے کے لیے ذرا لیٹی تو یوں محسوس ہوا جیسے کسی جاو کے نیچے پر سر رکھ دیا ہو۔ دو ڈھائی گھنٹے کسی مد ہوش انہمی کی طرح پڑی رہی۔ آنکھ کھلی تو ابھی برآمدے کی بتی جل رہی تھی۔ خاتون اول کی آنکھیں اس کمرے کے بند دروازوں پر جمی تھیں۔ جہاں اس کا خاندان اس کی سوکن کے ساتھ شب بسر کر رہا تھا۔ میں اٹھ بیٹھی۔ دھیرے سے میں نے اپنا ہاتھ اس کے بازو پر رکھا۔

منکوں جتنے موئے آنسوؤں آنکھوں سے نکلے۔ رخساروں پر لڑھکے لیکن گردن پر پہنچنے سے پہلے ہی میں نے انہیں ہاتھ کی پوروں سے صاف کر دیا۔

”مرد کے لئے آنسو بہانا اپنے آنسوؤں کی توہین ہے۔ وہ کبھی عورت کے ایثار اور قربانیوں کی قدر نہیں کر سکتا۔ مجھے اپنی ماں یاد آئی تھی۔ چینیلی کے پھولوں جیسی رنگ والی، جیسے نقش و نگار والی جسے میرے باپ سے پیار ہی نہیں عشق تھا۔ غصیلا، اکھڑ مزاج، انا کا مارا ہوا میرا باپ جو ذرا سی بات پر چیل کی جلتی لکڑی کی طرح بھڑک اٹھتا۔ ہنڈیا اٹھا کر زمین پر مارتا۔ پیالے، دگلاس، کنالی، جو ہاتھ میں آتا تو ڈرتا۔ وہ زندگی بھر ان ٹوٹے برتنوں کی کرچیاں سمیٹتے اس کے گھر کو سدہا تاتی اور سنوارتی رہی۔

اپنی عمر کے درمیانی حصے میں وہ فالج اور دل کا مریض بن کر بستر پر پڑ گیا۔ صاف سترے بستر پر چمکتے دیکتے، دو انگ سٹک بجاتے، نوٹوں سے ہر دم بھری جیب پر ہاتھ رکھتے اور اس کے وزن سے اپنے ڈوپٹے دل کو تقویت دیتے اس نے اٹھ سال گزار دیئے۔

کمال صبر اور محبت سے اس کی تیمارداری کا بار اٹھاتے اس کا چینیلی جیسا رنگ سرسوں کے پھولوں جیسا ہو گیا تھا اور پھر ایک دن اچانک ہی وہ برین ہیمیرج کا شکار ہو کر چل بسی۔ اس کے مرنے کے چند دن بعد ہی ابا نے اپنے بینک بیلنس کا جائزہ لیتے ہوئے کہا تھا۔

”بندے کے پاس پیسہ ہونا چاہیے۔ بیویاں بہتری۔“

وقت کا دلچسپ بڑا ظالم تھا۔ جب میں نے اس کی یہ بات سنی تھی۔
 ”جانتی ہوں میں نے اس کمزور کلائی کو اپنی گرفت میں تھام لیا۔ آپ کو وہ
 سارے ڈکھ اور مشقتیں ترپاتی ہیں جو اس گھر کو بنانے کے لئے کی گئیں۔ بس ایسا ہی ہوتا ہے
 عورت کا دوسرا نام ہی قربانی ہے۔“

اپنی اور دوسروں کی مثالوں کے ڈھیر لگا کر اس موگھے کو بند کیا جہاں سے دھڑا دھڑ
 آنسوؤں کا ریلا بہ رہا تھا۔

عشاء کی قضا نماز پڑھ کر جب دوبارہ سونے کے لئے لیٹی تو خیال آیا کہ کیوں نہ
 ان کے ساتھ پُپیاں کا ایک چکر لگالوں۔ قدرت موقع تو فراہم کر رہی ہے۔ فائدہ اٹھانا میرا
 کام ہے۔

صبح جب میں نے صاحب خانہ سے بات کی تو وہ چپک کر بولے۔
 ”ضرور ضرور پُپیاں گلگت کی بہت حسین وادی ہے۔ ہماری ملنے والی ایک فیملی
 سنگل میں رہتی ہے۔ ان کی بیٹی ملکہ آج کل وہاں آئی ہوئی ہے۔ انتہائی زیرک خاتون
 ہے۔ سارے پاکستان میں گھومی پھری ہے۔ آپ کے لئے بہت معاون ثابت ہوگی۔
 صبح خوشگوار تھی۔ سبز اور دھنی والی بے زبان خاتون دوم نے اپنا جوڑا زیب تن کیا۔
 سر پر خوبصورت کڑھت والی ٹوپی پہنی۔ اوپر سے بڑی چادر اوڑھی جس میں سرخ و سفید چہرہ
 چھپ سا گیا تھا۔ میں نے بھی کھلی موٹی ریشمی چادر میں اپنا جسم چھپا لیا۔ یہ چادر میں نے
 گلگت پہنچ کر ایمر جنسی ضرورت کے تحت خریدی تھی۔

راجہ بازار سے وگین میں بیٹھے۔ ٹکٹ میں نے خریدے۔ معمر مرد نے بہتر اندہ نہ کیا
 پر میرا دل ہی نہ مانا۔ مغرب کی طرف سفر کا آغاز ہونے والا تھا۔ گاڑی پھینچی تھی۔ کچھ لوگ
 بیٹھے چکے تھے۔ کئی سیٹیں ابھی خالی تھیں۔ نگاڑی بھر رہی تھی اور نہ چلنے کا نام لے رہی تھی۔
 ڈرائیور سگریٹ سگاتے ہوئے کہتا تھا۔

”لو ابھی کہتے ہیں آبادی بہت بڑھ گئی ہے۔ یہاں گھنٹہ ہو گیا ہے انتظار کرتے ہوئے لوگ جانے کن کڈھوں میں لگے بیٹھیں۔“

مسافروں کا صرار پر گاڑی نے چلنا شروع کیا۔ غالباً ڈیزل سے چل رہی تھی۔ دھواں بلاشبہ پیچھے کی طرف جاتا تھا۔ پراس کا تھوڑا سا اثر اگلی طرف بھی نمایاں تھا۔ میری آنکھوں میں جلن ہی شروع ہو گئی تھی۔

بسیں گلگت سے تین میل کے فاصلے پر ہے۔ گلگت کا مضافاتی علاقہ جسے کارگہ مالہ دو حصوں میں تقسیم کرتا ہے۔ بسیں پائین اور بسیں بالا۔ کارگہ مالہ کو چنگھاڑتے دھوڑ مچاتے دھماگ اڑاتے ہوئے دیکھ کر مجھے دردزہ میں مبتلا ماں جانے کیوں یاد آتی تھی؟

بسیں پائین سے ایک جوڑا سوار ہوا۔ جوڑیاں جگ تھوڑیاں تے نیز بہترے (یعنی زمانے میں جوڑیاں بہت کم ہوتی ہیں بس یونہی بندھن بندھے ہوتے ہیں) کی عملی تفسیر۔ چادر میں لپیٹی ہوئی لڑکی جس کی فراخ پینٹائی پر سیدھی مانگ کے ساتھ ساتھ کئے ہوئے بال مڑ کر ہلائی صورت بنا رہے تھے۔ فاتح فرانس نیلسن کی محبوبہ ایما ہملٹن جیسی دل آویز شکل و صورت والی جس کا ساتھی اسیٹھ عمر کا مرد گاڑی میں بیٹھے لوگوں کی پروا کئے بغیر تھوڑی تھوڑی دیر بعد اُسے دیکھنا نہ بھولتا۔

”ایمان تازہ کرتا ہے۔“

میرے ساتھ بیٹھی اُس اللہ میاں کی گائے خاتون دوم نے جب سر کوٹھی کے انداز میں مجھ سے یہ کہا تو میں حیران رہ گئی۔ سبزاوڑھنی والی بولی تو لا جواب بولی۔ اس صورت حال پر اس سے بہتر جملہ کہا نہیں جاسکتا تھا۔

”لڑکی ہے طرح دار“ میں نے گرہ لگائی۔

”نسائی خوبصورتی کے لئے وادی یاسین بہت شہرت رکھتی ہے۔“

بہنزل آیا تو پتہ چلا ابھی دس میل کا سفر طے ہوا ہے۔ بہنزل کے آخر میں ایک گھر

نظر آتا تھا ایک ہونٹ جس پر کھکاری ہوٹل لکھا ہوا تھا۔ چار پائیوں پر لوگ بیٹھے تھے۔ گرم گرم روٹیاں، میراجی چاہا میں کھڑکی سے چھلانگ مار کر اس چار پائی پر جا بیٹھوں جس کے سامنے دھری میز پر سفید چینی کی رکابی میں سالن اور چنگیر میں روٹی دھری تھی۔ مجھے بھوک کا شدت سے احساس ہوا تھا۔

دریا کے پانی سے آباد دہری پون چھوٹا سا گاؤں جس کے بالمقابل ہارکوکی وادی ہے۔ درمیان میں پیدل چلنے والوں کے لیے لکڑی کا پل بنا ہوا ہے۔ سڑک کے ساتھ ساتھ ہزاروں فٹ نیچے دریا نے گلگت چل رہا تھا۔ لیکن کسی محافظ کی طرح نہیں بلکہ اس مکار دشمن کی طرح جو ذرا سی غفلت اور کوتاہی پر شب خون مارتا ہے۔

دیگن ایک تو اتر کے ساتھ چلی جا رہی تھی۔ ہمارے ساتھ معمر مرد نے اوپر کی طرف اشارہ کیا۔ شروٹ سڑک کے کنارے شروٹ ہائی اسکول تھا۔ شیکوٹ میں دو مسافر اترے اور تین سوار ہوئے۔

گلگت سے بائیس میل کے فاصلے پر گلا پور کی بہت بڑی وادی ہے۔ ننانوے فیصد سنی لوگوں کی آبادی دریا کے کنارے پڑھے لکھے لوگ جن کی ایک مثال فضل الرحمن جیسے پرانے اور ڈاکٹر شاہ فرمان جیسے نئے لوگوں کی ہے۔

دریا کے دوسری طرف گلا پور سے دو میل آگے شیر قلعہ ۹۵ فیصد اسماعیلی لوگوں کی وادی جو لمبائی میں بہت زیادہ پرچوڑائی میں کم ہے۔ شیر قلعہ میں ہی راجہ پنیاں کا محل ہے۔ راجگی نظام تو خیر اب ختم ہے۔ تاہم راجہ اور محل باقی ہیں۔ اندر کی طرف دلنائی کا گاؤں ہے۔ دریا کے پار ہموچل، کوہر آباد، چپو کے، گج واس، کچھوٹی چھوٹی وادیاں بالکل اسی طرح گزرتی جا رہی تھیں۔ جس طرح چڑھتی دوپہر سہ پہر میں ڈھل رہی تھی۔

وادی سنگل میں جا کر دیگن رک گئی۔ سنگل پنیاں کی مرکزی وادی۔ چائے پانی اور دیگر ضروریات کے لئے مسافر اتر رہے تھے۔ ٹھنڈے پانی سے میں نے منہ دھویا۔ بخ

پانی نے میرے چکریاں کھاتے سر کو ذرا سنبھالا دیا۔ گندم کے کھیتوں پر سے آتی ہوا کی خوشگوار نے طبیعت کو کچھ تازگی دی۔

سنگل خاصی بڑی وادی ہے۔ چار قدم آگے سنگل تھا نہ اور آغا خان میڈیکل سنٹر ہیں۔ دائیں بائیں دو کانیں سرکاری دفاتر، اسٹنٹ کمشنر، تحصیل دار وغیرہ کی رہائش گاہیں ہیں۔ ان سبھوں پر ایک نظر ڈالتے ہوئے ہم آگے بڑھ رہے تھے۔

گلیاں کہیں تنگ دکھیں کشادہ، اخروٹ کے درختوں کی بہتات تھی۔ گھروں کی دیواروں پر انگوروں کی بیلوں نے عام سے گھروں کے حسن کو بھی بڑھا دیا تھا۔ گلیوں میں کھیلتے سرخ و سفید چہروں والے بچے منہ اٹھا اٹھا کر جب دیکھتے تو مجھے اپنے بچے یاد آتے۔ لفظ پونیاں ”پوپال“ سے نکلا ہے۔ جو سنسکرت میں پھلوں سے بھری تھالی کو کہتے ہیں۔ میرے ساتھ ساتھ چلتا معمر مرد مجھے بتا رہا تھا۔ اس وادی میں پھلوں کی کثرت ہے۔ اسکی آبادی تقریباً اٹھارہ ہزار کے قریب ہے۔ اس کے مختلف گاؤں میں چار ہائی اسکول ہیں۔ یہاں کی بیشتر آبادی اسماعیلی ہے۔

”کوئی لڑکیوں کا سکول بھی ہے“۔ میں نے دریافت کیا۔

”ہاں ہاں، سکول ہے۔ یہیں سنگل میں ہی۔“

پھر ہم ایک بڑے سے دروازے میں داخل ہوئے۔ آنگن اتنا صاف ستھرا اور پھل پھلوااری سے لدا پھندا تھا کہ سفر کی تھکاوٹ اور کلفت یوں اڑ چھو ہو گئی جیسے منڈیر پر بیٹھی چڑیا ذرا سی آہٹ پر اڑ جاتی ہے۔ گھر میں صرف ایک خوبصورت سی جوان لڑکی تھی۔ جس نے مجھے حیرت سے دیکھا تھا۔ بقیہ لوگ قریب ہی کھیتوں میں گندم کی کٹائی کے لئے گئے ہوئے تھے۔

زیادہ دیر نہیں گزری تھی جب دو عورتیں اور دو مرد اندر آئے۔ درمیانی عمر کی جس عورت نے آگے بڑھ کر مجھے اپنے سینے سے لگایا اور میرا ہاتھ چوما تھا اس کے خدو خال

بلاشبہ ”لیونا رڈو“ کی ”پھاڑی دو شیزہ“ جیسے تھے۔ نہایت شستہ اردو بول رہی تھیں۔ گلگت میں مجھے جس خاتون کے بارے میں بتایا گیا تھا وہ یہی تھیں۔ ”ملکہتا جور“۔

چائے نمکین تھی۔ لیکن سادی چائے کی تھر موس بھی موجود تھی۔ چینی الگ سے رکھی گئی تھی۔ اس صاف ستھرے گھر کے برآمدے میں پھلوں پھاڑوں کی برقانی چوٹیوں نیلے آسمان اور اپنے اردگرد خوبصورت چہروں سے آنکھوں کی سکانی کرتے ہوئے مجھے نمکین چائے کی چسکیوں نے بہت لطف دیا تھا۔ میں نے ملکہتا جور کے بار بار کہنے پر بھی چینی والی چائے پینی پسند نہ کی تھی۔

عصر کی نماز پڑھی۔ ظہر کے قضا سجدے بھی کئے۔ پتہ نہیں مجھے اجنبی جگہوں پر سجدے کرنا کیوں اتنا پسند ہے؟ شاید میں ہر نئی مٹی پر ماتھا ٹیک کر اپنا کھانا دوڑنی کرنا چاہتی ہوں۔ تاکہ بوقت ضرورت کسی بڑی خواہش کی تکمیل کے لئے اس کا حوالہ دے سکوں۔ اس ضدی بچے کی طرح جو ماں سے اپنی کسی فرمائش کو پورا کرنے کے لئے اگلے پچھلے کئی چھوٹے موٹے کاموں کا احسان اس کے سر پر دھرتے ہوئے مچلتا ہے۔

یہ خاصا کشادہ گھر تھا۔ بڑے کمرے کی دیواریں پتھروں اور کچی اینٹوں سے بنائی گئی تھیں۔ چھت بڑے بڑے تختوں سے بنی ہوئی تھی۔ اس کا درمیانی حصہ ٹکون نما گنبد کی شکل کا تھا۔ چھت کو آخر وٹ کی قیمتی لکڑی کے چار موٹے موٹے ستونوں نے سہارا دے رکھا تھا۔ ان ستونوں پر نقش و نگاری کا کام ایسا عمدہ تھا کہ میں کتنی دیر تک ان پر ہاتھ پھیرتے ہوئے سوچتی رہی۔

اللہ آرٹ کے یہ نادر شاہکار اگر شہر والوں کی نظروں میں آجائیں تو وہ ان سیدھے سادھے دیہاتیوں کو کیا نام دیں گے کیونکہ سب نام تو انہوں نے اپنے لئے مخصوص کر رکھے ہیں۔“

سردیوں میں گنبد کے نیچے آگے جلتی ہے۔ اس کے اردگرد گھر کے لوگ بیٹھتے

ہیں۔ درمیانی جگہ کے آمنے سامنے گھر کے ضعیف افراد کے لئے لکڑی کے بڑے بڑے پلنگ نما تختے بچھے ہیں۔ دونوں طرف لکڑی کی خوبصورت الماریاں جس میں گھریلو برتن اور کھانے پینے کی چیزیں رکھی جاتی ہیں۔

میرے ساتھ آنے والا باپ بیٹی کا جوڑا مجھے خدا حافظ کہنے کے بعد جا چکا تھا۔ ان کا گاؤں ”گل حتی“ سنگل سے تھوڑا سا آگے تھا۔

کبھی کبھی نام شخصیت کی کس قدر بھرپور عکاسی کرتے ہیں۔ ملکہ تاجور کی چال ڈھال اٹھنے بیٹھنے کا انداز گفتگو کرنے کے طور طریقے سبھوں میں انداز دلربائی بھی تھی اور وقار بھی۔ ذہانت آنکھوں سے چپکتی تھی۔ تجربہ مشاہدہ اور علم کا خزانہ زبان کے راستے باہر آتا تھا۔

وادئ سنگل کی سیر کرتے ہوئے مجھے احساس ہوا تھا کہ وادی کے جلووں کا حال پنجاب کی اس الٹنیا کی ناک میں لشکارے مارتے لوگ جیسا ہے۔ جو چہرے کے ذرا سے رخ بدلنے پر یوں چمکتی ہے کہ آنکھیں چندھیا جاتی ہیں۔ وہ ہوائیں جو دوپہر تک حرارت کے باعث خوشگوار اور سبک خرام تھیں۔ اب وہ بوجھل ہو کر جسم میں کچھنی کی کیفیت پیدا کر رہی تھیں۔

سنگل کے چھوٹے بڑے گھر ان گھروں میں کام کرتی خوبصورت عورتیں اور لڑکیاں آمدوں اور کمروں میں لنگتی پرنس کریم آغا خان کی تصویریں۔ آنگنوں میں شراب بنانے والی ہوزریاں، خوبانی اور اثروٹ کے پیڑوں پر لٹکتے دل لہاتے پھل، فضا میں بکھرتا دھواں اور پہاڑوں کی بر فانی چوٹیاں سب کسی حسین خواب کی طرح دل موہ لینے والی تھیں۔ ہوائیں گندم کے پکے خوشوں کی خوشبو چرائے پھرتی تھیں۔

مغرب کے وقت واپسی ہوئی۔ نماز سے فارغ ہو کر میں اس چھوٹے سے کمرے میں آگئی جہاں لکڑی کے فرش پر گدے بچھے تھے۔ رضائیاں دھری تھیں۔ بجلی کا قنقرہ جلتا تھا پر

جلنے سے زیادہ شرارتیں کرتا تھا۔ ملکہ تاجور نے ایک الہم میرے گھنٹوں پر دھری رضائی پر رکھتے ہوئے کہا تھا۔

انہیں دیکھو میں ذرا کھانے کا جائزہ لے آؤں۔

میں نے جلد کو پلٹا دیا۔ پہلے صفحہ پر پوسٹ کارڈ سائز میں میسج جیسے ایک جبری نوجوان کی تصویر تھی۔ دوسرے صفحے پر اسی چہرے کے دو پوز تھے۔ قدیم درندہ کا بہرہ و پاپاؤں میں پہرہ کھلے پائینچوں کی پاجامہ نمائشوار، لمبا چوڑا فرغل، سر پر اونچی ٹوپی، لمبی داڑھی، ہاتھ میں پکڑا گلدان، ماحقہ۔ میں آگے بڑھی۔ راجہ کا درباری، کلمہ ارجونہ، کمر میں پنکا۔ کھلی شلوار۔ ایک تصویر میں کرنل ڈیورنڈ بنا ہوا تھا۔ بند گلے کی کی کلمہ ارجونہ، جس کے سینے پر تیغے لٹکتے تھے۔ بڑی بڑی موچھیں، نفاست سے بنے ہوئے بال۔ صفحات پلٹے تو قدیم زمانے کا شکاری نظر آیا۔ کھمبہ نما جوتا جس میں پھنسی سیاہ اونچی جرابیں گھنٹوں تک چلی گئی تھیں۔ گھنٹوں سے کمر تک ہندوانہ سٹائل کی دھوتی نمائشوار، کھلے بازوؤں کا کرتا، جس پر تنگ بازوؤں کی اونچی جیکٹ، پورے سر کو ڈھانپتا ہوا عمامہ، ہاتھ میں تیر اور کمان۔

الہم نہیں تھا لوک ورثہ میوزیم تھا۔ ایک عہد کی تاریخ محفوظ تھی۔

پھر اسی نوجوان کی شادی کی تصاویر نظر آئیں۔ یہاں ملکہ بھی تھی۔ پاکستان کے مختلف شہروں میں مختلف جگہوں پر یہ جوڑا اپنے حسن کے جلوے نکھیر رہا تھا۔

”ہوں تو یہ تاجور خان ہے۔ بڑا فنکار نظر آتا ہے۔ ایسے شوہر کی بیوی ایسی ہی

ہونی چاہیے۔ میں نے اپنے آپ سے کہا تھا۔“

رات کا کھانا خاصا پر تکلف تھا۔ مولیٰ دپو دینہ، سلاد کے پتوں اور ہرے دھنیے پر مشتمل سلاد گھر کی کیاریوں سے توڑ کر بنایا گیا تھا۔ سونے کے رنگ جیسے تھوے کی پیالی ہاتھوں میں تھام کر میں نے اپنی پشت پر کھی رضائی سے ٹیک لگاتے ہوئے ایک نظر سامنے دیوار پر ڈالی۔ جہاں مارخور اور ہڑیال کے سینگ لکڑی کے قلب میں لگے خوبصورت

ڈیکوریشن ہیں بنے ہوئے تھے۔ میں سوچے بغیر نہ رہ سکی تھی۔ بعض انسان اور بعض جانور کتنے خوش نصیب ہوتے ہیں۔ زندگی میں بھی لوگوں کو پیچھے لگائے پھرتے ہیں اور مر کر بھی گھروں کی زینت بن جاتے ہیں۔

ملکہ میرے پاس آ بیٹھی تھیں۔ میں نے انہیں دیکھا اور ہنس کر کہا ”آپ کے شو ہر تو بڑے فنکار آدمی معلوم ہوتے ہیں۔“

گھائل کر دینے والی مسکراہٹ اُن ارغوانی ہونٹوں پر پیدا ہوئی تھی۔ ملکہ اپنی جوانی میں کس قدر حسین عورت ہوگی۔ اس کا صرف تصور ہی کیا جاسکتا تھا۔ تصویریں بولی تھیں مگر اس شد و مد سے نہیں جس کی ضرورت تھی۔ سرخی مائل شرمیلی رنگ کی آنکھوں میں زیادہ دیر تک دیکھنا مشکل تھا۔ اپنا آپ اپنے آپ سے چھٹنا ہوا محسوس ہوتا تھا۔ سنہری درازبالوں کا روکھا پن یہ بتاتا تھا کہ کبھی ان کی چمک اور رعنائی آنکھوں کو سحر زدہ کرتی ہوگی۔ رنگ و روپ تو ابھی بھی دیئے کی لاث جیسا تھا۔ جوانی میں تو آسمان پر اڑتے پرندے پھڑ پھڑا کر گرتے ہوں گے۔

”اتنی مختصر سی ملاقات کے باوجود آپ کی ذات کی انفرادیت کو میں نے پوری طرح محسوس کیا ہے۔ ایسی ذات جن حالات سے گزرتی ہے اور جو کچھ محسوس کرتی ہے وہ دلچسپ آپ جیتی کی شکل میں ایک خوبصورت کہانی بن جاتی ہے۔ اگر میں یہ کہوں کہ میں اس کہانی کو سننا چاہتی ہوں۔“

”اپنی دنیا کا چہرہ مجھے کسی کو دکھانا پسند نہیں۔ اس دنیا میں کسی کی شرکت خواہ وہ تھوڑی دیر کے لئے ہی کیوں نہ ہو مجھے کوارہ نہیں مجبوری یہ ہے آپ مہمان ہیں۔ بہت پیاری سی مہمان۔ آپ کی بات نالنا مناسب نہیں۔ چلئے آئیے۔“

علاقائی ثقافتی رنگوں کی قوس و قزح
کہانی کے آئینہ خانے میں

یورمس اگر شنا زبان کے نامور شاعر رحمت جان ملنگ کی محبوبہ تھی تو تا جورخان میرا
محبوب تھا۔ یورمس کا چہرہ چاند کی کرنوں جیسا تھا تو تا جورخان کی پیشانی میں سے آفتاب
پھوٹتا تھا۔

میں اپنی انگنائی میں سیب کے پیڑ پر چڑھی ہوئی انگور کی بیلوں سے خورستانی
انگوروں کا گچھا اتارتی، پاؤں کی ایڑیوں سے زمین بجاتی، گچھے کو ہاتھ میں پکڑ کر اپنا چہرہ ہندو
کش پہاڑوں کی بانہوں میں سمٹے نیلے شفاف آسمان کی طرف کرتی، منہ کھلتی اور اوپر اٹھے
ہوئے ہاتھ سے خورستانی انگوروں کا داند اندا نہ کھاتے کھاتے اپنے آپ سے کہتی۔

”ملنگ تم یورمس کے لئے اپنی ٹوپی میں سرخ گلاب لگاتے تھے اور میں اپنے
تا جورخان کے لئے آفتاب رنگی اور ذہنی اور ذہنی ہوں۔ پر ایک بات ہے تم جب آنکھیں بند
کرتے ہوں گے تو یورمس کے حقیقی پیکر کے کتنے رنگین جلوے تمہاری ذہنی سطح پر تھر تھراتے
ہوں گے۔ لیکن میرے پاس اپنے خیالی محبوب کے صرف خیالی پیکر ہیں۔

یہ پیکر کبھی حقیقت کا بھی روپ دھاریں گے یا نہیں میں نہیں جانتی۔ پر ایک دعا
بھی ہے کہ تمہاری طرح میری محبت الیے کا شکار نہ ہو کہ تم نے اپنے جذبات کو شاعری میں
ڈھال لیا لیکن میاں کیا کروں گی؟ ہاں کبھی کبھی میں سوچتی ہوں۔ تم نے مجھے نہیں دیکھا۔ اگر
دیکھ لیتے تو اپنی یورمس کو بھول جاتے۔

میں نے سو سز رینڈ نہیں دیکھا لیکن وہ مووی میں نے کوئی دس بار دیکھی ہے جو میرا

چھوٹا بھائی وہاں کے حسین نظاروں پر بنا کر لایا ہے۔ میں یقیناً دعوے سے کہہ سکتی ہوں کہ میری وادی پنپال کے سامنے وہاں کی خوبصورتیاں بیچ ہیں۔

ہم آٹھ بہن بھائی تھے۔ لیکن عجیب بات تھی کہ بھرے پڑے شور شرابے والے اس گھر میں میں اور میرا بڑا بھائی یا مین عباس ہی سب سے الگ تھلگ اور مختلف تھے۔ یا مین نہایت ذہین، دھندی، سرکش اور روایات سے ٹکرانے والا لڑکا تھا۔ کچھ ایسی ہی عادت میری بھی تھیں۔ ہم تب گلاپور میں رہتے تھے۔ یا مین کا معمول تھا کہ وہ جو کچھ اسکول سے پڑھ کر آتا مجھے سنا تا بھی اور سمجھاتا بھی۔ وہ اپنے ایک استاد دولت شاہ سے بہت متاثر تھا۔ اکثر اس کی باتیں کرتا۔ یہ دولت شاہ تھا جس نے اس کے دل میں عزت نفس کا احساس پیدا کیا۔ اپنے استاد کی طرح یا مین کو بھی بچپن سے ہی رانجگی نظام سے نفرت تھی جو ہمارے علاقے میں مسلط تھا۔

اس دن ابھی شام نہیں ڈھلی تھی۔ بابو (باپ) تھو داس (دادی یا سین کا گاؤں) اپنی بہن کے پاس گیا ہوا تھا اور میں تھرنگی (بکری کے چمڑے کا مشینزہ جس میں دودھ بلویا جاتا ہے) میں ہفتہ بھر سے سیب کے پتے بھر بھر کر اسے کوٹتی رہی تھی اس وقت اس کی مہندی رنگی کھال کو یہ جاننے کے لیے سونگھ رہی تھی کہ اس کی بو ختم ہوگئی ہے یا نہیں۔ جب یا مین گھر میں داخل ہوا تھا۔ اس کا چہرہ ستا ہوا تھا اور آنکھیں لال بوٹی ہو رہی تھیں۔ میں تھرنگی چھوڑ کر اس طرف بھاگی۔ وہ بیٹھ گیا۔ میں نے بے چینی اور اضطراب سے کہا۔

گا کو (بھائی کو جب پکارا جائے) تمہیں کیا ہوا ہے؟ کسی سے جھگڑ کر آئے ہو۔ سچ

بتاؤ کیا بات ہے؟

اس نے آنکھیں اوپر اٹھائیں۔ مجھے اور مان (ماں) کو دیکھا۔ ہماری تشویش کو

محسوس کیا اور دھیرے سے بولا۔

پنپال میں راجہ کے خلاف زبردست احتجاج ہوا ہے۔ لوگوں پر کوئی چلی ہے۔

آٹھ افراد شہید ہو گئے ہیں۔ شہید ہونے والوں میں امیر حمزہ کا باپ بھی ہے۔ امیر حمزہ یامین کا دوست اور ہمارا رشتہ دار تھا۔ راجہ کے لوگ تحریک کے لیڈر منشی خنی غلام کو پکڑ کر لے گئے ہیں۔

مان (ماں) نے سینے پر دو ہتھ مار کر کہا

”یامین تیرے باپ کی خیر نہیں۔ وہ آج تیری پھوپھی سے ملنے گیا ہے۔“

یہ وہ پہلا واقعہ تھا جس نے یامین کی سوچوں میں بغاوت پیدا کی۔ راجگی نظام سے اس کی نفرت میں شدت نمایاں ہوئی۔

ان دنوں جب درجہ حرارت منفی اعشاریہ صفر سینٹی گریڈ سے بھی نیچے ہوتا۔ وہ کمرے کے عین وسط میں بنے چولہے میں جلتی کاکل کی لکڑیوں کے شعلوں کو گھورتے ہوئے دکھ بھر لہجے میں مجھ سے کہتا۔

”میں بہت بڑا آدمی بننا چاہتا ہوں۔ لیکن بڑا بن کر چھوٹوں میں رہنے کا خواہش مند ہوں۔ مجھے سمجھ نہیں آتی آخر ایک طاقتور آدمی اتنے ڈھیر سارے بے کس و مجبور لوگوں پر محض اپنے مفاد کے لئے کیوں ظلم کرتا ہے؟ ایسا کب تک ہوتا رہے گا؟“

پھر وہ اپنا افسردہ اور مضطرب چہرہ اوپر اٹھا کر اس چھوٹے سے سوارخ جو ہمارے گھر کی چھتوں میں روشنی اور دھوئیں کی آمد و رفت کے لئے بنائے جاتے ہیں سے آسمان کو دیکھنے کی ناکام کوشش کرتے ہوئے کہتا۔

”استد (اے اللہ) انہیں تیرا بھی ڈر نہیں۔“

کو میں اس سے دو سال چھوٹی تھی لیکن اس کے باوجود اس کی سب باتیں سمجھتی اور کبھی کبھی جزبہ ہو کر یہ ضرور کہتی

”اتمامت سوچا کرو۔“

پنیال کے مڈل سکول سے جب اس نے آٹھویں کا امتحان امتیازی نمبروں سے

پاس کیا تب تک اس کی اردو میں لکھی ہوئی کم و بیش سبھی کتابوں کو میں پڑھ بیٹھی تھی۔ انگریزی بھی تھوڑی تھوڑی جان گئی تھی۔

ہم ان دونوں سنگل میں آ کر آباد ہو گئے تھے۔ یہ پنیاں کی مرکزی وادی ہے۔ یہاں بیشتر آبادی اسماعیلیوں کی ہے۔ یہاں دنیا کا بہترین انگور اور شراب دونوں کی کل بھی بہتات تھی اور آج بھی ہے۔ ہم نے شراب کشید کرنے اور بیچنے کا کام شروع کر لیا تھا۔ ایک دن بابو (باپ) کے لئے راجہ پنیاں کا پیغام آیا۔ اسے حاضر خدمت ہونے کے لئے کہا گیا تھا۔ بابو جب ملاقات کے لئے گیا اس وقت میں دیا مین اور دوسرے بہن بھائی صحن میں بیٹھے کسرتی گندم کو صاف کر رہے تھے جس کا بابو نے کھیت میں بیج ڈالنا تھا۔ کل ڈیڑھ بیگھ زمین جس پر سال کے سات مہینوں میں ہم زیادہ سے زیادہ فصل اگانے کی کوشش میں کلوہو کے بیل بنے رہتے۔ لگان مالیہ راجہ کے نذرانے اور دس افراد پر مشتمل خاندان کی کفالت۔ بابو حالات سے مردانہ وار لڑے جاتا تھا۔ پر یا مین دل گرفتہ تھا۔ اسے سمجھ نہیں آتی تھی کہ وہ حالات کے اس بدترین پہلو کو کیسے اور کیونکر پلٹا دے۔

تبھی بابو تھکے تھکے قدموں سے ہمارے پاس آ کر بیٹھ گیا۔ یا مین نے اُس کا اترا ہوا چہرہ دیکھا اور کہا۔

”بابو راجہ نے کہیں اپنے محل کی پہرہ داری کے لئے تیری ڈیوٹی تو نہیں لگا دی؟“
بابو کے چہرے کی طرح اس کی آواز بھی تھکی تھکی تھی۔
”راجہ پنیاں نہیں چاہتا تم پڑھنے کے لئے گلگت جاؤ۔“

یا مین نے ایک پل کے لئے حیرت سے بابو کو دیکھا۔ وہ کھڑا ہوا پر لڑکھڑایا یوں جیسے بصرہ کھینٹے ہوئے لڑکوں کا کبھی کبھی توازن برقرار نہیں رہتا۔ پھر جیسے بر فانی چبوتے کی مانند اچھلا اور جب اس کے منہ سے غلیظ گالیاں نکل رہی تھیں۔ ہمارے چھوٹے سے گھر کی فضا پر

موت کا سناٹا طاری تھا۔ ہم سب بہن بھائی دم سادھے بیٹھے تھے۔ یامین کی آواز کی گھن گرج شیر قلعہ کے پہاڑی مالے جیسی تند و تیز تھی۔ اس کا چہرہ چنار کے پھولوں جیسا سرخ تھا۔
مان نے ہم کراس کے لبوں پر ہاتھ رکھنا چاہا کہ ارد گرد کوئی سن نہ لے۔ راجہ کی عداوت مول لینے کا مطلب کو یا خاندان کو پین چکی میں پسوانے والی بات تھی۔ بابو (باپ) بیرونی دروازے کو تالہ لگانے دوڑا۔

لیکن بابو کا لگایا ہوا وہ مضبوط تالہ شام کو ٹوٹ کر دوڑ جا کر اٹھا اور وہ کندھے پر ایک چھوٹے سے تھیلے کے ساتھ گولے کی مانند دروازے سے نکل گیا تھا۔

اس وقت میری آنکھوں میں آنسو امنڈے تھے جب اس نے میرے ہاتھ کے کڑھے ہوئے تھیلے میں اپنا ایک جوڑا کپڑوں کا اور چند کتابیں ڈالی تھیں۔ اسے رخ پھیر کر مجھے دیکھا۔ میری آنکھوں میں چمکتے آنسو بھی اسے نظر آئے تھے تب اس نے میرے سر پر چپت مارتے ہوئے کہا تھا۔

”یامین کی بہن کو بہت دلیر ہونا چاہیے۔ آنسو بڑی دلی کی علامت ہیں۔“

بس تو میرے امنڈے ہوئے آنسو میری گھٹی سیاہ پلکوں میں یوں انک گئے تھے جیسے برفانی چوٹیوں سے نیچے کی طرف پھسلنے برف کے ٹکڑے اچانک سرد ہواؤں کے چلنے سے وہیں کہیں ٹھہر جائیں۔

میں نے سر کو پشت کی طرف پھینکا اور آنسوؤں کو واپس آنکھوں میں لا کر انہیں جذب کرنا چاہا۔ پتہ نہیں میرے اندر نے کیوں یہ سرکوشی کی تھی کہ یہ آنسو اگر بہ گئے تو یامین اپنی جدوجہد میں ہار جائے گا۔

وہ چھ ماہ گلگت میں رہا۔ دن کو سکول جاتا اور رات کو گھروں سے روٹیاں مانگتا۔ چھ ماہ بعد وہ کراچی چلا گیا۔

راجہ پنیا ل نے بابو پر بہت دباؤ ڈالا کہ وہ کسی طرح بیٹے کو واپس بلائے۔ یامین

جیسے دلیر اور ذہین لڑکے سے اس کے اقتدار کو غالباً خطرہ تھا۔ راجہ یہ کہہ کر بداشت کر سکتا تھا کہ میرے باپو جیسے غریب کسان کا بیٹا پڑھ لکھ کر کسی اونچی جگہ بیٹھ جائے۔ جرگے کے ممبروں نے ہلکت تک تعاقب کیا۔ لیکن وہ تھا کب جوان کے ہاتھ آتا۔

جب خوبانی کے پیڑوں پر شگونے کھلتے۔ جب چیری کی سبز شاخوں پر عنابی پھل لشکارے مارتا۔ جب انگوروں کی بیلوں سے اترے ہوئے ”کچوچی“ انگوروں کے ٹوکے اٹھا اٹھا کر شراب بنانے والی ہوزری میں ڈالتی۔ جب نوروز کے تہوار کی گہماگی شروع ہوتی۔ جب میں پنوشا (کولنگو ساگ) پکاتی۔ جب میرا دل کچھ پڑھنے کو چاہتا اور مجھے کچھ نہ ملتا۔ تب میں اُسے یاد کرتی اور میری آنکھیں اس کے لئے آنسو بہا تیں جو میرا بھائی تھا۔ میرا دوست اور میرا ہم راز تھا۔ بس تو ایسے ہی چار سال گزر گئے۔ چار سال جو انگوروں کے ترش دانوں جیسے تھے۔ جنہوں نے ہماری آنکھوں کو سر کے کا تھفہ دیا تھا۔

اور جس دن ہم لوگ شیشو کوٹ کا تہوار منا رہے تھے۔ شام کی ٹھنڈی خوشگوار ہواؤں سے لطف اندوز ہوتے ہوئے میں اور بابو شرک (روغنی روٹیاں) لئے اپنے بچوں کے کھیتوں کی طرف جا رہے تھے۔ تقریباً سبھی گھروں کے بزرگ اور ان کے بچے رنگ برنگے کپڑوں میں ہنستے کھیلتے آگے پیچھے کھیتوں کی طرف رواں دواں تھے۔ میرے بہن بھائیوں نے بھی اودھم مچا رکھا تھا۔

رواج کے مطابق بابو اپنے کھیت کے ایک کونے میں قبلہ رُو ہو کر دعائیں پڑھنے لگا۔ میری نظریں دور سورج کو ڈوبتے ہوئے دیکھ رہی تھی۔ مجھے یامین یاد آیا تھا اور میں نے کہا تھا۔

”پرو روگا رکیا ایسا نہیں ہو سکتا آج میں یامین کی صورت دیکھوں یا اس کی طرف سے کوئی سندیر پاؤں“۔

یقیناً وہ دعاؤں کی قبولیت کا وقت تھا۔

دعائیں پڑھنے کے بعد بابو نے جو کی پکی فصل کے چند خوشے توڑے اور دو روغنی روٹیاں وہاں رکھیں۔ جب وہ کھیت سے باہر آیا میں نے دیکھا تھا وہ کچھ افسردہ سا تھا۔ اس نے میرے قریب آ کر کہا۔“

میں نے اللہ سے کہا ہے وہ مجھے یا مین کی خیر خبر دے۔

تب وہاں خوب ہلاکھا ہوا۔ ایک دوسرے کے کھانوں کو چکھا گیا۔ ہنسی مذاق ہوا۔ گھر آ کر دو دھ کی پیالیوں میں ان خوشوں سے چار چار پانچ پانچ دانے نکال کر ڈالے گئے جنہیں ہم کھیتوں سے اپنے ساتھ لائے تھے۔ پیالیاں بابو اور مان کے ہاتھوں میں تھا کر میں نے ابھی رخ سیدھا کیا ہی تھا۔ جب ایک دراز قامت نازک اندام درمیانی عمر کا مرد جس کی نیلی آنکھوں میں بڑا ٹھہراؤ اور بڑی گہرائی تھی ہمارے گھر کے سامنے اپنے گھوڑے سے اترا۔

وہ پھمائی سے آیا تھا جو پنپال کی آخری وادی ہے۔ درمیا نے سائز کا ایک بند پیکٹ اور ڈیڑھ سو روپہا آنے والے بابو کو دیتے ہوئے کہا کہ یہ اس کے بیٹے یا مین نے میرے چھوٹے بھائی کے ہاتھ بھیجے ہیں۔ یا مین اس کے کراچی میں مقیم بھتیجے تا جو خان کا دوست ہے۔“

بابو اور مان کا اگر بس چلتا تو یقیناً وہ اپنی کھال اتا کر اس کے قدموں تلے بچھا دیتے۔ ایک تو وہ ان کے لئے وہ پھوار بن کر آیا تھا جس نے ان کے دکھوں کی آگ میں چلتے جسم و روح کو ٹھنڈک اور سکون بخشا تھا۔ دوسرے آنے والا ”رونو“ قبیلے کا ایک معزز فرد تھا۔ رونو قبائل کے لوگوں کا باپ کی طرف سے تعلق شاہی خاندان سے بتایا جاتا ہے۔ اسی لئے وہ معاشرے میں بہت محترم خیال کئے جاتے ہیں۔ اس نے چھوٹے کوٹ پر دیسی پٹو سے بنی ہوئی فرغل اور ربنڈ پائینچوں کی شلوار پہن رکھی تھی۔

ہمارا جی چاہتا تھا کہ اس پیکٹ کو پھاڑ کر دیکھ لیں کہ یا مین نے کیا بھیجا ہے؟ لیکن

ایک معزز مہمان کا رعب مانع تھا۔ اس کی خاطر مکھن والی نمکین چائے اور اُس تازہ چھپٹی (یک ناروٹی) سے کی گئی جو میں نے ابھی ایک دن پہلے بنائی تھی۔

اس کے گھر سے نکلنے کی دیر تھی جب ہم پیکٹ پر یوں جھپٹے جیسے جنگلی ملی سیاہ خرکوش کو شکار کرنے کے لئے اس پر جھپٹتی ہے۔ پیکٹ کو یا تھائف کا پٹارہ تھا۔ گھر کے ہر فرد کے لئے کوئی نہ کوئی چیز تھی۔ میرے لئے دس کہانیوں کی کتابوں کا سیٹ اُس زمرہ کی طرح تھا جو بھینٹ بکریاں چراتے کسی چرواہے کو اچانک پہاڑ کی کسی کھوہ سے مل جائے اور وہ پلکیں جھپک جھپک کر دیکھے کہ یہ خواب تو نہیں۔

پیکٹ میں سے خط بھی نکلا تھا۔ یامین کے ہاتھوں کا لکھا ہوا جیسے مان اور بابو نے کوئی دس بار چوما ہوگا۔ چند رہا ریکلج سے لگایا ہوگا۔ میں نے خط پڑھ کر انہیں سنایا اور پہلی بار مان کو احساس ہوا تھا کہ یامین نے مجھے لکھنا پڑھنا سکھا کر کتنا بڑا کام کیا تھا۔ وگرنہ اس ٹھٹھرتی شام میں وہ غلام رسول کے گھر جاتی جو ادی کے آخری سرے پر تھا۔

یامین کا خط آدھے سے زیادہ تاجور خان کے ذکر سے بھرا ہوا تھا۔ وہ اس کا ممنون تھا جس نے اس اجنبی شہر میں اس سے محبت بھرا سلوک کیا تھا۔ بابو اور مان کی آنکھیں بھیگ گئی تھیں۔ یامین ایف اے کی تیاری کر رہا تھا۔ محنت مزدوری کرتا تھا۔ اس کے خط میں اچھے دنوں کی آمد کا پیغام تھا۔

خط میں نے تون (لکڑی کا بڑا صندوق جس میں گندم رکھی جاتی ہے) میں رکھ دیا۔ سونے تک کے وقفے میں چھوٹے بہن بھائیوں نے کوئی دس بار مجھ سے ڈانٹ کھائی ہو گی۔ کیونکہ وہ ہیر پھیر کر کتابیں دیکھنے کی کوشش کرتے تھے۔

پھر میں نے کتابیں اپنے پہلو میں رکھیں۔ رضائی سے انہیں بھی یوں اچھی طرح ڈھانپا جیسے کوئی زچہ اپنے نومولود بچے کو سردی سے بچانے کے لئے مری جاتی ہے۔

یہ وہ پہلی رات تھی جس میں تاجدار خان میرے خوابوں کے افق پر روشن ستارے

کی مانند طلوع ہوا۔ وقت کے ساتھ ساتھ اس کی چمک دمک میں اضافہ ہوتا گیا۔ یا مین کے کبھی کبھار کسی کے ہاتھ بھیجے گئے خط میں تاجدارخان کی محبت اور خلوص کی خوشبو مشک نافہ کی طرح مجھے مدہوش کر دیتی۔ ماہ دو سال کے یہی وہ دن تھے۔ جب میں نے رحمت جان ملنگ کی شاعری کو سمجھا اس کے درد کو جانا۔ اپنا اور ریوڑس کا مقابلہ کیا۔

شنا شاعری کو سمجھنے میں میرے باپو نے بھی بہت ساتھ دیا۔ باپو نے اپنی جوانی کا کچھ وقت اس کے مطالعے میں گزارا تھا۔ ہمارے علاقے قے پنیا ل پر وادی اشکوسن اور یاسین کا بہت اثر ہے۔ یہی وجہ ہے کہ ان علاقوں میں بولنے والی زبانیں فارسی، کھوار، بلتیم اور وادی ہماری شنا زبان پر خاصی اثر انداز ہوئی ہیں۔

آتی سردیوں کے پر بہار دنوں میں جب باپو انگوروں کو اپنے پاؤں سے کچلنے کے لیے ہوزری میں چھلانگ لگاتا۔ انگوروں کے حسن و جوانی کو تہ تیغ کرتے ہوئے وہ ہماری قومی شخصیات کے کارناموں کو منظوم صورت میں لہک لہک کر گاتا۔ اس کی پاٹ دار آواز سارے گھر میں بکھری ہوئی ہوتی۔ چترالی شاعری نے شنا شاعری پر کیا کیا اثرات مرتب کئے یہ میں نے باپو سے ہی سمجھا تھا۔

اور وقت کے بہتے پانیوں میں دو سال اور بہہ گئے تھے۔ دو سالوں کے بے شمار دن جن کے ہر دن میں میں نے تاجدارخان اور یا مین کے بارے میں سوچا تھا۔ ایسا بھی ہوتا جس دن میں نہاتی صاف کپڑے پہنتی۔ بالوں میں تیل لگاتی۔ اپنے سنہری لہجے بالوں کو دو چوٹیوں میں کندھتی۔ نئی کاڑھی ہوئی ٹوپی اوڑھتی۔

برآمدے کے چوٹی ستون سے ٹیک لگا کر بیرونی دروازے کو دیکھتی۔ تب میرا جی چاہتا کہ یا مین اور تاجدارخان بھی بادام کے پیڑ کے شگوفوں سے پھوٹی خوشبو کی طرح کہیں سے آجائیں اور ہمیں مہکا دیں۔

وہ بڑی پیاری شام تھی۔ سورج کی کرنیں کوہ ہندوکش کے پہاڑوں کی چوٹیوں پر

غمبروری (اخروٹ کے درخت سے پھوٹنے والے پہلے پتے جن کا رنگ سنہری ہوتا ہے) جیسی خوبصورت لگتی تھیں۔ بابو اور میں کھیتوں سے لوٹے تھے۔ صحن میں بندھی خوش گاؤ نے مجھے دیکھتے ہی آوازیں نکالیں۔ میں نے اس کی تھوٹھنی پر پیار کرتے ہوئے بابو سے کہا۔
 ”بابو نسا لو کے تہوار پر خوش گائے کو ذبح کرنے پر میرا دل نہیں۔ اس بار چھوٹا جانور کر لیں گے۔“

نسا لو کا تہوار پورے شمالی علاقہ جات میں دسمبر کے پہلے ہفتے سے آخری ہفتے تک بہترین جانور ذبح کرنے سے منایا جاتا ہے یہ ایک طرح سردیوں کے لئے گوشت سنور کرنے کا تہوار ہے)

مان ہنستے ہوئے بولی: ”اسے تو جو پال رہی ہے۔“
 تبھی اچانک گھوڑے کی تیز ٹاپیں سنائی دیں اور پھر ایک صحت مند گھوڑا عین ہمارے دروازے کے سامنے رکا۔ مجھے یوں محسوس ہوا جیسے آسمان کے اس ٹکڑے سے جو میرے سر کے اوپر تھا۔ یکا یک بجلی کڑکی ہو اور اس نے کھیپو ر (راجاؤں کی اولاد) نسل کے دو شہزادوں کو ہمارے آنگن میں کھڑا کر دیا ہو۔ میری آنکھوں کی چندھیا ہٹ جب کم ہوئی میں نے جانا آگے والا میرا ڈالا را بھائی یا مین تھا۔ اونچا لمبا خوبصورت۔ اس کے پیچھے یقیناً تاجور خان تھا۔ میرے خوابوں سے کہیں زیادہ بانکا بھیللا۔ وہ شاہ بلوط کے پیڑ کے پاس تنا کھڑا تھا۔ وہ سورج جیسے میں ابھی اپنے کھیتوں میں دیکھتی آئی تھی اب جیسے میرے گھر کے دروازے سے طلوع ہو گیا تھا۔

مجھے نہیں پتا ایسا کیوں ہوا؟ لیکن یہ ہوا۔ میں دوڑ کر کمرے میں گئی اور کونے میں پڑی رضائیوں پر گر گئی۔ میرے سانس کی اتھل پتھل عجیب سی تھی۔ باہر بھر کے دنوں کی خشک سالی کیسے اور کس انداز میں سیراب ہو رہی تھی؟ مجھے اس کا کچھ اندازہ نہ تھا۔ اس لئے کہ میرے دل کی دھڑکن بہت تیز تھی اور میرے کانوں کی شائیں شائیں کے شور و غوغا نے

سب کچھ اپنے اندر جذب کر لیا تھا۔

تنبھی یا مین کمرے میں داخل ہوا۔ اس نے حیرت سے مجھے دیکھا۔ اٹھایا اور محبت بھری آواز میں کہا۔

”کیا ہوا تمہیں؟ کیا تم میرے آنے سے خوش نہیں ہوئیں؟“

میں اس کے سینے سے چمٹی اور بلک بلک کر روئی۔ چار پانچ سال کے دکھوں اور اذیتوں کا لاوہ پھوٹ پھوٹ کر میرے آنسوؤں کی صورت میں باہر نکلا۔ یا مین میرے بالوں پر پیارا اور میری آنکھوں سے زار زار بہتے آنسوؤں کو خشک کرتا رہا۔ پھر اس نے کہا۔

”چلو چلو جلدی سے پھپھوؤں (بڑے پھلکے) بناؤ۔ میں تو انہیں کھانے کے لئے ترس گیا ہوں۔“ اس دن میں نے پنودیتو شا (ایک طرح کا ساگ جس میں خوبانی کی گریوں کا گاڑھا دو دھوا اور آٹے کے باریک ٹکڑے ڈال کر پکائے جاتے ہیں) پکایا تھا۔

اس وقت جب وہ کھانا کھا رہے تھے۔ مجھے اپنے چھپر نما برآمدے میں روشنی کم محسوس ہوئی تھی۔ میں نے کمرے سے ایک اور روخ (چیل کے درخت کی لکڑی جسے چراغ کے طور پر استعمال کیا جاتا ہے) لا کر روشن کر دی تھی۔ چولہے پر سدا میں قبوے کے لئے پانی پک رہا تھا۔ کیونکہ دونوں نے نمکین چائے کی جگہ قبوے کی خواہش ظاہر کی تھی۔

رات تاریک تھی۔ فضا پر چھائے ہوئے سناٹے کو معمول کی طرح جھرنوں اور آبشاروں کا شور ہی توڑ رہا تھا۔ میں نے شاہ بلوط کے درخت سے پرے دیکھا۔ اس سے مجھے تاریکی بولتی اور سناٹا جیسے گنگنا تا ہوا محسوس ہوا تھا۔

وادی بھمائی کا نا جو رخان کم عمری ہی میں گھر سے بھاگ نکلا تھا۔ اسے تخت ہزارے کے راجھے جیسا نہیں کہا جاسکتا کیونکہ دونوں میں بھابھیوں کے ناروا سلوک سے تنگ آ کر گھر چھوڑنے کی مشترکہ وجہ کے سوا اور کوئی قدر مشترک نہ تھی۔ اس وقت یہ خوبصورت شاہراہ ریشم نہیں بنی تھی۔ وہ مختلف غیر ملکی ٹورسٹوں کے ساتھ درہ بابوسر سے کانغان

ماران کے ہولوں پر چھوٹا گیری کرتا کرتا کہیں نیچے پہنچا تھا۔ چھوٹی سی عمر میں تجربات نے اُسے سرد گرم سبھی ڈالتے پکھا ڈالے تھے۔ یہی وجہ تھی کہ کراچی جیسے شہر میں اُس نے یامین کے دکھوں کو اپنے دکھ اور اس کی چھوٹی چھوٹی خوشیوں کو اپنی مسرتیں جانا تھا۔

اور جب وہ گھونٹ گھونٹ قہوہ پیتے تھے۔ یامین نے پوچھا تھا

”بابو فصل باڑی کا کیا حال ہے؟“

اور بابو نے ٹھنڈا سانس بھر کر اتنا کہا۔

”بچہ کل جو اور گندم کی کٹائی شروع ہوگی۔ پون بیگھ زمین پر گندم اور جو کی فصل کھڑی ہے۔ چوتھائی پر شفتل (جانوروں کا چارہ) سوچتا ہوں اب کئی زیادہ بوؤں۔ کنگنی اور چینا بھی کاشت کرنا پڑے گا۔ تمہاری ماں اس بار چاول کا بھی کہہ رہی ہے۔ میں ہنستا ہوں۔ ایک تباہ پر کیا کیا ہو سکتا ہے؟ بس زندگی تو ایک بوجھ ہے۔ اٹھاتے اٹھاتے کمردہری ہوگئی ہے۔ لیکن اسے شیخ کر نہیں پھینک سکتا۔ تبھی یامین نے کہا۔

”بابو یہ شراب کشید کرنے والا کام اب بند کر دیں۔“

اور بابو نے کسی قدر تلخی سے جواب دیا۔

تمہارا مطلب ہے ہم جو دو وقت کا روکھا سوکھا کھاتے ہیں اس سے بھی محروم ہو

جائیں۔

یامین نے دس ہزار کے نوٹوں کی گڈی بابو کی کوڈ میں ڈال دی یہ کہتے ہوئے:

”ہمارا مذہب اگر شراب پینے کو حرام کہتا ہے تو اسے بنانے اور بیچنے کے عمل کو کیسے پسند کر سکتا ہے؟“

بابو کی آنکھیں یقیناً پھٹنے کی حد تک پھیل گئی ہوں گی۔ اس کے دل کی دھڑکن یقیناً غیر معمولی تیز ہوگئی ہوگی۔ اس کے ہاتھ ضرور کانپتے ہوں گے۔ جب اس نے گڈی کے نوٹوں کو چھو اہوگا۔ میں اس کے جسم و جاں اور دل و دماغ پر وارد ہونے والی سب کیفیات کو

محسوس کر سکتی تھی۔ بے شک وہ میری طرف پشت کئے بیٹھا تھا۔

اگلی شام جب میں اپنی کوٹ (مکان) سے مشرقی ہاتھ بہتی کوہل (چھوٹی کھال یا مالہ) سے پانی بھر رہی تھی۔ میں نے یامین اور نا جو رخاں کو سامنے سے آتے دیکھا تھا۔ آج سارا دن دونوں گھر کے سب افراد کے ساتھ کھیتوں کی کٹائی کرتے رہے تھے۔ صرف میں کھانا پکانے کے لئے گھر میں تھی۔ یہ اور بات ہے کہ میرا دل وہاں جانے کو تڑپا تھا۔ پر یامین اپنے جگری یار کو اچھا کھانا کھلانے کا خواہش مند تھا۔

یامین ہماری ایک معمر رشتہ دار سے جو اپنے کھیتوں سے واپس آ رہی تھی۔ بات چیت کرنے رک گیا۔ نا جو رخاں آگے بڑھ آیا۔ وہ مجھ سے ڈھائی تین گز کے فاصلے پر تھا۔ میں نے اسے دیکھا اور سر جھکا لیا۔ میرے ہاتھ پانی سے کھیلنے لگے تھے۔ تب اس نے اچانک کہا۔

”تم کل مجھے دیکھ کر بھاگ کیوں گئی تھیں؟ کیا تمہیں میرا آنا برا لگا؟“

میں نے جواب نہیں دیا۔ اس وقت میرا چہرہ سرخ تھا۔ میرا دل اور میرا وجود درخت کے کسی پتے کی طرح کانپتا تھا۔ میں نے سنا وہ کہہ رہا تھا۔

”میں تمہارے لئے اجنبی ہوں۔ لیکن تم میرے لئے نہیں۔ بخدا میں نے یامین سے تمہارے بارے میں اتنا کچھ سنا ہے کہ میرا خیال ہے میں تمہیں تم سے بھی زیادہ جاننے لگا ہوں۔“

میں نے پانی سے بھری ہانسی اٹھائی اور یہ کہہ کر رخ پھیر لیا۔

”بخدا میں بھی تمہیں تم سے زیادہ جانتی ہوں۔“

ذرا آگے جا کر میں نے پلٹ کر جب پیچھے دیکھا تو وہ وہاں سگی بت کی طرح کھڑا تھا۔ غالباً اسے سنگل جیسے گاؤں کی ایک نو عمر لڑکی سے ایسے جواب کی توقع نہیں تھی۔ شاید وہ یہ نہیں جانتا تھا کہ کبھی کبھی کسی غیر ترقی یافتہ ماحول میں ایسے بچے بھی پیدا ہو جاتے ہیں جن

کے ذہنی افق میں اتنی بلندی اور کشادگی ہوتی ہے کہ وہ اپنے ارد گرد کی دنیا میں منفرد نظر آتے ہیں۔

یقیناً میرا اور یامین کا شمار بھی ایسے ہی لوگوں میں ہوتا تھا۔ میں نے گھر آ کر چائے چولہے پر رکھی۔ زمینی چولہے میں چھٹی (کیک ناروٹی) تیار ہو رہی تھی۔ میں نے سلور کے کٹورے کے ڈھکن پر پڑے کولوں کو نیچے گرایا اور چھٹی کو بڑی تھالی میں نکالا۔ وہ دونوں آ کر برآمدے میں لکڑی کی پیڑیوں پر بیٹھ گئے۔

میں نے پیالوں میں چائے ڈالی۔ نمکین چائے جس کی سطح پر کھن تیرتا تھا۔ تازہ گرم خوشبودار چھٹی۔ تاجدار خان نے ہنس کر کہا۔
”یار میں نے کوئی دس سال بعد ایسی ذائقہ دار چھٹی کھائی ہے۔ میری ماں بہت بہترین بناتی تھیں۔“

چائے پیتے پیتے انہوں نے سنگل کے قریبی گاؤں ”دماں“ جانے اور وہاں کے مشہور ٹھنڈے پانی کے چشمے پر مرغابی کے شکار کا پروگرام بنالیا۔
اگلی صبح جب ہم ابھی سوتے تھے وہ چلے گئے اور دوپہر کو مرغابیوں سے لدے پھندے واپس آئے۔

میں یامین کی شکرگزار تھی کہ وہ اپنی مردہ روایات سے جی داری کے ساتھ نکل آیا تھا۔ تاجدار خان وادی یاسین کے قلعہ موڈوری اور بوہر گاؤں میں قدیم یادگار ڈومورا دیکھنے کا خواہشمند تھا۔

اس وقت جب میں خوبانی کی گریوں کا تیل نکالنے کے لئے انہیں بھون رہی تھی میں نے یونہی کہا تھا۔

”کیا ایسا نہیں ہو سکتا کہ میں بھی تمہارے ساتھ چلوں۔ میں پھپھی (پھوپھی) کے پاس ٹھہر جاؤں گی۔ عرصہ ہو گیا ہے انہیں ملے ہوئے۔“

اور اس نے بے نیازی سے کہا تھا۔

”بھئی اس میں پوچھنے کی کوئی بات ہے تیار کریو۔“

لیکن یہ بات جب مان کو معلوم ہوئی تو اس نے جسمگین نگاہوں سے بیٹے کو گھورا۔

”کیا باؤ لے ہو گئے ہو۔ جوان بہن کو غیر مرد کے ساتھ لے جاتے ہو؟“ اس

وقت وہ کمرے میں اپنے بریف کیس کو کھولے بیٹھا تھا۔ تڑپ کر اُس نے رخ پھیرا اور غصے

سے بولا۔

”مان تاجدار خان کے لئے غیر کا لفظ کبھی استعمال نہ کرنا۔ سمجھو وہ میں ہی ہوں۔“

بیٹے کی اس بات پر مان کا لہجہ نرم پڑ گیا۔

”وہ تو ٹھیک ہے پر بیٹے لوگ کیا کہیں گے۔“

اور یامین نے بس اتنا کہا

”مجھے لوگوں کی ذرہ پروا نہیں۔“

رات کو دو تندرست اور پلے ہوئے گھوڑے ہمارے دروازے پر بندھ گئے تھے۔

یہ یامین کی فرمائش پر اس کے ایک دوست نے بھجوائے تھے۔ ان دنوں ذرائع آمد و رفت

دشوار ترین تھے۔ پنیال سے کوپس تک اور پنیال سے گلگت تک اتنی چوڑی سڑک تھی کہ اس پر

جیپ چل سکتی تھی۔ لیکن جیپ تھی کس کے پاس؟ ایک بار کسی سرکاری افسر کی گاڑی گاؤں

میں آئی تو پورا گاؤں اُسے دیکھنے دوڑا تھا۔

باوچپ سا تھا۔ میں جانتی تھی۔ میرا جانا اسے بھی ناپسند تھا پر وہ کماؤ بیٹے کے

سامنے مجبور تھا۔ البتہ رات کو کھانا کھانے کے بعد اس نے یہ ضرور کہا تھا۔

”بیٹے اتنی سادگی اچھی نہیں۔ سیانے لوگ کہتے ہیں۔ دنا تکرے ساں تی

کھتہ (دنیا کو کر کے ساتھ کھا)

لیکن یہ بات یامین کے سر سے ہوا کی طرح گزر گئی تھی۔

ہم تینوں منہ اندھیرے جب دادی ابھی سوتی تھی بوہر جانے کے لئے نکل کھڑے ہوئے۔ میں یا مین کے پیچھے گھوڑے پر سوار تھی۔
یہ حیرتوں کا سفر تھا۔ ایک ایسی لڑکی کے لئے جس کی دنیا کتابوں کے گرد آبا تھی۔
اس میں مسرتوں کی آمیزش تھی۔

میں نے اپنا چہرہ اور جسم بہت بڑی چادر میں چھپا رکھا تھا۔ گھوڑے سر پیٹ بھاگتے تھے اور میں خوف زدہ تھی۔ تاجدار خان اچھا گھڑ سوار جان پڑتا تھا۔ بابوسر اور کاغان کی دادیوں میں اس نے کافی گھڑ سواری کی تھی۔ البتہ یا مین کو اپنے بچپن میں اس کا موقع بہت کم ملا تھا۔ پھر بھی ان چند دنوں میں اس نے اچھی خاصی پریکٹس کر لی تھی۔

بوہر دادی بنیال کا ایک گاؤں ہے۔ یہاں ہمارا ایک رشتہ دار رہتا تھا۔ اس کے گھر پڑاؤ ڈالا۔ دونوں میاں بیوی بوڑھے تھے۔ تجب سے انہوں نے مجھے دیکھا تھا۔ ایک جوان لڑکی کا اپنے بھائی اور بھائی کے دوست کے ساتھ پھرنا معاشرتی اقتدار کے مطابق کو یا سنگین جرم تھا۔ انہوں نے برا منایا اور بر ملا اس کا اظہار بھی کیا۔

یا مین نے قدرے سنجیدہ ہو کر کچھ سوچا اور کہا

”اب ڈسورا کے کھنڈرات تو اسے دکھا لائیں۔ بچاری اتنا پینڈا مار کر آئی ہے۔“

گاؤں کے شمال میں یہ قدیم یادگار ریت کے ایک ٹیلے پر واقع ہے۔ زمین دوز کمروں کا ایک سلسلہ مسمار ہوا پڑا تھا۔ سوائے اوپر والی منزل کے ایک کمرے کے، کمرے کی دیواروں میں قطار در قطار الماریاں ہیں۔ فرش پر جا بجا بکھرے انسانی ہڈیوں کے پنجرگ و پے میں دوڑتے خون کو ٹھنڈ کرتے تھے۔

یا مین نچلے کمرے میں اترنے والے راستے کے عین درمیان ٹک کر دفعتاً میری طرف مڑا تھا کیونکہ میں نے دہل کر اس کا بازو پکڑ کر کہا تھا۔ ”نیچے کہاں جاتے ہو۔ نکلو یہاں سے باہر۔ میرا تو دل ڈوب رہا ہے۔“

”لو دیکھنے کے لئے بھی مری جاتی تھی۔ اب دلیر بنو۔“

لیکن میں اتنی بہادر نہیں بن سکتی تھی۔ سر کی کھوپڑیاں بازوؤں کی ہڈیاں اور انسانی اجسام کے ہنجر بندے کو اس کا انجام بتا رہے تھے اور میں بالی عمریا کے اس دور میں اپنے بارے میں کسی ایسے اختتام کا تصور بھی نہیں کر سکتی تھی۔

اور یہی وجہ تھی کہ میں ہڈیوں کو پیروں تلے روندتی باہر آگئی تھی۔ کھلی فضا میں جہاں سورج چمکتا تھا اور آسمان نیلا شفاف تھا۔ تاجدار خان کی تھری ہوئی نیلگوں آنکھوں جیسا۔ برف سے لدی پھندی پہاڑوں کی چوٹیاں سورج کی کرنوں سے کیسے کیسے نقش بناتی تھیں۔ نیلے پریٹھ کر یہ سب دیکھنا بہت دفریب تھا۔

مجھے نہیں پتہ تاجدار خان کب مجھ سے کچھ فاصلے پر آ کر کھڑا ہو گیا تھا؟ میری نگاہوں کو برقانی چوٹیوں میں پھنسا دیکھ کر اس نے یہ کہنا بہت ضروری سمجھا تھا۔

”مت دیکھو اس طرح۔ برف بہت سفید اور چمکدار ہے۔ دھوپ میں شدت ہے۔ آنکھوں کی بینائی پر اثر پڑ سکتا ہے۔“ میں نے نگاہیں جھکا لی تھیں۔ پر میری آنکھوں کے گرد نیلے پیلے دھبے رقصاں تھے۔

تبھی تاجدار خان پھر مجھ سے مخاطب ہوا تھا۔

”بتاؤ تو ذرا تمہارے سامنے بھلا کون سے پہاڑ ہیں؟“

مسکراہٹ نے میرے چہرے کو ٹہنی پر کسی شگفتہ پھول کی طرح کھلا دیا تھا۔ میرے چہرے پر تاجدار خان کی نظریں تھیں۔ ان نظروں میں محبت بھی تھی اور وارفتگی بھی۔ میں نے دونوں کی زبان کو سمجھا تھا۔ اٹھلا کر ایک ادائے ناز سے اسے دیکھتی ہوئی بولی تھی۔

”بتا دوں تو کیا انعام دو گے؟“

اس نے اپنی گھٹی مونچھوں تلے ہونٹوں کو شوخ انداز میں پھیلا یا۔ فضا کو دیکھا

اور کہا تاجدارخان جیسے بیبی لڑکے کو تمہیں سوئپ دوں گا۔“

میری ہنسی چھوٹ گئی۔ اپنے گھنٹوں میں سردے کر میں اتنا ہنسی کہ میرا سارا وجود کسی چھلی مار کے کانوں میں پہننے خوبصورت جھمکے کی مانند لرزنے لگا تھا۔ جب میں نے سر اٹھایا۔ اس وقت یا مین بھی وہاں آ گیا تھا۔ میری آنکھوں میں پانی دیکھ کر اُس نے پوچھا تھا۔

”ارے سے کیا ہوا ہے؟“

تاجدارخان نے کہا: ”میں اسے ایک کہانی سنا رہا تھا۔“

تجھی وہاں ایک نوجوان لڑکا اپنی بھیڑ بکریوں کا ریوڑ چراتا اپنی لگن میں گیت گاتا آ گیا۔ اس کی پائے دار آواز نے اس دیرانے میں جہاں خوف و دہشت اور موت جیسی ظالم شے کا کرناک احساس پھیلا ہوا تھا کو ختم کر کے حسن و عشق کی ایک لطیف و سرور آگئیں کیفیت کو جنم دیا۔

اس نے سرخی بجائی اور ہم لوگوں نے دل کھول کر نہ صرف داد بلکہ پیسے بھی

دیئے۔

وہ ابد نامی قبیلے کا ایک فرد تھا۔ ڈمورا کے متعلق اس نے بے شمار حیرت انگیز اور

انوکھی باتیں بتائیں۔ پر دو میرے ذہن سے چپک گئیں۔

پرانے وقتوں میں لوگ جب شادی کرتے تھے تو دو لہا ڈلہن کے کپڑے اور

زیورات یہاں کسی محفوظ مقام پر رکھ جاتے تھے۔ ان کی موت کے بعد ان کے لواحقین یہ

کپڑے اور زیورات انہیں دوبارہ پہنا کر اسی زمین دو زعمارت کے کسی حصے میں چھوڑ جاتے

تھے۔

میں نے اس حماقت اور جہالت سے لبریز روایت پر ہنسا چاہا پر میں ہنس نہ سکی۔

ہنسی میرے گلے میں مچھلی کے کسی کانٹے کی طرح پھنس گئی تھی۔ وہ بد نصیب ڈلہنیں اور

دو لہے میرے سامنے آکھڑے ہوئے تھے جن کی ہڈیاں یہیں کہیں پڑی ہوگی۔ کیا انہوں نے پہنے اوڑھنے بننے سنورنے کے خواب نہ دیکھے ہوں گے۔ ایک دن کی بیابانی لہنیں جن کے سینوں میں جانے کیسے بھانپڑ چپے ہوں گے۔ جب روایات سے بندھے ہاتھوں نے ان نوخیز تنوں سے زیورات اُتارے ہوں گے۔ آنسو آنکھوں سے چپکے ہوں گے۔ اور کیا پتہ کسی مٹی کی نے، کسی شوقین مزاج نے، صرف دو بارہ یہ کپڑے اور زیور پہننے کے شوق میں ہی موت کی تمنا کی ہو اور خود کشتی جیسی ظالم شے کو سینے سے لگایا ہو۔

بوہر گاؤں میں آباد اہدو قبیلے کی ایک اور خوفناک روایت اب چرواہے کے ہونٹوں پر تھی۔ اس برادری کا کوئی شخص جب مرتا ہے تو ایک شب پہلے اس کھنڈر سے ڈھول بجنے کی آواز آتی ہے۔ رشتہ دار اس کے مرنے کا انتظار کئے بغیر قبر کھودنا شروع کر دیتے ہیں۔

یامین نے بحث کی۔

”باہا اگر وہ بچ جائے تو۔“

”باہو ایسا کبھی نہیں ہوتا۔“ چرواہے نے اس کی بات کاٹ دی تھی۔ ڈھول کی

آواز موت کی پیش گوئی ہے۔

”اللہ کے ساتھ شرک کرتے ہو۔“

میں نے فوراً یامین کا ہاتھ پکڑ کر خفگی سے کہا۔

”احقوں والی باتیں مت کرو۔ عقیدہ ہے ان کا۔“

ڈومورا اپنے اندر کیسے کیسے خوفناک اسرار چھپائے ہوئے ہے۔ شاید یہی وجہ تھی کہ

یہاں غیر ملکیتوں کی آمدورفت کا بڑا غلطہ رہتا ہے۔

ڈومورا کی اس یادگار کو دیکھنے کے بعد ہم جب اپنے اس عزیز کے گھر آئے تو دوپہر

کے سائے ڈھل گئے تھے۔ تاجدار خان نے واپسی کے لئے کہا تھا۔ یامین کا خیال تھا آگے

”یاسین“ کی طرف نکلے ہیں۔ لیکن تاجدارخان نے انکار کرتے ہوئے کہا۔
 ”چھوڑو یا پھر کبھی سہی۔“

ہم لوگ رات ڈھلے واپس سنگل اپنے گاؤں آ گئے۔

مجھے شدید غصہ تھا۔ وادی یاسین جانے کی تمنا اس آکاس تیل کی طرح تھی جو وقت

کے ساتھ ساتھ میرے دل میں پھیلتی ہی جا رہی تھی۔

میرے حالات نے یادری کی تھی مگر تاجدارخان پہاڑ کی چوٹی سے ڈھلکا ہوا گلیشیر

کا وہ تودہ بن گیا تھا جو اچھے بھلے رواں دواں دریا میں گر کر اس کے بہاؤ کے سامنے بند لگا

دیتا ہے۔ مجھے سمجھ نہیں آتی تھی اس نے ایسا کیوں کیا؟

میں کھانا کھائے بغیر سو گئی تھی۔

میری پلکوں کی چھاؤں میں آرام کرتی وہ سب کہانیاں جو میں ”وفا فو قتا“ پڑھتی

اور سنتی آتی تھی دھیرے دھیرے میری آنکھوں میں اترتی آئیں۔

پتہ نہیں یہ رات کا کونسا پہر تھا جب میں وادی یاسین کے مشہور گاؤں تھو داس کے

قلعہ ڈورکھن کی بھول بھلیوں میں تاجدارخان کو ڈھنڈوتی پھر رہی تھی؟ وہ پتہ نہیں کہاں تھا؟ میں

اسے آوازیں دیئے جا رہی تھی۔

میری آنکھ کھل گئی۔ رات بہت تاریک اور خوفناک تھی۔ ڈر کر میں نے چہرہ

بازوؤں میں چھپا لیا۔

نیند کا ہلکورا آیا تو میں پھر اس کے ساتھ تھی۔ درہ تھوئی میرے قدموں کے نیچے

تھا۔ میرا دل چاہا میں واخان کی پٹی میں داخل ہو جاؤں۔ مایون پرندے کے اس گیت کو

سنوں جو وہ چترال کی وادیوں میں بہا رکے دنوں میں سناتا ہے۔

میری ساری رات اضطراب میں کٹی تھی۔ جان لیوا اور گھائل کر دینے والا

اضطراب۔ صبح روشن اور چمکدار تھی پر میرے لئے عجیب سی اداسی میں ڈوبی ہوئی۔ میں

ماراض تھی۔ میرے گال یوں پھولے ہوئے تھے جیسے کسی نے ان میں مٹھی مٹھی بھر مٹی کے دانے بھر دیئے ہوں۔ دن میں دو بار سامنا ہوا۔ پر میں نے نظر اٹھا کر اس کی طرف نہیں دیکھا۔

اگلے دن دوپہر کو میں باغیچے میں شیشل (جانوروں کا چارہ) اور مٹی کے ڈنھل دھوپ میں سوکنے کے لئے پھیلا رہی تھی تاکہ انہیں سکھا کر سردیوں کے لئے محفوظ کر لیں جب تاجدار خان وہاں آیا۔

میں بے نیازی سے کام کرتی رہی اور وہ میرے قریب کھڑا مجھے دیکھتا رہا۔ پھر اس نے کہا۔

”ملکہ تم مجھ سے ماریض ہو۔“

میرے جذبات اور احساسات کی شدت آنسوؤں کے موتی بن کر میری آنکھوں میں چمکنے لگی۔ تاجدار خان نے انہیں دیکھا اور حیرت زدہ ہو کر بولا۔

”تمہارے دل میں جو کچھ ہے مجھے بتاؤ۔“

چمکتے موتی میرے رخساروں سے پھلتے میری چادر میں آگرے تھے۔ میں نے دھیمی آواز میں کہا۔

”میں اس آسمان، زمین، درختوں، پرندوں اور جگہوں کو دیکھنے کی آرزو مند تھی جو میری اس چھوٹی سی دنیا سے مختلف تو نہیں پرے ضرور تھے۔ مگر تم نے مجھے یہ سب دیکھنے نہیں دیا۔“

تاجدار خان گم سم کھڑا تھا۔ کتنی دیر وہ ایسے ہی کھڑا رہا۔ پھر جھکا۔ شیشل کے گھٹے پر دھرے میرے ٹھنڈے ہاتھوں پر اس نے اپنے سنہری بالوں والے سخت ہاتھ رکھے اور یوں بولا جیسے چیری کے درختوں سے پھول گر رہے ہوں۔

”مدتوں بعد اپنی سرزمین پر لوٹا ہوں۔ اس لئے چپے چپے کو دیکھ کر اپنی آنکھوں کی

پیاں بچھانا چاہتا تھا۔ پر میں اور یامین کراچی جیسے ترقی یافتہ شہر میں مدتوں رہ کر اپنی معاشرتی
اقدار کو بھول سے گئے تھے۔ تمہیں ساتھ لے جانا تو مناسب ہی نہ تھا۔

وہ رکا پھر مسکراتے ہوئے میری آنکھوں میں جھانکا اور بولا۔

پر میں وعدہ کرتا ہوں کہ نئے آسمان نئی زمینیں نئے رنگ و روپ تمہاری معیت
میں ہی دیکھوں گا۔ بہت جلد۔

پھر وہ اٹھا، مڑا اور باغیچے کی چار دیواری سے باہر نکل گیا۔ بیرونی دروازے تک
پہنچنے کے لئے اس نے انیس قدم اٹھائے تھے۔ اعتماد و عزم اور حوصلے سے بھرے پرے یہ
قدم سکندر اعظم کے ان قدموں جیسے ہی تھے جب وہ اپنے گھر سے دنیا کی تسخیر کے لئے نکلا
تھا۔

کوئی ہفتے بعد ایک جوڑا ہمارے گھر آیا۔ تاجدار خان کا بھائی اور بھادج، اس
کی یہ بھارج خوبصورت تو تھی پر آنکھوں سے مارکھا گئی تھی۔ باز جیسی مدقوق آنکھیں جو
دیکھنے والوں کو خواہ مخواہ ہی عجیب سی کوفت کا احساس دلاتی تھیں۔

یامین کی موجودگی نے ہر مسئلے کو عمدگی سے حل کر دیا تھا۔ یہ طے ہوا تھا کہ جو نہی فصل
کی کٹائی وغیرہ سے فرصت ملے، شادی کی رسم ادا ہو جائے۔

مان سنگل کی کپڑے کی ایک دوکان سے میرے لئے سفید سوتی کپڑا خرید کر لائی
تا کہ اس پر مقامی رواج کے مطابق کڑھائی کر کے اسے عروسی جوڑا بنایا جائے۔ یامین نے
اسے دیکھ کر کہا ”ہناؤ اس کفن کو۔ میں تو اسے سرخ جوڑے میں رخصت کروں گا۔“

اخروٹ اور انگور پک گئے اور جو نہی ان کی اترائی کے دن شروع ہوئے۔ یامین
نے اس کام میں خاص دلچسپی لی۔ اخروٹوں کو بوریوں میں اور انگوروں کو ٹوکروں میں بھر کر وہ
انہیں گلگت شہر لے گیا۔ جہاں ان کی فروخت سے اس نے معقول پیسے کمائے۔

میں نے اس سرخ ریشمی کپڑے کو جو یامین میرے لئے لایا تھا دن کی تنہائیوں

میں ہزار بار دیکھا تھا۔ سر سر کرتے ریشم جیسا سکے وجود پر ہاتھ پھیرے تھے۔ اپنے جسم کے گرد لپیٹ کر اپنے آپ کو تاجدار خان کی آنکھوں سے دیکھتے ہوئے خود پر واری صدقے ہوئی تھی۔

جس دن اس کی کٹائی ہوئی، آنگن میں میری سکھیاں اور رشتہ دار نیاں جمع تھیں۔ فراک نما قمیص، شلوار چادر گلے اور بازوؤں کے کفوں پر خوش رنگ دھاگوں سے کڑھائی کی۔ چادر، کوفیٹہ لگایا۔ ٹوپی کونفیس کڑھت سے مزین کیا۔

اکتوبر کا درمیانی ہفتہ شادی کے لئے طے پایا۔ رشتہ داروں کو سدا بھیجا گیا۔ یہ میرے باپ کے گھر کی پہلی شادی تھی۔ عزیزوں نے پندہ (شادی کے لئے نقدی، جنس کیڑا) میں بڑھ چڑھ کر حصہ لیا۔ میری پھوپھی من گندم اور کیڑوں کا جوڑا لائی تھی۔ دونوں چچا دو بھیلوں اور تین بکریوں کے ساتھ آئے تھے۔ خالہ پندرہ سیر چاول، بیس روپے اور پٹھور (خشک خوبانی) کا ٹوکرا لائی۔ بیاہ کی تقریب کا آغاز ہو گیا تھا۔

اندرا ہر مہمانوں کی گہما گہمی تھی۔ تاجدار خان بارات کے ساتھ ہمارے گاؤں پہنچ چکا تھا۔ بارات کش (بارات کے ٹھہرانے کے لئے ایک گھر مخصوص کیا جاتا ہے) میں مقیم تھی۔

آنے والے دنوں کے حسین تصورات نے میرے وجود کو دھنک رنگوں سے سجایا تھا۔ میں یوں چمکتی تھی جس طرح مرغ زریں کے جسم پر حسین رنگی کفن لٹکارے مارتی ہے۔ میرے بھائیوں نے گھر کی دیواروں میں جگہ جگہ روخ (لکڑی کے چراغ) لگا دیئے تھے۔ ان کی تیز بھڑکتی روشنیوں میں عورتوں کی پیشانیوں پر لٹکتے سلسلے (چاندی کا زیور جو ٹوپی کے ساتھ سلاہوا ہوتا ہے) کس قدر چمک رہے تھے۔

رات کا کھانا خمیری روٹی اور گوشت کے شوربے پر مشتمل تھا۔ کھانے کی سینیاں ابھی اٹھائی بھی نہ گئی تھیں کہ باہر ڈوم (ناچنے بجانے والے) لوگوں نے ڈھول کھڑکانے اور

سرنی بجانی شروع کر دی تھی۔ اس آواز نے کويا کھلبلی مچا دی۔ رسم تاؤ کی تیاریاں شروع ہو گئیں۔ آنگن کے ایک کونے میں پڑھل کی لکڑیاں جلا دی گئیں۔ بھڑکتے شعلوں کی روشنی میں رقص و موسیقی کا کھیل شروع ہو گیا۔

بابو ہنستے ہوئے چہرے کے ساتھ دائرے میں آیا۔ اس نے اپنی چھوٹی بہن محبوب النساء اور اس کے شوہر کو رقص کی دعوت دی۔ میری پھوپھی کا عتابی سوٹ، اس کے گلے میں چمکتا مشٹی (گلے کا زیور) کانوں میں ہلکورے کھاتے چاندی کے کسوار ہالے سینے پر سجے طوطے (بروج نما زیور) ان طوطوں سے لٹکتے لوگوں کے ہار، ان ہاروں میں الجھتی پھنستی اس کی دو چوٹیاں، آنکھوں میں گلابی کا جل کے ڈورے، دسمھوں نے مل جل کر اسے کوہ قاف کی پری بنا ڈالا تھا۔

اور میں کھڑکی سے اُسے دیکھتے ہوئے سوچتی تھی کہ خالی خولی حسن سردیوں کی چاندنی راتوں جیسا سو کووار ہوتا ہے۔ بناؤ سنگھارا اور آرائشی چیزیں اسے گرما کی چاندی رات بنا دیتے ہیں جسے دیکھنے اور سراہنے کے لئے ہر کوئی باہر نکلتا ہے۔

میرے پھوپھا چمکدار چوغے پر سرخ کمر بند (پکا) باندھے سر پر تو رکھے رقص کرتے ہوئے جو نہی دائرے میں داخل ہوئے، سیٹیوں اور تالیوں کا وہ شور مچا کہ کان پھننے والی بات ہو گئی تھی۔ لڑکے پھڑکتے گیت گارہے تھے۔ تو امیری پھوپھی کے ہاتھوں پر آ گیا تھا۔ وہ اسے رقص کے انداز میں صحن کے چولہے تک لے گئی۔ اسے اس پر رکھا۔ تین بار اُس پر سوکھا آنا ڈالا پھر واپس ماچتے ہوئے دائرے میں مل گئی۔ اب باقی لوگ باری باری دائرے میں آ کر اپنے کمال دکھا رہے تھے۔

رات ختم ہو رہی تھی۔ پر نہ ساز بجانے والوں نے ہمت ہاری تھی اور نہ ہی لوگوں کی ناگوں نے تھکن کا اظہار کیا تھا۔ قہوے اور نمکین مکھن والی چائے کا دور چل رہا تھا۔ جب کہیں صبح کا ستارہ آسمان کے سینے پر چمکاتے محفل اپنے اختتام پر پہنچی۔

دھوپ اچھی طرح پھیل گئی تھی اُس وقت تلاؤگی کی رسم ادا ہوئی۔ میں ساری رات جاگتی رہی تھی۔ صبح کے قریب آنکھ لگی تو سرئی بجانے والوں نے ایسی ایسی دلکش دھنیں بجائیں کہ فوراً آنکھیں کھول کر اٹھ بیٹھی۔ گھر کا ہر فرد اپنی جگہ ساکت بیٹھایا کھڑا یہ دھن سن رہا تھا۔ پندرہ بیس منٹ تک یہ دھنیں بجیں۔ ان کا مقصد رات بھر کے جاگے ہوئے لوگوں کو تازہ کرنا تھا۔

دو پہر کو تاجدار خان اپنے بھائیوں اور چچاؤں کے ساتھ ہمارے گھر داخل ہوا۔ میں نے اسے نہیں دیکھا میری چھوٹی بہن بتاتی تھی کہ وہ سفید شلوار، ریشمی چمکدار سفید قبا، کا مدار رکھے اور کلاہ میں اتنا خوب رنگ رہا تھا کہ مان نے آگے بڑھ کر اس پر پھونکنیں ماریں کہ وہ نظر بد سے محفوظ رہے۔ رشتہ دار عورتوں نے انہیں اونٹی دری پر بٹھایا اور اشپوری کی رسم شروع ہو گئی۔ لکڑی کی تھالیوں میں پتلے پتلے پھلکے جن پر دیسی گھی پگھلا کر ڈالا گیا تھا ان کے آگے رکھے گئے۔ رواج کے مطابق انہوں نے تین تین نوالے توڑے اور کھائے۔ تاجدار خان پر میدانی علاقوں میں رہنے کا اثر تھا۔ اُس نے اُس پلیٹ میں جو میری بہن لائی تھی پانچ کا نوٹ رکھا تھا۔

”یہ تمہارے لئے ہے“۔ وہ محبت سے اس کی طرف دیکھ کر مسکرایا تھا۔

میری بہن تھالی اور نوٹ اٹھا کر بھاگتی ہوئی آئی اور مجھ سے چمٹ گئی۔ اس کا چہرہ تپ رہا تھا اور بار بار کہے جاتی تھی۔

”گا کی (بہن کو بلا تے وقت) تاجدار گا کو یا مین سے بھی اچھا ہے“۔

دراصل ان دنوں تھالیوں میں پیسے رکھنے کا رواج نہیں تھا۔ تاجدار کی اس حرکت کو سبھوں نے پسندیدگی سے دیکھا تھا اور اسے دریا دل کا نام دیا تھا۔

پورے گاؤں کا ایک ایک فرد کھانے پر مدعو تھا۔ سینیوں میں کوشٹ کا شور بہ اس میں ڈالی گئی خمیری روٹیوں کے ٹکڑے اور بوٹیاں یہ بابو جیسے غریب آدمی کی بیٹی کی بارات کا

کھانا تھا۔ نکاح ہوا۔ تاجدار خان قبول ہے، قبول ہے، قبول ہے، ان الفاظ کی تکراریوں
 ہوئی کہ میرا سر پر پکھیل کر کھولتا ہوا وہ پانی بن گیا جس میں تاجدار خان کے نام کی پتی ڈالی تو
 قبوے کی دم اڑاتی مسحور کن خوشبو نے مجھے پاگل سا کر ڈالا۔

”ہاں ہاں“۔

میرے ہونٹوں نے اونچی آواز میں کہنا چاہا جیسے کسی غیر مری طاقت نے میرے
 ہونٹوں پر اپنا ہاتھ رکھ دیا۔

شاید جذبے شدت پکڑ جائیں تو انسان پر پاگل پن کے دورے سے پڑنے لگتے
 ہیں۔ حواس کی گمشدگی شروع ہو جاتی ہے۔

سرخ جوڑا کیا پہنا، میں چنار کا سرخ پھولوں سے لدا ہوا درخت بن گئی تھی۔ سلسلے
 کی زنجیروں نے میری پیٹائی پر گویا تاج سجا دیا تھا۔ دائیں بائیں سینے پر صدف کے ساتھ
 لوہنگ کے لٹکتے ہاروں کی خوشبو میرے نختوں میں گھستی ہوئی بہت سے پیغام دے رہی تھی۔
 مٹھی کا زیور میرے گلے میں پہناتے ہوئے میری گہری دوست زینب نے کہا تھا۔

”تو خوش قسمت ہے ملکہ جسے چاہا اسے پایا۔“

”اپنا چہرہ دیکھو، لطف النساء بولی۔ پنور کی سبز پری نظر آتی ہو جسے ترکستان کا
 گلنامہ شہزادہ بیابنے آیا ہے۔“

باہر میری بہنوں اور بھائیوں نے اودھم مچا رکھا تھا۔ وہ نال (دہن کے ساتھ
 جانے والے لوگ) میں شامل ہونے کے لئے ضد کر رہے تھے اور مان انہیں ڈانٹتے ہوئے
 کہہ رہی تھی۔

”کم بختو دم لو۔ سارا گھر نال بن جائے گا تو رشتہ دار کیا کہیں گے۔“

میں رونا چاہتی تھی۔ لیکن میرے دل کی زمین خوش رنگ پھولوں سے یوں کھلی
 ہوئی تھی کہ اگر چند لمحوں کے لئے مان باہر اور بہن بھائیوں سے جدا ہونے کے دکھ بھرے

احساس کا کوئی چھینٹا ناں پر گرتا بھی تو پتہ ہی نہ چلتا کہ وہ کہاں گیا ہے؟
 ایک شور مچا تھا۔ رخصتی کا سے آن پہنچا تھا۔ مان روتی ہوئی آنکھوں کے ساتھ اندر
 باہر کے چکر کاٹ رہی تھی۔ باہر سازندوں نے ”چلا ہو“ کی دردناک دھنیں چھیڑ دی تھیں۔
 میری چچیوں، پھوپھی اور دیگر رشتہ دار عورتوں نے یا ماگی (باہل کے گیت) گانے شروع کر
 دیئے تھے۔ اس وقت میری آنکھوں سے آنسو یوں بہے جیسے بکرے کی کٹی گردن سے خون
 بہتا ہے۔ میں پاکی میں بیٹھی جیسے کہاوں نے اٹھایا۔ میری دیکھیاں سہلیاں بہت دور تک
 میرے ساتھ ساتھ چلیں۔

ہولو سے آگے دریا تھا جسے جالو (مقامی کشتی) کے ذریعے پار کیا گیا۔ اس کی
 وادی پھمائی پنیاں کا آخری گاؤں ہے۔ آگے اشکومن کی وادی شروع ہو جاتی ہے۔ دو میل
 کے فاصلے پر چٹو رکھنڈ کا بازار ہے۔

میں ایک ایسے گھر کے سامنے کھڑی تھی جس کے بڑے بڑے دروازوں کو نیلا
 رنگ کیا ہوا تھا۔ میرے ارد گرد بارانی اور نال کے لوگ کھڑے تھے۔ تاجدار خان کے چچا
 نے زور سے آواز لگائی تھی۔

”میری بیٹی ملکہ کے لئے تم گھر والے کیا دان کرتے ہو؟“

اندر سے آواز آئی تھی:

”وادی کے شمال کی سمت اترائی میں دو کھیت اس کے ہیں“۔ تب میں اندر داخل
 ہوئی۔ مجھے اور تاجدار کو اکٹھا بٹھایا گیا۔ لکڑی کی تھالیوں میں اشپری آئی جیسے ہم دونوں نے
 تین تین بار کھایا۔

اس کے بعد تاجدار کی بہن مل (گندم کے آٹے کا نمکین حلوا) پکا کر لائی۔ تاجدار
 خان نے چکھا اور اسے پیسے دیئے پھر میں نے چکھا اور اسے نیگ دیا۔
 ”اچھا گھر ہے“۔ میری بہن نے میرے کانوں میں سرکوشی کی تھی۔

صبح میری پھوپھی نے میرا ٹرنک کھولا۔ تاجدار خان کے بڑے بھائی اور بھادج کو سوٹ دیئے۔ دوسری بھادجوں کو ٹوپیاں اور چادریں۔ چھوٹے بچوں کے لئے خوبانیوں کی گریوں کے ہار اور کانٹے جو میں نے خود بنائے تھے۔ لڑکیوں کے لئے ٹوپیاں بھی کاڑھ کر لائی تھی۔ بچیاں مجھ سے یوں چمٹی ہوئی تھیں جیسے شہد کی مکھیاں چھتے سے۔

شادی کے اس ہنگامے کے ہر لمحے سے میں نے لطف اٹھایا تھا۔ سرشاری محسوس کی تھی۔ مگر وہ لمحے اس کا عروج تھے جب شام ڈھیلے مجھے بڑے کمرے میں لے جایا گیا۔ آگ جلتی تھی۔ کمرے میں خوشگوار سی حدت محسوس ہوتی تھی۔ میرے عزیز واقارب اور اردگرد کے سب لوگ وہاں موجود تھے۔ جلتے چولہے پر تو ادھر اتھا اور مجھے روٹی پکانا تھی۔ ہو با کا شور، گیتوں کی آوازیں، دقتہوں کی برسات، سب میرے اوپر برف باری کی پھوار کی مانند گر رہے تھے۔ میرے بالکل قریب بیٹھا تاجدار خان مجھے شوخ نظروں سے دیکھ رہا تھا۔ نگاہوں کے ایک بار اتفاقاً ٹکراؤ نے مجھے بوکھلا دیا تھا۔ یہ بوکھلاہٹ مزید بڑھ گئی جب اس نے میری چادر میری پشت پر سے کھینچ کر میرا گھونٹ چھوٹا کرتے ہوئے کہا۔

”جانم روٹی ایسی پکنی چاہیے کہ آج تک کسی کی دلہن نے نہ پکائی ہو۔ اسکی اس بات نے مجمع کو کوپا پھلجوری بنا دیا تھا۔

سسرالی لڑکیوں نے میرے بازوؤں کو بہانے بہانے سے کھینچا تا کہ روٹی خراب ہو جائے۔ میں نے اڑتے حواس ٹھیک کئے اور کمال ہوشیاری سے اُن کی کوششوں کو ناکام بنا دیا۔ دونوں بازوؤں کو دونوں گھٹنوں میں سمیٹتے ہوئے میں نے روٹی آہستہ آہستہ بنائی، دوے پر جب ڈالی تو اس کی وضع قطع بہت اچھی تھی۔ میرے رشتہ داروں نے تالیاں بجائیں۔

اب تاجدار خان کی باری تھی۔ اسے روٹی کو پلانا دینا تھا۔ پلٹتے وقت روٹی اگر ٹوٹ

جاتی تو کو یا اس بازی میں یہ اس کی ہارتھی ایک عورت کے ہاتھوں ہار۔

اس نے سب پر طائرانہ نظر ڈالی۔ ہنسا اور بولا۔

”دلہن مجھے بہت پسند ہے۔ لیکن زندگی میں میں نے ہارنے سے ہمیشہ نفرت کی

ہے۔ بے شک یہ ہارملکہ جیسی خوب رو دلہن کے ہاتھوں مذاق میں ہی کیوں نہ ہو۔“

اور اس نے برق رفتاری سے مہارت کے ساتھ روٹی کو پلٹا دیا۔ پھر وہاں تاجدار

خان کے نام کا وہ شور مچا کہ یوں لگتا تھا کمرہ اڑ جائے گا۔

اس شب کے پہلے پہر تاجدار خان کی بھانجی مجھے جس کمرے میں لے کر گئی وہ

اگرچہ تھا تو چھوٹا سا پر صاف ستھرا تھا۔ چھت اور فرش لکڑی کے تھے۔ فرش پر دری اور دری پر

مونا گدا بچھا تھا۔ لائین کا شیشہ اتنا صاف تھا کہ اُس نے اندر کی روشنی کو دو چند کر دیا تھا۔

کھونٹیوں پر تاجدار کے کپڑے لٹک رہے تھے۔

میں نے نمکین چائے کا پیالہ پیا۔ رضائی کو اپنے گھٹنوں پر اچھی طرح پھیلا یا اور

آنکھیں بند کر لیں۔

تاجدار خان جب کمرے میں آیا۔ میں نے باہر قہقہوں کی آوازیں سنی تھیں۔ یہ

یقیناً اس کی بھانجی اور گاؤں کی شوخ و شریر عورتیں تھیں۔

تاجدار خان میرے پاس بیٹھا۔ اس نے گھٹنوں میں دیا میرا سر اٹھایا اور بولا

”تمہارا گھونگھٹ تو میں یا سین کی کسی وادی میں اٹھانا چاہتا تھا پر رسم و رواج کے ہاتھوں تھوڑا

سامجہ ہو گیا ہوں۔“

میں نے بند آنکھیں کھولیں۔ اس کی آنکھوں میں میرے لئے محبت کا سمندر تھا۔

جذبوں کی تڑپ تھی۔ بے اختیار میرا سر اس کے شانے سے جا لگا تھا۔ روایتی لڑکیوں کی طرح

شرمانے دسکڑنے نہ نہ کرنے کو میرے اندر نے پسند نہیں کیا تھا۔ وہ ساری رات اس نے

مجھے اپنے سینے سے لگا کر ان کہانیوں کو سنانے میں گزاری تھی جو اس نے ان سالوں میں

میرے متعلق سنی اور فرض کی تھیں۔

میں نال والوں کے ساتھ واپس اپنے میکے نہیں آئی۔ تیسرے دن ایک صحت مند پولو کھیلنے والا گھوڑا باہر خوبانی کے بیڑ کے ساتھ بندھ گیا۔ تاجدار نے مجھے اونٹی پا جامہ، اونٹی ٹوپی اور گرم سوٹ پہننے کو دیا جو وہ نیچے سے لایا تھا اور اس کے بکس میں بند تھا۔ اس نے خود بھی گرم کپڑے پہنے۔ بندوق کو صاف کیا۔ کارتوس کی بیچی کمر میں ڈالی۔ ضروریات کی سب چیزیں ایک بڑے تھیلے میں رکھیں۔

ہم یاسین جانے کے لئے تیار تھے۔

گھوڑے پر پہلے میں بیٹھی پھر وہ۔ اس کی بھادجیں ٹکر ٹکر میری صورت دیکھتی تھیں۔ شاید میرے نصیب پر رشک کرتی تھیں۔ بھائی بھی پاس کھڑے تھے۔ کسی میں اتنی جرات نہیں تھی کہ اسے کوئی بات کہہ سکے۔ وادی سے باہر آنے کے بعد تاجدار خان نے مجھ سے پوچھا تھا۔

”ملکہ تمہیں یہ سب کیسا لگ رہا ہے؟“

میں نے بازو اس کی کمر کے گرد پھیلا کر اس کی پشت سے ٹکاتے ہوئے کہا تھا

”میرے خوابوں کو تعبیر مل رہی ہے۔“

چمکتا سورج ہمارے سر پر تھا۔ کئی ہواؤں میں تیزی تھی۔ گھوڑا سر پٹ بھاگے جاتا تھا۔ وادیاں گزر رہی تھیں اور میں اس کی پشت سے سر ٹکائے اپنے مقدر پر رشک کر رہی تھی۔ تاجدار میری کہانیوں کے ہیرو جیسا تھا۔

یاسین کے لئے گا بوج اور کوپس سے جانے کی بجائے اس نے شارٹ کٹ راستہ اختیار کیا۔ ہواؤں کے دوش پر اڑتے ہوئے اس نے مجھے بتایا کہ وہ سب سے پہلے یاسین میں کوہر امان کے مزار پر اپنی عقیدتوں کے پھول چڑھائے گا۔

شام کے وقت ہم نے ایک چھوٹی سی وادی میں پڑاؤ کیا۔ تاجدار خان گھوڑے

سے چھلانگ مار کر اتر اگرمیری ٹانگیں شکل تھیں۔ میں نے اس کی طرف بے بسی سے دیکھا۔ اس نے میری مشکل کو سمجھا۔ اپنے بازو بڑھائے۔ میں اس کے بازوؤں میں سا کر اتری مگر میرے قدموں نے زمین پکڑنے سے انکار کر دیا۔

”مجھے چھوڑنا مت“ میں چلائی۔

وہ ہنسا اور اس نے کہا

”ملکہ بھلا تمہیں چھوڑنے کو تھوڑی پکڑا ہے میں نے۔“

دیر تک وہ مجھے اپنے آپ سے لگائے کھڑا رہا۔ جب پیروں کی سنسناہٹ کم ہوئی تب اسنے مجھے چھوڑ کر گھوڑے کا رخ کیا۔

یہ چھوٹا سا گھر تھا جہاں ہم نے رات گزاری۔ مخلص اور مہمان نواز لوگ تھے۔ جنہوں نے ہمیں سفر کے لئے انڈے ابل کر دیئے اور تھر موس کو چائے سے بھر دیا۔ علی الصبح ہم نے سفر کا آغاز کیا۔ اور جب سورج نصف النہار پر تھا۔ ہم یاسین میں گوہرامان کے مزار پر کھڑے تھے۔

گھگت اور یاسین کا راجہ گوہرامان جس کی دہشت سے کبھی زمین کا نمٹی تھی۔ مٹی کا ڈھیر بنا پڑا تھا۔ مزار کے ارد گرد دیوار کے درختوں کا ایک جنگل سا پھیلا ہوا تھا۔ قبرستان یوں تو ہوتے ہی ویران ہیں۔ پر یہاں اداسی اور ویرانی دو چند تھی۔ درختوں کے پتے اپنے اپنے ٹھکانوں سے بے گھر ہو رہے تھے۔ آسمان شندھوڑھیل کے پانیوں جیسا نیلا اور شفاف تھا۔ مزار کے اطراف میں لگے ہوئے پتھروں میں ٹوٹ پھوٹ ہو رہی تھی۔ بیشتر اپنی جگہ سے سرک کر دور نزدیک پڑے تھے۔ مزار کے چاروں کھونٹ گڑی لمبی باریک لکڑیوں پر زائین کے رد مال ہوا سے پھڑ پھڑا رہے تھے۔

میں نے فاتحہ پڑھی۔ تھیلے میں سے سرخ رد مال نکالا اور اسے لکڑی کے ساتھ ٹانگ دیا۔ تاجدار خان کی فاتحہ خوانی بڑی لمبی تھی۔ بہت کچھ پڑھنے کے بعد جب وہ اس جگہ

آیا جہاں دھوپ کے رخ پر میں بیٹھی فضا کو دیکھتی اور دھوپ میں اپنے جسم کو پگھلا رہی تھی جو مکھن کے بیڑے کی مانند ٹھنڈا اور ماش کے آنے کی طرح اکڑا ہوا تھا۔

تاجدار نے میرے پاس بیٹھتے ہوئے پوچھا تھا۔

رہو گورامان کے بارے میں کیا جانتی ہو؟

مجھے ہنسی آگئی۔ میں نے اس کی طرف محبت بھری نظروں سے دیکھا تھا۔

”یہ تم ہمہ وقت میرا امتحان لیتے رہتے ہو۔ میں رہو غازی کو ہر امان کے بارے

میں بہر حال تم سے زیادہ جانتی ہوں۔“

”خوب! اب اس کے ہنسنے کی باری تھی۔ وہ ہنسا پھیپھڑوں کی پوری قوت سے

اس کے قبضے اس ویران فضا میں بہت دور تک کوئے۔ وہ میری بات سے محفوظ ہوا تھا۔

میں نے تھیلے سے چھوٹھی نکالی۔ انڈے چھیلے۔ انہیں چھوٹے سے کپڑے پر رکھا

اور تھرموس کا ڈھکن کھولتے ہوئے اس کی طرف دیکھا اور کہا۔

”پہلی بات تو یہ کہ وہ صاحب سیف و قلم تھا۔ چائے پیالی میں انڈے لیتے ہوئے

بات کو جاری رکھا

دوسری بات ایسا دلیر ایسا بہادر ایسا جیالا اور شہ زور تھا کہ سکھوں اور ڈوگروں کو

نتھ ڈال دی تھی۔ اس کی ہیبت کی دھاک اس درجہ تھی کہ ڈوگرہ عورتیں اپنے زوتے ہوئے

بچوں کو اس کا نام لے کر چپ کر داتی تھیں۔ اسلام کا سچا داعی جس نے ایک سو سال قبل اس

چھوٹے سے خطے کو بیرونی دشمنوں سے محفوظ کر کے ایک چھوٹے سے پاکستان کی بنیاد رکھی

تھی۔“

تاجدار خان گنگ بیٹھا میری صورت دیکھتا تھا۔

اونی تھیلے میں سے گھر سے لائی ہوئی چھوٹھینڈکالٹے ہوئے میں زیر لب مسکراتی

تھی۔ اس نے جب چائے کی پیالی اٹھائی تو کہا۔

”مجھے تم پر فخر ہے۔ سچ تو یہ ہے کہ تم نے دریا کو کوزے میں بند کر دیا ہے۔ راجہ کو ہر امان کی شخصیت پر اس سے بہتر الفاظ میں خراج پیش ہی نہیں کیا جاسکتا۔“

اور جب شام کے سائے ڈھل رہے تھے۔ میں وادی یاسین کے مرکزی گاؤں تھو داس میں کھڑی تھی۔ تقریباً ڈیڑھ میل چوڑی اور چار میل لمبی یہ وادی زمانوں سے میرے حواسوں پر سوار تھی۔ قلعہ ڈورکھن اب خستہ حالت میں ہے۔ اس کی سیر کرتے ہوئے میرے تصورات اور حقائق میں تضادم ہوا تھا۔ جو تصویریں میرے ذہن نے سن کر تراشی تھیں وہ یکسر فرق تھیں۔ اس کی بھول بھلیوں میں میں نے ایک پل کے لئے بھی تاجدار خان کا ہاتھ نہیں چھوڑا تھا۔ مجھے یونہی وہم ہونے لگا تھا کہ کہیں میرا اس رات کا خواب سچا نہ ہو جائے۔

پولو گراؤنڈ اور ڈپنسری کے اوپر سے ہوتے ہوئے ہم اس گھر میں آگئے جہاں میری رشتے کی پھوپھی رہتی تھی۔

وادی یاسین دفاعی اعتبار سے وادی اشکومن کی طرح خصوصی اہمیت کی حامل ہے۔ اس کے شمال اور شمال مشرق میں سطح مرتفع پامیر، روہی ترکستان اور واخان کا علاقہ، مشرق میں اشکومن، آگے نکل کر چینی ترکستان، جنوب میں گلگت اور مغرب میں چترال واقع ہے۔

یہ بہت خوبصورت شام تھی۔ میری زندگی کی چند حسین شاموں میں سے ایک حسن اور راگ و رنگ سے لدی پھندی شام، جب وادی کے کئی لوگ ہم سے ملنے آئے تھے۔ بیٹھک کے درمیانی حصے میں عین گنبد کے نیچے آگ جل رہی تھی اور ارد گرد ہم سب بیٹھے تھے۔ اس ادیبز عمر آدمی نے جو درکوت ڈڑے کی کسی وادی کا رہنے والا تھا جس کی مادری زبان پرانی فارسی تھی۔ اُسے کس مہارت سے ستار بجالا تھا۔ اس کی پرسوز آواز فارسی جیسی شیریں زبان کا گیت اور ستار کی دلنواز دھنیں۔

میں تھکی ہوئی تھی۔ پر وہ گیت اور ساز میری تھکاوٹ کے لئے نکور جیسے ثابت

ہوئے تھے۔ یاسین کی مقامی زبان بلتیم اور کھوار ہے۔ ویسے فارسی بھی بولی اور سمجھی جاتی ہے۔ یہاں کے لوگ موسیقی سے خصوصی شغف رکھتے ہیں۔ شام کے وقت تقریباً ہر گھر سے ستار کی دلنواز دھنیں سنائی دیتی ہیں۔ ساری شام گیتوں کی نذر ہوئی تھی۔ نہ سنانے والا تھا اور نہ سننے والوں کی تفتنگی مٹی تھی۔

سندھی کا گاؤں یاسین سے صرف دو تین میل اوپر شمال کی طرف ہے۔ قلعہ موڈوری دیکھنے کے لئے ہم دونوں اس پہاڑی ٹیکرے پر کھڑے تھے جہاں قلعے کے آثار ملتے ہیں۔

”مسلمان قوم ہمیشہ اپنوں کی غداری سے تباہ ہوئی“۔

تاجدار خان کی نظریں دو رکھنڈرات میں گھسن گھیریاں کاٹ رہی تھیں۔ موڈوری

کی لرزہ خیز داستان جائے عبرت ہے۔

اس کی آواز کہیں دور سے آ رہی تھی۔

راجہ کو ہر امان کے مرنے کی دیر تھی کہ نگر کے راجہ نے ڈوگروں کو گلگت پر حملے کی دعوت دے دی۔ انہوں نے گلگت کو فتح کیا تو یاسین پر نظریں جم گئیں۔ یاسین کے جیالوں نے سندھی میں قلعہ موڈوری تعمیر کیا۔ تمام لوگ اس میں قلعہ بند ہو گئے۔ آنے جانے کے لئے یہ طے ہوا تھا کہ رات کے وقت جس کی ٹوپی پر پھول ہو گا وہی قلعے میں داخل ہو سکے گا۔ یہ راز بھی ڈوگرہ فوج کو پینال کی راجہ فیملی کے ایک شخص ار سلا خان کی غداری کے ہاتھوں پہنچا۔ راتوں رات ڈوگرہ سپاہی ٹوپیوں پر پھولوں کے ساتھی قلعے میں داخل ہو گئے۔ بڑی خوفناک جنگ ہوئی۔ پانچ ہزار یاسینی شہد ہوئے۔ بے شمار عورتوں کو ڈوگرے اور سکھ اپنے ساتھ لے گئے۔ حاملہ عورتوں اور بچوں پر اس قدر ظلم و ستم ہوئے کہ ہلا کو خان کی یاد تازہ ہو گئی۔

”اے میرے رب۔ نیلے چمکتے آسمان کے نیچے تاجدار خان نے اپنی آنکھیں

بند کر کے دونوں ہاتھ دعائیں انداز میں اٹھاتے ہوئے کہا تھا۔

”میرے ملک کو سازشیں و خدایوں اور دشمنوں سے اپنی پناہ میں رکھنا“۔

۴۵۷۵ میٹر بلند درکوت درے پر پہنچ کر مجھے اپنا اور یامین کا بچپن یاد آیا تھا۔ جب وہ اپنے سبق کو گھونٹا لگا کر یاد کیا کرتا۔ دو پہاڑوں کے درمیان بننے والے تنگ راستے کو درہ کہتے ہیں۔ درکوت، تھوٹی اور شندھو روادی یاسین کے درے ہیں جہاں سے واخان نیاں خون اور چترال کو راستے نکلتے ہیں۔

میں آج اسی درکوت درے کے وہاں پر کھڑی تھی تھوڑی دیر پہلے میں نے اس جگہ کو بھی دیکھا تھا جہاں وہ انگریزی سیاح جارج ہائی ورڈ قتل ہوا تھا۔

بیچارہ ہائی ورڈ ایک عظیم انسان کیسے منفی سیاست کی بھیجٹ چڑھا۔

درکوت میں ہی وہ گرم چشمہ بھی دیکھا۔ جس کے گرم پانی میں انڈیا لینے کے لئے صرف ڈیڑھ دو منٹ لیتا ہے۔ بھاپ اڑاتے اس چشمے کے کنارے بیٹھ کر تاجدار خان نے مجھے شہری انداز کی چائے بنا سکھائی۔ انڈے کھائے اور چائے پیتے فضا کے سناٹے کو اپنی رگوں میں اُتارتے ہوئے دفعتاً تاجدار نے مجھ سے پوچھا۔

”جانتی ہو شہروں میں شادی کے بعد جب نوبیا ہتا جوڑے ایسے سیر سپاٹوں کے لئے نکلیں تو کیا کہا جاتا ہے۔“

میں ہنس پڑی۔ اس کی طرف دیکھتے ہوئے میں نے قبوے کا آٹری گھونٹ حلق سے اتارا اور بولی ”میرے جسم کا ہر مویا مین کا شکر گزار ہے کہ اس نے مجھے ہر موضوع پر کتابیں بھیج کر میرے ذہن کو وسعت اور کشادگی دی۔“

”تاجدار خان ہم اپنا ہی مون منار ہے ہیں۔“

اس نے مجھے اپنی ہانوں میں سمیٹ لیا تھا۔

”سچ تو یہ ہے بابا تم کسی سقراط بقراط سے کم نہیں ہو۔“

مازہ کے اس چشمے کو دیکھنے کے لئے میں نے تاجدارخان سے خود فرمائش کی تھی۔ جس کا رنگ خون سے ملتا جلتا ہے۔ لیکن وہاں پہنچ کر بڑی دہشت طاری ہوئی۔ بڑا ڈر وانا ماحول تھا۔ یوں لگتا تھا جیسے کہیں مار دھاڑ ہو گئی ہے اور انسانی خون یوں فراوانی سے بہنے لگا ہے۔ ہم لوگ زیادہ دیر نہیں وہاں ٹھہرے۔

گھر سے نکلے کتنے دن ہو گئے تھے میں نے انگلیوں پر گئے۔ ”اب واپسی ہونی چاہیے“۔ پر جان شدہ ورجھیل دیکھے بغیر نہیں۔“

تاجدارخان نے میرے سنہرے بالوں کی لٹوں کو سنوارتے ہوئے کہا تھا۔ سات آٹھ میل لمبی پانچ میل سے زیادہ چوڑی یہ خوبصورت ترین جھیل چترال اور گلگت کی سرحد کے قریب چاروں طرف پہاڑوں سے گھری آنے والوں کو اپنے حسن کے سحر سے مسحور کرتی ہے۔ اس کے کنارے پر برطانوی دور کا تعمیر شدہ ریسٹ ہاؤس بہت اچھی حالت میں ہے۔ ہم لوگ اس میں ٹھہرے۔ دن چڑھتا اور ہماری کشتی نیلگوں سطح پر تیرنے لگتی۔ اس کا پانی بیٹھا نکھر ہوا اور آئینے جیسا شفاف ہے۔ تہہ میں کون کون سے جانور ہیں؟ سب دکھائی دیتے ہیں۔ یہاں ٹراؤٹ مچھلیاں دل بھر کر کھائیں۔ تاجدار نے مارخور کا شکار کیا اس کے گوشت کو ریسٹ ہاؤس کے عملے نے ضیافت کے طور پر اڑایا۔

”کاش اس جھیل سے نہریں نکالیں جائیں۔ یہ چترال اور گلگت کے علاقوں کی خوشحالی کی ضامن بن سکتی ہیں“۔ تاجدارخان نے کہا تھا۔

ہم پورے بیس دن بعد لوٹے تھے۔ سنگل میں اپنے گھر جہاں بابو یا مین اور مان تھے۔ چھوٹے بہن بھائی تھے۔ جنہوں نے مسرتوں کے ساتھ ہمارا استقبال کیا تھا۔ ہمیں خوش دیکھ کر نہال ہوئے تھے۔ پندرہ دن ان کے پاس رہنے کے بعد میں کراچی آ گئی تھی۔ جہاں تاجدارخان نوکری کرتا تھا۔ پڑھتا تھا۔ محنت مزدوری کرتا تھا۔ جہاں اس کے شب و روز کلبو کے قتل کی طرح تھے۔

سلمیٰ اعوان نے رضائی پرے پھینکی اور اٹھ کر بیٹھ گئی۔ ملکہ کی گفتگو کا سحر ایسا تھا جس نے مجھے جکڑ لیا تھا۔ آپ بیٹی میں اتنی دلکشی اور حسن تھا کہ ذہن اسی زمان و مکان میں قید ہو گیا تھا۔ انداز بیان کسی کامیاب داستان کو جیسا تھا کہ میں کہیں پیچھے چھپ گئی تھی۔

سچی بات یہ بھی تھی کہ اس کہانی میں مجھے اپنے وجود کا احساس دلانا کچھ ایسا لگا تھا جیسے لذیذ کباب کھاتے کھاتے اچانک ہڈی آجائے یا کسی سنجیدہ سی محفل میں کسی فرد کی خواہ خواہ ہی مداخلت پر کہا جائے۔ ”پرے ہٹ تو کیجئے یہاں ایں“۔ (یعنی تم کیا سچ میں فضول حرکتیں کرتے ہو)

لیکن کراچی پہنچ کر ملکہ کو جوئل اسٹاپ لگا اس نے مجھے تشویش میں مبتلا کر دیا تھا۔ میں نے رضائی پرے پھینکی اور اٹھ بیٹھی۔ باہر ٹھنڈی ہوائیں دف بجاتی پھرتی تھیں۔

”آگے چلیں ما۔“

تب سے اب تک کی زندگی میں تو بہت سے نشیب و فراز آئے ہوں گے۔ کچھ کہیں کچھ بتائیں۔“

فراز کہاں؟ نشیب ہی نشیب تھے۔ تاجدار خان بہت بڑا فراڈ ثابت ہوا۔ ڈیڑھ سال بعد ہی کوہ میں پانچ ماہ کا بچہ دے کر فرار ہو گیا۔

مجھے یوں محسوس ہوا جیسے دف بجاتی بج ہوائیں دروازہ توڑ کر اندر آ گئی ہیں اور سارے میں انسانی حیات کو سن کر دینے والے عمل جاری ہو گیا ہے۔ میرے اوپر دورے کی سی کیفیت طاری تھی۔

”کیا ہوا تھا؟“ میرا ہاتھ میرے سینے پر تھا۔

روڈ ایکسپڈنٹ میں اس نے موقع پر ہی دم توڑ دیا تھا۔ کچھ کہنے سننے کی مہلت ہی نہ دی۔ چھٹی گھبر و جوانی کو نمون مٹی تلے دبا کر مجھے سمجھ نہیں آتی تھی کہ میں کیسے زندہ ہوں؟ وادی سنگل کی خاموشی میں ڈوبی ہوئی وہ رات میرے لیے بڑی ہنگامہ خیز تھی۔

میرے ذہن میں اتھل پتھل تھی۔ ایک نلک میں کھڑکی کے راستے باہر تارکیوں کو دیکھتے ہوئے سوچ رہی تھی۔ اس اتنی خوبصورت کہانی کا انجام اتنا المناک کیوں ہے؟ پیدا کرنے والا بھی کبھی کبھی اذیتوں کی عنایت میں لذت محسوس کرنے لگتا ہے۔

پھر میں نے اس خوبصورت چہرے کو بار بار دیکھا دیہ جاننے کے لئے کہ سفر کیسے کٹا؟ پہاڑوں کی بیٹی تھی۔ پہاڑوں جتنا حوصلہ کر لیا۔ اس کے ساتھ گزرے ہوئے پانچ سو اڑتالیس دن رواں دواں ماہ و سال پر پھیلا دیئے۔ جس دن کوچا ہتی منہ میں رکھی چیونٹوں کی طرح کھینچ کر لمبا کئے جاتی۔

یامین میرے پاس تھا۔ دو کمروں کا چھوٹا سا گھر۔ ہر روز کمرہ اسی انداز میں سجاتی جو اُسے پسند تھا۔ شام کو اپنا کھانا اٹھا کر اپنے کمرے میں لے آتی۔ خود کلامی کی عادت میرے اندر یہیں سے پروان چڑھی۔ میں بالکل ایسے ہی باتیں کرتی جیسے وہ میرے سامنے بیٹھا ہو۔ دن بھر کی کارگزاری کی ایک ایک تفصیل دہینے کی شرارتوں کا ذکر اڑوس پڑوس کی باتیں۔ سب کچھ کہہ دینے کے بعد آنکھیں موند کر سو جاتی۔ بس تو پونہی اتنی عمر گزر گئی اور باقی بھی گزر جائے گی۔

ہاں مانی تنگی کا کبھی احساس نہیں ہوا۔ پہلے یامین نے سنبھالا دیا۔ بیٹا بڑا ہوا تو میں نے سلائی کڑھائی کا کام سیکھا اور سکول چلایا۔ بہت پیسہ کمایا۔ بیٹا ہارٹ سرجری میں سپیشلائزیشن کے لئے باہر گیا تو میں یہاں آئی ہوں۔ دیکھو مستقل ڈیرے ڈالتی ہوں یا واپس چلی جاتی ہوں۔

”اور یامین“ میں نے پوچھا۔

”رجیم یارخان کا ڈپٹی کمشنر ہے آج کل۔“

میں نے رضائی میں منہ دے کر آنکھیں موند لی تھیں۔ مگر میں جانتی تھی مجھے نیند
نہیں آئے گی۔ میرا ہر موسم اپنا احتجاج بنا ہوا تھا۔

☆☆☆

ہنزہ

مصری بانو سے ملنا۔ ہنزائی بڑھوں سے ذرا ٹوٹو میں

الت اور بلنت

علی مدد اور ہنزہ ان دو ناموں سے میرے کان پہلی بار ۱۹۵۸ء کی اس ٹھنڈی شب کو آشنا ہوئے تھے۔ جب میرے ماموں علی حسن غضنفر نے بڑے کمرے میں رضائیوں اور کبلوں میں لپٹے افراد خانہ کے درمیان ان خوبانیوں کو تقسیم کیا تھا جن کی اندرونی گنگھلی نکال کر انہیں چوڑا کر کے درمیان میں بادام کی گری رکھنے اور اس پر ایک اور خوبانی کی تہہ جمانے کے بعد انہیں خشک کیا گیا تھا۔

یہ تحفہ اُن کا بے حد وفادار ملازم علی مدد ہنزہ سے لایا تھا جسے وہ رخصت پر نیچے آتے ہوئے اپنے ساتھ لے آئے تھے اور اب اہل خانہ کو بھی علی مدد اور اس کے آبائی گاؤں ہنزہ کے بارے میں بتا رہے تھے۔ پہاڑوں، جھرنوں، گلشروں اور لوگوں کی ایسی پرتخیر باتیں تھیں کہ کسی الف لیوی داستان کا گمان گزرتا تھا۔

اب بھلا یہ کیسے ممکن تھا کہ میں اتنا قریب آ کر اس وادی کو دیکھنے نہ جاتی جس کے بارے میں اس شب سنتے سنتے میں نے اس کے بے شمار تصوراتی خاکے اور شکلیں بنا ڈالی تھیں۔ وہ شکلیں وہ خاکے کہیں میرے لاشعور میں محفوظ تھے۔

مجھے بچوں کی ہڑک اٹھی تھی۔ انجانے دوسوں اور اندیشوں نے میرے دل کو بوٹیوں میں کانٹے کی کوشش بھی کی تھی۔ پر میں نے سب کچھ اللہ کے توکل پر چھوڑتے ہوئے اپنے آپ سے کہا تھا۔

”ہنزہ تو ہر صورت جانا ہی ہے۔“

لیکن پریشانی یہ تھی کہ ہنزہ میں کوئی واقف فیملی نہ تھی اور تنہا کسی ہوٹل میں رات گزارنا کو کیا اپنے آپ کو آزمائش میں ڈالنے والی بات تھی۔ پر یہ بھی تو تھا کہ گزشتہ ہفتہ بھر سے میں ہر روز اپنے آپ کو نئے نئے تجربے میں سے گزار رہی تھی۔

”یہ تجربہ بھی سہی۔ میں نے دل کو تسلی دی۔ خدا سب الاسباب ہے۔“

ہنزہ جانے کے لئے اڈے پر پہنچی تو ایک عمر رسید ڈرائیور کو اپنی نئی نوپلی گاڑی کا شیشہ صاف کرتے ہوئے پایا۔ صفائی کچھ اس دلار سے ہو رہی تھی جس دلار سے ماں اپنے بچے کو چمکاتی دمکاتی ہے۔ میرے استفسار پر کہ ہنزہ جانا ہے اس نے ہاتھ روک کر مجھے دیکھا اور پوچھا۔

”اکیلی ہیں کیا؟“

میں نے جواب میں ”ہاں“ کہا تھا۔

”میں دراصل ایک ہوٹل والے کا سامان لے جا رہا ہوں۔ جگہ تو ہے مگر گاڑی اس نے بک کی ہوئی ہے۔“

”جگہ ہتو مجھے بٹھالینے میں کیا ہرج ہے۔“

”کوئی ہرج نہیں ہم آپ کو لے چلیں گے۔ عقب سے ایک نجیف سی آواز

میرے کانوں میں پڑی۔ میں فی الفور گھومی اور دیکھا۔ ساتھ ستر کے ہیر پھیر میں جو مرد مجھے نظر آیا تھا وہ قامت اور صحت کے اعتبار سے قابل رشک تھا۔

میں نے فی الفور شکریہ ادا کیا۔ مگر کچھ دیر بعد مجھے احساس ہوا کہ کو دونوں کے

ساتھ قبر میں پاؤں لٹکانے والی صورت حال تو ہرگز نہیں ہے۔ ویسے کناروں پر ضرور بیٹھے ہیں کہیں ایسا نہ ہوا اپنے ساتھ میرا بھی پٹوہ کر دیں۔ میرے شعور کے کسی گوشے میں یہ بات برسوں سے گڑھی ہوئی تھی کہ سفر ہمیشہ زیادہ لوگوں کی ہمراہی میں کرنا چاہیے۔ بسا اوقات کوئی

اللہ کا نیک بندہ بہت سے اوروں کی بھی سلامتی کا ضامن بن جاتا ہے۔
مجھے اپنے اس خدشے کے بھونڈے پن کا احساس بہت جلد ہو گیا۔
”بھلا میں نے زندگی اور سلامتی کا کوئی پتہ لکھوایا ہوا ہے۔“

بہر حال دو بوڑھوں کی ہمراہی میں سفر شروع ہوا۔ یہ بوڑھے ایسے باتوئی وایسے
چرب زبان ایسے گاڑی کہ ہنزہ تک ان کی زبانیں تالو سے نہ لگیں۔ ہر مقام اور ہر بستی کی
نشان دہی کرتے گئے۔ جنیال کے بارے میں بتایا کہ بیشتر آبادی ہنزہ کے لوگوں کی ہے۔
لوگ پہلے زمین نہیں خریدتے تھے۔ اب کال پڑ گیا ہے۔ پختہ نئی صد فوجی ہیں۔
دینور کی درختوں سے گھری وادی گزر گئی۔ سلطان آباد بھی خالص ہنزہ والوں کی
بستی ہے۔ یہاں سے آگے بھر پہاڑ شروع ہوئے۔ سبزہ ختم تھا۔ دریائے ہنزہ چھوٹی سی مانی
کی صورت میں بہ رہا تھا۔ شاہرہ ریشم کی کشادگی اور پختگی نے راستے کی دشوار گزاری کو نسبتاً
بہت کم کر دیا ہے۔ دریا پار پرانی سڑک کچھ یوں نظر آتی تھی جیسے پہاڑوں کے جگر کو تیز دھار کا
کوئی آلہ ایک سیدھ میں چیرتا ہوا چلا گیا ہو۔

رجیم آباد میں انہوں نے گاڑی روکی اور مجھے علی شاہ کا کس کی مشہور خوبانیاں
کھلائیں۔ ایسی لذیذ اور ذائقہ دار کمنہ میں رکھو اور گھلتی ہوئی پل میں عین حلق سے نیچے۔
رجیم آباد اور گلگت کے درمیان چوبیس میل کا فاصلہ ہے۔ ایک چھوٹا سا ہوٹل
جہاں کھانے اور چائے کا انتظام ہے۔ تمام گاڑیاں یہاں آ کر چائے پانی کے لئے رکتی
ہیں۔ وہ دونوں تو چائے پینے بیٹھ گئے ہیں میں ادھر ادھر گھومنے نکل پڑی۔ خوبانیاں درختوں
کے نیچے یوں بکھری پڑی تھیں جیسے کسی بچی کا پیارا ساموتیوں کا ہار ٹوٹ کر بکھر گیا ہو۔ سڑک
پارچشمے کا پانی شور مچاتا شوخ گیت گاتا چھوٹی سی ندی میں بہ رہا تھا۔ ٹھنڈا میٹھا پانی جسے پی
کر فرحت اور تازگی کا احساس ملا۔

رجیم آباد کی زمین میر آف ہنزہ کی جائیداد ہے۔ سڑک کے ساتھ چند گھر تھے۔

میں جس گھر میں داخل ہوئی وہ گری خان اور مصری بانو کا تھا۔

کشادہ آنگن میں خوبانیوں اور سیب کے پیڑوں تلے بیٹھی مصری بانو بچے کو پنگھوڑے میں سلارہی تھی۔ اخروٹ کی قیمتی لکڑی سے بنا ہوا یہ پنگھوڑا عجب ساخت کا تھا۔ باہر مردکھیتوں میں گندم کے گٹھے کٹھے کر رہے تھے۔ گواچی کی پہاڑیوں پر جمی برف نالوں کی صورت میں بہتی دکھائی دیتی تھی۔ دریائے ہنزہ کا پاٹ یہاں بہت چوڑا تھا۔ وادی چھلت دریا کے پار تھی۔ عظیم الشان راکا پوشی پہاڑ کی خوبصورت اور پر وقار بلند چوٹی کا منظر یہاں سے نظر آتا ہے۔

خضر آباد میں پہاڑ ایسے لگے جیسے شیش محل کی دیواریں ہوں۔ سکندر پل سے آگے دریا کے دائیں طرف نگر اور بائیں طرف ہنزہ ہے۔ سکندر آباد کے عین اوپر راکا پوشی دنیا کی آٹھویں بڑی چوٹی ۷۷۸۸ میٹر بلند برف سے ڈھکی مسکراتی تھی۔ سکندر آباد کی زمین کیا تھی؟ آرٹ بکھرا پڑا تھا۔ گندم کی سنہری فصلیں، سبزے کے قالین، چھوٹے چھوٹے کھیت، دشاہ بلوط کے جھنڈ اور ان میں گھر چھوٹے چھوٹے مکان۔

اردگرد کے نظاروں سے مخطوط ہونے کے ساتھ ساتھ میں ان دونوں بوڑھوں سے بھی باتیں کئے جاتی تھی جب دفعتاً ایک نے پوچھا۔

”عمر کتنی ہوگی آپ؟“

یہ سوال بڑا تیکھا اور چھینے والا ہے کہ کوئی بھی خاتون خواہ وہ سچ کوئی کی کتنی بڑی دعویٰ دار کیوں نہ ہو اس سلسلے میں ضرور ڈمڈمی مار جاتی ہے۔ چار پانچ سال کا ہیرا پھیر تو میرے جیسی بھی سدا ہی کرتی ہے پر پتہ نہیں اس خالص لمحے میں سچ کا کوئی جن مجھے چٹ گیا تھا۔ جس نے ماہ چھوڑ دن کی بھی ہیرا پھیری نہیں کرنے دی۔ میرے جواب دینے پر اسی بوڑھے نے بغور میرے چہرے کو دیکھا اور قطعیت سے کہا۔

”نہیں بھئی۔ اتنی عمر نہیں ہے آپ کی۔“

مجھے عجب سی خوشی کا احساس ہوا۔ شاید ہر عورت کے اندر کم عمر نظر آنے کا فطری رجحان ہوتا ہے۔ اسی لئے میں نے اشتیاق سے پوچھا۔

”آپ کے خیال میں کتنی ہو سکتی ہے؟“

بھی آپ پینتالیس سے کم تو ہرگز نہیں۔

میرے تن میں جیسے آگ لگ گئی۔ جی چاہا گردن سے کپڑا کر سڑک پر پھینک دوں۔ ”کبخت کہیں کا“۔ یہ درست تھا کہ میں نے اپنا حلیہ بگاڑا ہوا تھا۔ بال سفید ہو رہے تھے۔ انہیں رنگ نہیں تھا۔ موٹی سی چادر سے سر کو ڈھانپا ہوا تھا۔ چہرے پر کوئی لپا پوتی نہیں تھی۔ پر اب اس کا یہ مطلب بھی نہیں تھا کہ میں اپنی عمر سے نو سال بڑی نظر آؤں۔ مجھے شدید قسم کی چھین ہو رہی تھی۔ سچ بھی بولا اور جھوٹی بھی بنی۔

پر میں بھی اول درجے کی کمینہ ہوں۔ اب اس کی عمر کا پوچھ بیٹھی۔ جاننے پر اتنا ہنسی کہ آنکھوں سے پانی بہنے لگا۔

”آپ سمجھتی ہیں میں پچاس سال کا نہیں“۔ قدرے خفگی سے کہا گیا۔

”ارے بھئی آپ کہاں پھرتے ہیں؟ کسی طور بھی ستر بہتر سے کم نہیں“

میں نے بھی اپنے پچھو لے پھوڑ دیئے تھے۔

”آپ نے بہت غلط اندازہ لگایا ہے“۔ وہ غصے سے بولا۔

”واہ غلط کیسے ہے؟ آپ کی گردن کی لکیریں ہاتھوں کی بیرونی سطح اور آنکھوں

کے گرد پیدا شدہ لکیریں سب بول رہی ہیں۔ آپ نے کیا مجھے احمق اور گاؤدی سمجھا ہے؟

”دیکھئے خاتون آپ زیادتی کر رہی ہیں“۔

بیچارہ تلملا رہا تھا۔ میں نے محظوظ ہوتے ہوئے ڈرائیور کی طرف دیکھا۔ وہ بھی

ہماری اس نوک جھونک سے لطف اٹھا رہا تھا۔

جب تکرار بڑھی میں نے دونوں ہاتھ اس کی طرف جوڑ دیئے۔

”ارے بھائی کوئی بیاہ رچانا ہے ہم نے۔ چلو ستر کے نہیں پچاس کے سہی۔ اب تو خوش ہیں نا۔“

بعض مردوں کو بھی عورتوں کی طرح کم عمر بننے کا کتنا خبط ہوتا ہے۔ میں نے سوچا۔

دریا کے دائیں ہاتھ تک داس آباد ہے۔ یہ تھول کی وادی ہے۔ ہم گلگت سے چھیا لیس میل کے فاصلے پر ہیں۔ ہندی پل دیکھنے انجینئرنگ کا بہترین شاہکار پل۔ یہاں سے نگر چھٹ گیا اور ہم ہنزہ میں داخل ہو گئے ہیں اور یہ ہندی کی خوبصورت وادی۔ ”ہاں ایک لوک کہانی اس وادی سے متعلق سنیں گی!“

میرا بوڑھا ہم سفر جس کے ساتھ ابھی ابھی میری خوشگوار سی جھڑپ ہوئی تھی۔ میری طرف متوجہ تھا۔ ”ارے کیوں نہیں“ میں نے ہنستے ہوئے کہا۔ یہ سب سننے کے لیے ہی تو پینڈا مار رہی ہوں۔

ایک بار وادی ہندی کے بارہ مہم جوؤں کی ایک پارٹی سونا نکالنے کے لئے کنش کے پار جزیرے میں پہنچی۔ قسمت مہربان تھی۔ خوب سونا نکل رہا تھا۔ سارا سارا دن وہ ریت چھانتے سونے کی ڈلیاں اکٹھی کرتے اور خوش ہوتے۔ اچانک ایک دن شدید طغیانی آئی اور سونے والوں کا راستہ پانی کی نذر ہو گیا۔ انہیں کچھ سمجھ نہ آتی تھی کہ اب کیا کریں۔ وہ اب فاقہ کشی کی نوبت تک پہنچ رہے تھے۔

پارٹی میں بھوتن نامی ایک شخص نے رائے دی کہ دو دو آدمیوں میں کشتی کروائی جائے جو ہاں جائے اسے غذا بنا لیا جائے۔ گیارہ سونے والے جب اسی طرح ایک دوسرے کی خوراک بن گئے تو آخری آدمی بھوتن تھا۔ اس دوران جزیرے کا پانی اتر چکا تھا۔ بھوتن انسانی خوراک کی تلاش میں حسن آباد کے اس پہاڑ پر آیا جہاں سورتو گڈ ریا اپنے ریوڑ کے ساتھ رہتا تھا۔ بھوتن جب پہاڑی پر پہنچا۔ اس نے دیکھا کہ باڑے کا دروازہ مضبوط اور

تنگ ہے۔ وہ باہر بیٹھ کر سورتو کا انتظار کرنے لگا۔ سورتو بھی خطرہ بھانپ گیا۔ اس نے چمڑے کے مشکیزے میں لسی بھری چھوٹا سا اس میں سوراخ کیا۔ اسے چھت سے لٹکایا۔ نیچے لکڑی کا تھال اور چچ رکھا۔ جب قطرہ گرنا آواز پیدا ہوتی سورتو چلاتا شہ کھپن شہ (یعنی کھاؤ چچ کھاؤ) چلانے کے ساتھ ساتھ وہ عقبی دیوار سے پتھر اکھیڑ کر باہر نکلنے کا راستہ بھی بناتا رہا اور جب پو پھٹ رہی تھی سورتو باہر نکل کر گاؤں کی طرف بھاگا۔ وہ خوشی سے چلاتا جا رہا تھا۔ بھوتن اس کے پیچھے لپکا۔ گاؤں کے لوگ بھی اسے دیکھ کر مارنے دوڑے بھوتن ایک درخت کی کھوہ میں جا چھپا۔ لوگوں نے اسے آگ لگا دی۔ آج بھی جب ہندی میں طوفان آتے ہیں تو بھوتن کی یاد دلاتے ہیں۔

ڈرائیور نے گھبر بدلتے ہوئے کہا۔

”بس عام سی کہانی ہے۔ مائیں راتوں کو اپنے بچوں کو سناتی ہیں۔“

”یہ عام سی کہانیاں ہی ہماری ثقافتی زندگی کا قیمتی اثاثہ ہیں۔ میں نے ہواؤں میں خشکی کی لطیف لہروں اور ان میں رچی بسی شفتالو، خوبانیوں اور سیبوں کی خوشبو کو اپنے ہتھوں میں گھسیڑتے ہوئے کہا تھا۔

ہندی میں خاصی آبادی ہے۔ اب فضا میں گندھک کی بو محسوس ہوتی۔ مرتضیٰ آباد حسین آباد علی آباد یہ ہنزہ کا میدانی علاقہ ہے۔ سڑک کے چکر اب کم ہو رہے تھے۔ زمرہ اور یاقوت کی کانوں کا باہر سے نظارہ کیا۔

قیمتی پتھر نکالنے کا کام بند پڑا تھا۔

”کیوں؟“

میں نے جانتا چاہا تھا۔

”حکومت کی تحویل میں آنے کے بعد یہ سلسلہ بند ہو گیا ہے۔ شاید کوئی فنی

مسائل ہوں۔“

ہم صدر بازار سے گزر رہے تھے جہاں ریسٹوران اور ہوٹل تھے۔ ڈورکھن کے بعد گلش جا کر گاڑی رک گئی۔ میں اتر کر یادگار دیکھنے لگی۔

اب کریم آباد جانے کا مسئلہ تھا جو راستے میں ہی حل ہو گیا۔ ہوٹل اور پر کریم آباد میں بن رہا تھا۔ سامان وہیں جانا تھا۔ گلش سے کریم آباد تک سڑک زیر تعمیر تھی۔ گو میں دھیلہ پولا خرچ کئے بغیر اور پر پہنچی پر کیسے؟ یقیناً خوف و دہشت کی دیوی کے حضور ایک سیر خون نذرانے کا ضرور چڑھا ہو گا۔ ٹوٹی پھوٹی عمودی سڑک۔ گاڑی دو قدم چلتی رکتی۔ پھر چلتی، نیچے کھائیاں اپنے آپ میں سمیٹنے کے لئے مشتاق۔ میں نے خوف سے آنکھیں بند کر لی تھیں۔ راکا پوشی کے ان سینکڑوں جلوؤں کو اپنے تصور میں لاتے ہوئے جن کا میں دیدار کرتی آ رہی تھی میں نے ان نظاروں کے خالق سے کہا تھا۔

”میں یہاں ہرگز مرنا نہیں چاہتی۔ مجھے کچھ ہوا تو خون تیری گردن پر ہوگا۔“

اور جب میرے قدموں نے گاڑی سے نکل کر زمین کے سینے پر اپنا آپ رکھا۔ میری خوشی قابل دیدنی تھی۔ راکا پوشی ہوٹل کے منجر کے نام ایک کارڈ میں گلگت سے لائی تھی۔ میں نے بیگ سے اُسے نکالا اور ہوٹل ڈھونڈنے لگی۔ منجر صاحب سے تو ملاقات نہ ہوئی البتہ اس کے اسٹنٹ نے کافی تسلی اور دلاسا دیا۔

ظہر کا وقت ہو رہا تھا۔ نماز پڑھنے کی خواہش ظاہر کی تو ہوٹل کے ملازم نے ایک کمرہ کھول دیا۔ برآمدے میں ایک جوڑا بیٹھا تھا جن کی پشت میری طرف تھی اور جو سبز جالیوں سے نیچے بکھری خوبصورت وادی کے نظاروں میں گم تھا۔

میں نماز میں مصروف تھی جب اچانک دو آوازیں میرے کانوں میں پڑیں ایک بچی کی اور دوسری غالباً ماں کی۔ بیٹی نے کچھ پوچھا تھا اور ماں نے جواباً کہا تھا۔

”کمال ہے تم نے پچھلے ماہ کے اردو ڈائجسٹ میں ناگاساکی پر نہیں پڑھا تھا۔“

میں نے سلام پھیرا۔ سکھ اور طمانت سے لہریز سانس بھرا۔ چلو مسئلہ حل ہوا۔ اردو ڈائجسٹ

کے قاری ہیں تو مجھے بھی جانتے ہوں گے۔“

میں نے جائے نماز لپیٹ کر اٹھتے ہوئے اپنے آپ سے کہا تھا۔

تعارف ہوا۔ یہ ایم اسقدر دائی اور ان کی بیگم تھے۔ حیدرآباد سے سیر سپاٹے کے لئے آئے ہوئے تھے۔ چائے چلی کچھ باتیں ہوئیں اور پھر میں ان سے اجازت لے کر محاذ پر نکلی۔

ہنز زمانوں سے ایک خود مختار و نیم مختار شاہی ریاست کی حیثیت رکھتا تھا۔ اب دو تحصیلوں پر مشتمل ضلع گلگت کا ایک سب ڈویژن ہے۔ اس کی شمالی سرحدیں عوامی جمہوریہ چین اور افغانستان سے ملتی ہیں۔ یہ دروں سے بھی قریب ہے۔ پاکستان کی عظیم تاریخی شاہراہ قراقرم یا ریشم ہنزہ سے گزر کر سولہ ہزار فٹ کی بلندی پر درہ خنجراب سے ہوتے ہوئے چین کے صوبے سنکیانگ سے جا ملتی ہے۔

ہنزہ جغرافیائی اور لسانی لحاظ سے تین بڑے حصوں میں منقسم ہے۔ مرکزی ہنزہ یہی مرتضیٰ آباد سے لے کر احمد آباد تک کا علاقہ ہے۔ یہ گنجان آباد جگہ ہے۔ تقریباً تیس ہزار نفوس پر مشتمل لوگ بروہنکی بولتے ہیں۔

ہنزہ ہالا۔ اسے کوجال کہتے ہیں۔ تنظیم آباد سے لے کر مسگر و چوپورن تک کا علاقہ ہے۔ گیارہ بارہ ہزار کی آبادی زراعت پیشہ ہے اور بھینٹر بکریاں پالتی ہے۔ کوجال آگے دو حصوں میں تقسیم ہوتا ہے۔ کوجال بالا اور کوجال پائیں۔ ہالائی کوجال مسگر و چوپورن تک کا علاقہ۔ یہ مختلف دروں کے ذریعے چین اور افغان پامیر سے ملا ہوا ہے۔ کوجال پائیں میں تنظیم آباد سے لے کر پھسو تک کا علاقہ۔ یہاں زیادہ دہنی لوگ آباد ہیں۔ ان کی زبان بھی دہنی ہے۔

ہنزہ پائیں، یہ خضر آباد سے ہندی تک کا علاقہ ہے۔ اکثریت شین اور زبان سنا۔ ہندی بہت قدیم گاؤں ہے۔ پرانی تہذیب و تمدن کے اثرات ابھی تک موجود ہیں۔

مختلف نسلوں کے میل جول اور رہن سہن سے ہنزہ کی موجودہ قوم ابھری ہے۔ ابتدائی قوموں میں ہن تو رانی، ایرانی، یونانی اور مغل نمایاں رہے ہیں۔ ہن کی ابتدائی آبادی کی وجہ سے ہنزہ نام پڑا۔ ہنزہ کے باشندے قدیم زمانے سے بڑے بہادر اور جنگجو رہے ہیں۔ سکیا نگ (چین کا صوبہ) اور واخان کے لوگ ان سے ہراساں رہتے تھے۔ سکھوں کو بھی کئی بار شکست ہوئی۔ ۱۸۴۸ء کی ایک لڑائی میں سکھ گورنر تھو شاہ مارا گیا تھا۔ ۱۸۶۵ء میں ڈوگروں کو بھی منہ کی کھانا پڑی۔ مگر ۱۸۹۲ء میں انگریزوں کی چال بازی اور ان کی حکمت عملی سے ہنزہ ان کے قبضے میں چلا گیا۔ جسے بعد میں اندورنی خود مختاری دے کر ریاست کی حیثیت بحال کر دی گئی تھی۔ ۱۹۷۴ء میں اصلاحات کی وجہ سے اسے گلگت ڈسٹرکٹ میں ضم کر دیا گیا ہے۔

جناب جی ایم بیگ صاحب کی تحریرہ کردہ تاریخ ہنزہ میں سے بھی اتنا ہی پڑھ پائی تھی جب ایک اونچی پتھروں کی دیوار کے پاس شہوت کے درخت تلے میں نے اسے بیٹھے ہوئے دیکھا۔ چڑھتی جوانی، نیلے کانچ کے بنوں جیسی آنکھیں۔ گرد سے اٹے پڑے نہری بال، میلی بدرنگ نیکر جس کے نچلے کنارے لیر لیر ہو رہے تھے۔ جگہ جگہ سے پھٹی ہوئی قمیص میں سے جھانکتا ہوا اس کا بدن یوں چور آنکھوں سے دیکھتا تھا جیسے کوئی دیہاتی دو لہا اپنے سہرے کی لڑیوں میں سے تاک جھانک کرتا ہو۔

اسے میں نے کنش کے ہوٹل میں دیکھا تھا۔ میں چائے کا ایک کپ پی کر اٹھی تھی۔ ہنگر ہنگر (Hunger) کہتا ہوا جب وہ اندر داخل ہوا۔ اس وقت وہ مجھے اس دیو کی مانند نظر آتا تھا جو آدم بو آدم ہو کر کہتا اپنے ٹھکانے میں قدم رکھتا ہے۔ چند مقامی لڑکے بالے اسے دیکھ کر ہنستے تھے۔ ایک نے کہا۔

”حق۔ گلگت سے پیدل ہنزہ آیا ہے، درختوں کے پھل کھانا اور دریائے ہنزہ کا پانی پیتا۔ سنگٹا کہیں کا۔“

اس فقرے پر میں نے اُسے پھر دیکھا تھا۔ نونیز شاہ بلوط جیسا لمبا اور تروتا زہ۔
میں اس سے باتیں کرنا چاہتی تھی مگر مجھے باہر سے پکار پڑی تھی۔ گاڑی مزید لدا لدا کے بعد
کریم آباد جا رہی تھی۔ اس لئے اسکی طرف مزید توجہ کئے بغیر باہر نکل آئی تھی۔

پتھروں پر اب چپ چاپ بیٹھا وہ فضاؤں کو گھورتا تھا۔ میں ڈھلانی راستے سے
اوپر چڑھ کر اس کے پاس گئی۔ اس کا رک سیک اس کے سامنے پڑا تھا۔ میں اس کے پاس
کھڑی تھی۔

جب دفعتاً ایک عجیب سے احساس نے میری ساری حسیات کو یوں جھنجھوڑ کر رکھ دیا
جیسے کسی گرجے کی بے وقت بجتی گھنٹیاں قرمبی آبادی کو حیرت زدہ کر دیں۔

ہزاروں میل دور بیٹھی اس کی ماں کیا جانتی ہے؟ کہ اس کا بیٹا اس وقت شد بد بھوکا
ہے۔ اور سر سے پاؤں تک مٹی میں انا فقیر بنا دوسرے ملکوں کی خاک چھانتا پھر رہا ہے۔ تب
میراجی چاہا تھا کاش میں اسے نہلا سکتی۔ صابن مل کر اس کا سا راگندنا کر اس کی شہزادے
جیسی صورت چمکا سکتی۔

میں نے اپنا رک سیک (تھیلا) اپنے کندھے سے اتارا۔ اس میں سے کشمش
ٹلے چنے نکالے۔ اسے دیئے۔

وہ آسٹریلیا کے کسی چھوٹے سے گاؤں کا رہنے والا تھا۔ سیاحت اس کا جنون تھی۔
کچھ دیر اس سے باتیں کرنے کے بعد میں اٹھی اور دو بارہ مالے کے ساتھ ساتھ چلنے لگی۔ پل
کر اس کرنے کے بعد پکی سڑک پر آ گئی۔ یہاں ایک سوئڈ بوٹڈ آدمی کو دونوں ہاتھوں میں
تربوزاٹھائے جاتے دیکھ کر میں نے اسے روک لیا یہ کہتے ہوئے کہ میں ہنزہ کے بارے میں
جاننا چاہتی ہوں۔ اس کے ہونٹوں پر بڑی نرم اور شفیق سی مسکراہٹ ابھری تھی اور وہ بولا
تھا۔

”بھئی ہوں تو میں ہنزائی پر ساری زندگی فوج اور میدانی علاقوں میں گزار کر چند

ماہ پہلے ہی یہاں آیا ہوں۔ میں اتنا کچھ آپ کو نہ بتا پاؤں گا کہ آپ کی تشریح ہو سکے۔“
 پراتنا کرم ضرور رہا کہ اس نرم خوش شخص نے مجھے ایک ایسے لڑکے کے سپرد کر دیا جو
 اس علاقے کے بارے میں بڑے مستند حوالوں سے بات کرتا تھا۔ دہلے پتلے وجود کا مالک
 ویدار علی شیرازی ہندی (ناصر آباد) کے اسکول میں ٹیچر تھا اور ہنزہ سے متعلق ہر قسم کے
 اعداد و شمار اس کی انگلیوں پر گنے جاسکتے تھے۔

ہم دونوں میر آف ہنزہ کے نئے محل کو دیکھنے بل ٹوپ ہوٹل کے پاس آ کر رک
 گئے۔ میں نے اپنے نیچے دیکھا تھا۔ گرد و پیش پر نظریں دوڑانی تھیں۔ میرے چاروں طرف
 قرقرم اور راکا پوشی کی چوٹیوں کے دلخیز مناظر تھے۔ خوبصورت چوٹیوں کی شکل میں
 کھیت اور شاہ بلوط کے سرسبز جھومتے درخت وادی کی ڈھلوانوں پر پھیلے آنکھوں کو روح پرور
 آسودگی بخش رہے تھے۔ خوشگوار ہواؤں کے جھونکے چروں سے ٹکراتے پھولوں اور پھولوں
 کی خوشبو سے دماغ معطر کئے جاتے تھے۔

ہرچی نالے اور حیدر آباد نالے کے درمیان کا علاقہ **بلت** کہلاتا ہے۔ **الت**
 میں وہ قلعہ نما محل ہے جس کے بارے میں روایت ہے کہ بالٹی نیل (موجودہ بلتستان) کے
 بادشاہ می زوس عبدخان نے اپنی بیٹی شاہ خاتون کی نسبت ہنزہ کے راجہ عیاشو دوم سے کر
 دی۔ اس وقت معاشرتی لحاظ سے ہنزہ ریاست بہت کمزور تھی۔ اس لئے بادشاہ می زوس
 عبدخان نے اپنے معمار اور آدمی بھیج کر ہنزہ میں **الت** کے مقام پر ایک قلعہ نما محل بنوایا
 جس کے صدر دروازے پر بدھ مت کے پیروکاروں کا قدیم مقدس نشان کندہ ہے۔ یہ محل
 تیار ہونے پر بادشاہ نے اپنی بیٹی کو بہت سارے ساز و سامان خادموں اور کنیزوں کے ساتھ
 ہنزہ روانہ کیا۔ راجہ ہنزہ نے ان خادموں اور کنیزوں کو جس جگہ آباد کیا جو **بلت** کے نام
 سے مشہور ہوئی۔

”**بلت** کا موجودہ نام کریم آباد ہے۔ ویدار علی اب کچے راستے پر چل رہا تھا۔

آگے بلات کھن تھا۔ میرے قدموں نے عجیب سی مٹھنا طبعی کشش محسوس کی تھی۔ رک کر میں نے پھر ادھر ادھر دیکھا تھا۔ خوبصورت چہروں والے بچے وغیر ملکی ٹولیاں نیچے سے آئے ہوئے میدانی لوگ مقامی مرد اور کہیں کہیں گھومتی پھرتی کوئی بوڑھی عورت اپنے مقامی لباس میں سب نظروں کو بار بار نظر بازی کرنے پر اکسارہے تھے۔

اس نظر بازی میں ایک معجزہ رونما ہوا۔ میں نے دیکھا تھا۔ میرے ابتدائی سفر کے ساتھی عروج اور اس کا خاندان زمان بڑی سڑک پر بھاگتے ہوئے میری طرف آرہے تھے۔

”یا میرے پروردگار کس زبان سے تیرا شکر یہ ادا کروں؟“

میں نے عروج کے گلے میں ہاتھیں ڈال دیں اور ساتھ ہی گدھے کے سر سے سینک کی طرح غائب ہو جانے کی وجہ دریافت کی۔ عروج تنک کر بولی۔

”ارے ہم تو اسی دن یہاں بھاگ آئے تھے۔ گلگت تو مارتنور بنا پڑا تھا۔ میں چھ سوئیٹر ساتھ لائی تھی ان کی نمائش کیسے ہوتی؟“

وہ لوگ نیو جوبلی میں ٹھہرے ہوئے تھے۔ رات ان کے پاس گزارنے کا وعدہ کر کے میں نے انہیں خدا حافظ کہا۔

اس وقت جب آسمان کا بچھی حصہ شفق سے لال گلال بنا ہوا تھا۔ جب پرندوں کی ڈاریں اپنے گھونسلوں کی طرف رواں دواں تھیں۔ جب وادی کے گھروں سے دھواں اٹھ کر فضا میں بکھر رہا تھا۔

عین ان لمحوں میں میرے دماغ میں اٹھتا ایک اچھوتا خیال میرے پاؤں کی حرکات پر اثر انداز ہوا تھا۔ میں رک گئی تھی۔ تو کل کی حقیقی روح اور اس کی ماہیت کو سمجھنے میں آگہی نے بہت سی دشوار منزلیں طے کر لی تھیں۔ دل کی سر زمین پر میرے ماحول کے ہاتھوں لگائے گئے تو کل کے پودے کی جڑیں کبھی گہری نہیں ہوتی تھیں۔ دوسووں تفکرات اور لٹے سیدھے اندیشوں کی تیز ہوائیں اسے جڑ پکڑنے نہیں دیتی تھیں۔

پروادی ہنزہ کی اس کشادہ سڑک پر جس کے ایک ہاتھ آغا خان اکیڈمی اور
 دوسرے ہاتھ برشل محلہ تھا اس کے متنے کی رگیں بہت نیچے اتر گئی تھیں۔ میں نے ہر معاملہ کلی
 طور پر اس کے سپرد کرتے ہوئے خود کو ہلکا پھلکا محسوس کیا جیسے ہوا میں اڑنا ہو ایک غبارہ یا
 پتنگ۔

☆☆☆

پون صدی قبل کے ہنزہ کی ایک جھلک۔
پرنس عبداللہ: جنگ آزادی کے جیالے ہیرو
قدیم محل: پولو کا میچ

سات آٹھ سیڑھیاں اترنے میں میں نے خاصی دیر لگائی تھی۔ پوڈے کافی اونچے اور چھوٹے سے زینے کی ترتیب تقریباً سیدھی تھی۔ گر پڑنے کا خطرہ تھا۔ فوراً بعد ایک چھوٹا سا کمرہ دیکھنے میں آیا۔ اس سے آگے بھی ویسا ہی ایک اور کمرہ تھا۔ دونوں کمرے ایک طرح سردیوں میں برفانی ہواؤں کے سیلاب کو روکنے کے لئے حفاظتی بند کا کام دیتے تھے۔ بڑے کمرے میں داخل ہونے سے قبل جوتے اتار دیئے گئے۔

یہاں خوبصورت چہروں والے مرد و زن اور بچے لائین کی روشنی میں مسکراتے ہوئے مجھے دیکھ رہے تھے۔

یہ دیدار علی کے دوست کا گھر تھا۔ ہنزہ میں بجلی ضرور ہے پر اس کی حالت اس تک مزاج عنصیلی بہو جیسی ہے جس کا جب اور جس وقت جی چاہے منہ اٹھا کر گھر سے نکل جاتی ہے اور پھر کہیں گھر والے کے سوتے لے منتوں سے واپس آتی ہے۔

تمکین چائے کے پیالوں سے اٹھتی بھاپ اور ذائقہ دار چائے کی چسکیاں لیتے ہوئے مجھے مشہور کوہ پیا اور سیاح ڈوملڈ کنگ یاد آیا تھا جس نے کہا تھا ہنزہ آنا کو یا ایک قدیم پراسن پراسرار اور انتہائی خوبصورت دنیا میں داخل ہونا ہے۔

اس وقت میں اسی دنیا کا ایک حصہ بنی بیٹھی تھی۔

لپا پتا صاف ستھرہ سلیتے اور قرینے جیسی خوبیوں سے سچا سنورا کمرہ جس کی دیواروں پر ہزبائی نس پرنس کریم آغا خان اور شہزادی سلیمہ مسکراتے تھے۔
میں نے معمر مرد کی طرف دیکھا تھا۔ میری نگاہوں میں پھیلتے سوال کو اس نے میرے ہونٹوں پر آنے سے پہلے ہی چھین لیا تھا۔

آج کا ہنزہ نصف صدی قبل کے ہنزہ سے بہت مختلف ہے۔ پرانی میرے جیسے لوگوں کی نسل ان دشواریوں مسائل اور تکلیف کی چشیدہ ہے۔ نئی نسل بہت کچھ پانے کے باوجود مضطرب ہے۔

انگریز جب ہندوستان میں آئے تو انہوں نے ہنزہ اور نگر پر بھی قبضہ کرنا چاہا۔ مگر اور ہنزہ ہمیشہ ایک دوسرے کے خلاف برسر پیکار رہتے تھے۔ مگر اس دشمن کا مقابلہ کرنے کے لئے انہوں نے متحدہ محاذ بنایا۔ کئی بار مقابلے ہوئے۔ انگریزوں کو منہ کی کھانا پڑی۔ مگر ان کی حکمت عملی اور جدید سامان ان کی بالادستی کا موجب بنا۔ کنٹرول اپنے ہاتھ میں رکھ کر انتظام مقامی میر کے سپرد کر دیا گیا۔

یہ زمانے دکھوں کے تھے۔ آمد و رفت اتنے دشوار گزار تھے کہ سفر کا تصور محال تھا۔ گلگت جانے کے لئے چھلت کی چوکی پر باقاعدہ راہ داری کا پروانہ حاصل کرنا پڑتا۔ مذہبی تعصب اتنا تھا کہ ہنزہ کے لوگوں کو شہر میں رات گزارنے کی اجازت تک نہ تھی۔ سردیوں کی سب سے راتیں بھی شہر سے باہر غاروں میں گزارتے۔ آوارہ کتے آتے اور ان کے کپڑے جوتے تک اٹھا کر لے جاتے۔

غربت، پریشانیوں، فکر و غم اور تفکرات نے کئی دلچسپ روایتوں اور کہانیوں کو جنم دیا۔ تقسیم سے پہلے ہنزہ کے ایک شخص قدیر نامی کو کسی جرم کے سلسلے میں سزا ہوئی۔ اسے گلگت لا کر قید کر دیا گیا۔ جیلوں میں قیدیوں کو جو سرکاری راتب دیا جاتا تھا اس کا معیار نہایت پست تھا۔ قدیر کو تو اس بات پر حیرت تھی کہ یہ کیسی قید ہے؟ کہ دونوں وقت کھانا ملتا ہے۔ اپنی

دانست میں وہ عیش کر رہا تھا۔ اب اسے بیوی بچوں کا خیال پریشان کرنے لگا۔ ان کی بھوک کا خیال اسے ستانے لگا۔ اس نے سوچا کہ انہیں بھی قید کرا دو۔ بھوک سے تو نجات مل جائے گی۔ چنانچہ اس نے متعلقہ حکام سے گزرتا کر درخواست کی کہ اس کی بیوی بچے بھی جیل بھیج دیئے جائیں۔ حکام بڑے حیران ہوئے کہ ماجرا کیا ہے؟ بہر حال تحقیقات پر عقدہ کھلا کہ قدر صاحب جیل نہیں کاٹ رہے ہیں بلکہ داعیش دے رہے ہیں۔

زمین اور پانی کی قلت کو ابھی بھی ہے لیکن ایک وقت ایسا تھا جب پیٹ کے ہاتھوں مجبور انسانوں نے موت کو بھی وقت کا پابند بنا دیا تھا۔ جان تو زحمت کرنا پڑتی تھی۔ دن بھر کی مشقت کے بعد لوگ بستروں پر گرتے تو صبح کی خبر لیتے۔ مختلف امور کے لئے انہوں نے مختلف مہینے مقرر کئے ہوئے تھے۔

سورج جب سنبلہ برج میں چلا جاتا تو موت کا مہینہ آ جاتا۔ یہ عموماً ستمبر کے آخر میں شروع ہوتا۔ لوگ فصل باڑی سے فارغ ہو کر موت کی تیاریاں شروع کر دیتے۔ قبرستانوں میں قبریں کھودی جاتیں۔ یہاں اور بوڑھوں کی خوب خاطر تواضع کی جاتی۔ یہ حقیقت تھی کہ اس ماہ کے علاوہ کسی کے مرنے کا واقعہ شاذ ہی رونما ہوتا۔ بدعاؤں میں ایک بددعا یہ بھی تھی کہ تجھے سنبلہ برج نصیب نہ ہو۔ یعنی تو ایسی موت مرے کہ لوگ مصروفیت کی وجہ سے تیری تجہیز و تکفین نہ کر سکیں۔

پیداوار کی شدید قلت تھی۔ نمک کھا کر حلال کرنے کا محاورہ دراصل ہنزہ کے اس دور کی تخلیق ہے جب یہ شاذ ہی استعمال ہوتا تھا۔ مٹی کو چھان پھٹک کر حاصل کیا جاتا۔ روزمرہ کی اشیائے خوردنی میں اس کے استعمال کا تصور بھی نہ تھا۔ کسی جان بلب مریض کے لئے طیب نمک تجویز کرنا تو اس کی تلاش شروع ہوتی جس کے پاس ہوتا وہ ڈلی کو پانی کے گلاس میں دو تین بار ڈبوتا۔ یہ اس کا ناقابل فراموش احسان شمار کیا جاتا تھا۔

اور عین اس وقت ایک نوجوان نے اس مہمرد کی گفتگو کو کاٹ دیا۔ اس کی آواز

میں جو میلی جھنکار تھی۔

فطرت اور ماحول کے ان دکھوں اور چہرہ دستیوں کے ساتھ ساتھ کچھ عذاب انسانوں کی صورت میں بھی غریبوں پر نازل تھے۔ میروں (راجے) کی خدمت میں نذرانے ان کے کھیتوں پر بلا معاوضہ کام نیا اور پرانا محل جنہیں یقیناً آپ نے دیکھا ہوگا ان کی تعمیر ہمارے ہی باپ داداؤں کے ہاتھوں ہوئی ہے۔ ان کی ایک ایک اینٹ میں ان کا وہ پسینہ جذب ہے جس کی مزدوری ادا نہیں ہوئی۔

اور اب کمرے میں مباحثے کی سی کیفیت پیدا ہو گئی۔ نوجوان لڑکے اعتراضات کے تیروں سے لیس تھے۔ جبکہ بوڑھے نہ صرف مدافعت کرتے تھے بلکہ میروں اور راجاؤں کے لئے ان کی گفتگو میں احترام کے جذبات بھی تھے۔ میر جمال (موجودہ میر آف ہنزہ کے والد) کے بارے میں ان کا کہنا تھا کہ وہ لوگوں کے معاشی سماجی اور خانگی جھگڑوں کو بہت مدبرانہ اور احسن انداز میں نمٹاتے تھے۔ میر غنفر بھی علاقے کی ترقی کے لئے کوشاں ہیں۔ ان کی اہلیہ عتیقہ غنفر سماجی مسائل میں گہری دلچسپی رکھتی ہیں۔

”جی ہاں“

ایک خوش شکل لڑکا مسکرایا۔ غریب کا بچہ پڑھ نہیں سکتا تھا۔ اگر اس کی ذہانت اور تقدیر نے اس کا ساتھ دیا اور وہ کسی طرح باہر نکل گیا تو جب تک اسے واپس نہیں لایا جاتا تھا۔ میر بیچارے کا کھانا ہضم نہیں ہوتا تھا۔

ہاں آپ نے وہ مشہور زمانہ کہانی تو سنی ہوگی۔ ”پرنس عبداللہ کی“۔ اس وجہ سے صورت لڑکے نے میری آنکھوں میں چھانکا۔

”ارے کہاں۔ سناؤ نا“۔ میں نے اشتیاق بھرے لہجے میں کہا۔

وہ میری طرف ہلکا سا جھکا۔ مسکرایا اور بولا۔

”غور سے سینے گا“۔

یہ پاکستان سے پہلے کی بات ہے۔ میر آف ہنزہ کے ایک منشی کا چہرہ ابا یہ چاہتا تھا کہ اس کا بیٹا بہت بڑا آدمی بنے۔ وہ کچھ عالمانہ ذہن کا مالک تھا۔ اپنے بیٹے کو اس نے تعلیم دینی اور دلوانی شروع کی۔ اس وقت ہنزہ میں صرف ایک ہی پرائمری سکول تھا۔ وہاں سے پڑھنے کے بعد باپ نے اسے گلگت بھیج دیا۔ میر کو اس بات کی خبر ہوئی تو اس نے بہت برا منایا۔ چہرہ ابا کو بلا کر کہا۔

”تم سمجھتے ہو کہ وہ چار جماعتیں پڑھ کر ڈپٹی کلکٹر بن جائے گا یہ تمہاری بھول ہے۔ وہ گڈریا کا بیٹا ہے اسے گڈریا ہی رہنے دو۔ دو لفظ پڑھ کر دھو بی کا کتا گھر کا نہ گھاٹ کا والی بات ہو جائے گی۔“

پر اس ڈانٹ کا چہرہ ابا پر الٹا اثر ہوا۔ اس نے بیٹے کو کہلا بھیجا کہ بڑے لوگ تمہاری پڑھائی کے دشمن ہیں۔ مرد کا بچہ بننا۔ ہنزہ مت آنا۔ یہاں سے آگے نکل جانا۔ لڑکا ڈل پاس کرنے کے بعد مزید تعلیم کے لئے سری نگر چلا گیا۔ اب اس پر خود پڑھائی کا بھوت سوار ہو چکا تھا۔ وہ فارغ وقت میں ٹیوشن کرتا اور یوں اخراجات پورے کرتا۔

”انہیں وہ رضائی والی بات بھی سناؤ۔“

خوش شکل لڑکے کے ایک ساتھی نے اسے ٹھوکا دیا۔

وہ کھلکھلا کر ہنس پڑا۔ جوانی کی بے ساختہ اور سن موہنی ہنسی۔

ضرور ضرور۔

پرنس عبداللہ ایک ذہین اور فطین طالب علم تھا۔ اس نے بہت جلد اساتذہ کی نظروں میں اپنے لئے جگہ بنالی تھی۔ اپنے اخراجات پورا کرنے کے لئے وہ ٹیوشن کرتا۔ ضروریات پوری کرنے کے بعد کچھ پیسے بچا بھی لیتا۔ دو سال بچت سے اس نے رضائی بنائی۔ جب پہلی بار اس رضائی کو اوڑھ کر لیٹا تو لطف اندوز کی ایک ایسی کیفیت سے سرشار

ہوا جس کا اس سے قبل اس نے تصور بھی نہیں کیا تھا۔ وہ مسلسل تین دن رضائی میں لیٹا سرشاری کی پھوار میں بھیکتا رہا۔

اب ظاہر ہے کہ ایک ذہین اور لائق طالب علم کلاسوں سے غائب ہوتو اساتذہ کی پریشانی اور تشویش حق بجانب تھی۔ اس نے پڑھائی کے ساتھ ساتھ سکول حاضری میں بھی اپنا ایک ریکارڈ قائم کر رکھا تھا۔ جب تحقیق ہوئی تو مجید کھلا کہ موصوف رضائی سے لطف اندوز ہو رہے ہیں۔

بہر حال یہ تو اضافی باتیں ہیں جو ہم نے آپ کو سنا دی ہیں۔ اسی من موہنے سے لڑکے نے مجھے کہا اور سلسلہ گفتگو پھر شروع ہو گیا۔

ہنزہ جیسی پس ماندہ جگہ کا رہنے والا سری نگر کی عمارتوں، سڑکوں، پارکوں اور رنگ برنگے لوگوں کو دیکھ کر حیرت زدہ ہوتا۔ ایک دن ایسے ہی جب وہ منہ اٹھائے دائیں بائیں دیکھتے ہوئے آگے بڑھ رہا تھا کہ اچانک مہاراجہ ہری سنگھ کا وہاں سے گزر ہوا۔ وہ کار میں بیٹھا ہوا تھا۔ پرنس عبداللہ ٹھٹھک کر کھڑا ہو گیا۔ وہ حیران تھا کہ یہ بند ڈبہ کیا عجوبہ ہے جو سڑک پر پھسلتا جا رہا ہے۔ ہری سنگھ کو گاڑی رکوانی پڑی۔ اسکی آنکھوں سے مترشح حیرت کو اس نے دلچسپی سے دیکھا۔ نیچے اترا۔ اب اس پر ہری سنگھ کے پر شکوہ لباس کو دیکھ کر حیرانگی کا ایک اور دورہ پڑا۔

”کون ہو تم؟ کہاں سے آئے ہو اور یوں فکر مگر میری صورت کیا دیکھتے ہو؟“
اس نے گھگھیا کر دونوں ہاتھ جوڑتے ہوئے اپنے بارے میں سب کچھ بتا دیا۔
یہ جاننے پر کہ وہ غریب لڑکا غربت کا مقابلہ کرتے ہوئے اتنی دور صرف تعلیم حاصل کرنے آیا ہے۔ اس نے اس کا وظیفہ مقرر کر دیا۔

اب جونہی اس واقعے کی اطلاع میر آف ہنزہ کو ہوئی۔ اس نے فوراً چھوڑا ہے کو بلوایا۔ اسکے کان بھینچے اور حکماً کہا کہ لڑکے کو واپس بلاؤ۔ ہم خود اس کے تعلیمی اخراجات کا بار

اٹھائیں گے۔ مرنا کیا نہ کرتا۔ باپ نے بیٹے کو ہنزہ بلا لیا۔ مگر بعد میں میر آف ہنزہ نے نہ صرف پیسے دینے سے انکار کر دیا، بلکہ دھمکی بھی دی کہ اگر تم نے پڑھنے پڑھانے کی طرف توجہ کی تو انجام اچھا نہ ہوگا۔ لڑکا موقع پا کر پھر بھاگ نکلا۔ بمبئی پہنچا۔ آغا خان سے ملا۔ انہوں نے اس کا تعلیمی شوق دیکھتے ہوئے اسے انگلینڈ بھیجا دیا۔ جہاں اس نے بار ایٹ لاء کیا اور اپنے آپ کو پرنس کہلویا۔

تین ہزار آٹھ سو چالیس مربع میل کے پھیلاؤ میں گھری ہوئی ہنزہ وادی تقریباً پینتالیس ہزار نفوس پر مشتمل ہے۔ ننانوے فیصد اسماعیلی ایک فیصد شیعہ اور چند گھرانے سنی لوگوں کے ہیں۔ معاشی لحاظ سے یہ وادی خاصی عروج پر ہے۔ آغا خان کے بہت سے ترقیاتی منصوبے یہاں زیر تکمیل ہیں۔ آغا خان دیہی ترقیاتی پروگرام کے تحت بہت کام ہو رہا ہے۔ ریاست کا نظم و نسق چلانے کے لئے مختلف سطحوں پر کونسلیں قائم ہیں۔ یہ کونسلیں ایسے افراد پر مشتمل ہیں جو معاشی اور مذہبی دونوں طرح مضبوط ہیں۔ ان کونسلوں کے سربراہوں کے احکامات مذہبی سپرٹ سے تسلیم کئے جاتے ہیں۔

موجودہ میر غنغنز علی ترقیاتی کاموں میں خصوصی دلچسپی رکھتے ہیں۔ ہنزہ کے پہاڑی سلسلے قیمتی معدنیات اور جواہرات سے مالا مال ہیں۔ معدنیات کی تلاش کے لئے ہنزہ مائننگ کارپوریشن بنائی گئی ہے۔ جس میں ۲۵ فیصد حصص ہزہائی نس کریم آغا خان ۲۵ فیصد میر صاحب اور باقی حکومت کے ہیں۔

چائے کا دوسرا دور چلا۔ میں نے گھڑی دیکھی اور اجازت چاہی۔ لڑکوں کی پوری ٹولی مجھے ہوٹل تک چھوڑنے آئی۔ رات اتنی تاریک اور ستارے اتنے روشن تھے کہ دو متضاد کیفیات کا احساس ہوتا تھا۔

انہیں خدا حافظ کہہ کر میں اندر آئی۔ بیچاری عروج میرے انتظار میں بھوکی بیٹھی تھی۔ کھانا کھایا۔ گھش کی کسی عورت نے اُسے لفافہ بھر گلاس (چیری) دیئے تھے۔ ہم تینوں

نے کھائے۔

دفعتا شور شرابے کا ایک ریلا بہتا ہوا آیا۔ کھٹے بیٹھے گلاسوں کو چھوڑ کر میں نے چھلانگ لگائی اور کمرے سے باہر آ گئی۔ دس بارہ غیر ملکیوں کا ٹولہ جن میں وہ دوپہر والا تہنگ ملنگ لڑکا بھی شامل تھا، ہر آمدے میں کھڑا قہقہے لگانا اور شور مچانا تھا۔ پتہ چلا کہ یہ لوگ درہ خنجر اب جا رہے تھے۔ مسگر سے آگے گلشیر کا ایک تو دہڑک پر آ جانے سے راستہ بلاک ہو گیا۔ پاکستان آرمی کے جوان اسے ہٹانے میں مصروف تھے۔ دو دن بعد راستہ کھلنے پر ان کا دوبارہ جانے کا پروگرام تھا۔

”آپ بھی چلیں“ اس نے میری طرف دیکھا۔

میرا دل اس وقت ان دو لہگی کبوتروں کی طرح بن جانے کو چاہا جو اس ٹولے میں موجود تھیں اور اطمینان سے ہر آمدے میں پڑے رک سیکوں پر بیٹھی چنگموں کی جگالی کر رہی تھیں۔

ایسے من چلے کھلنڈروں اور جنونی لوگوں کے ساتھ سفر کرنا بھی کیسا دلچسپ اور حسین تجربہ ہوگا۔

میں نے اپنے آپ سے کہا تھا۔

پر میں دل موس کر رہ گئی۔ اتنے دن نہیں تھے میرے پاس۔ پل پل قیمتی تھا۔ رات یوں کٹی کہ میں اور عروج سر ہانے اور پانہتی کے چکروں میں ہی چکر کھاتی رہیں۔ صبح نماز کے لئے اٹھی باہر نکلی۔ کمپاؤنڈ میں لگنے لگے سے وضو کرنا چاہا۔ ابھی پانی کا چلو میری ناک تک ہی پہنچا تھا کہ میرے سارے سر پر نے یوں جھٹکا کھایا جیسے ماگہانی زلزلے کے اثر سے کوئی اچھی بجلی عمارت ڈولنے لگتی ہے۔

میں دلیل کر اندر بھاگی تھی۔ میرا سانس لوہار کی دھونکی کی مانند چلتا تھا۔ عروج اور اس کامیاں زمان دونوں خواب سحری کے مزے لوٹ رہے تھے اور میں عین کمرے کے وسط

میں کھڑی اپنے آپ کو مارل کرنے کی کوشش میں تھی۔

واقعہ یہ تھا کہ چلو بھر پانی میں ناک ڈوبنے سے پہلے ہی اچانک میری نظریں سامنے کے کمروں کی طرف اٹھ گئی تھیں۔ جالی کے دروازے کے ساتھ مادرزاد برہنہ ایک پٹی کھڑا سگریٹ کے مرغولے اڑا رہا تھا۔

میں نے غسل خانے کا ٹل کھولا۔ ٹوں ٹوں نے میری پذیرائی کی۔ سرخ پلاسٹک کی سیاہ ہینڈ والی بالٹی اندر سے یوں خالی تھی جیسے لنڈے بازار کے پینٹ کوٹ سے سجے کسی تلاش نوجوان کی جیب۔

میں دروازے سے باہر ہیبت پہاڑوں کو دیکھتی تھی۔ ان کی چوٹیوں پر جمی برف کے سلسلے خدائے واحد کی تجلیوں کے نمائندہ تھے۔ میں ہنزہ کی سرزمین پر اس سہانی صبح اس کے حضور ہر صورت سجدہ ریز ہونا چاہتی تھی۔ میں نے ہمت کی اور دروازے سے باہر جھانکا۔ صد شکر کہ وہ منحوس غائب تھا۔

نماز سے فارغ ہو کر میں نے مسٹر و مسز قدوائی کے پاس جانے کا سوچا۔ بھلا کیا سوچتے ہوں گے کہ پلٹ کر انہیں اطلاع تک نہ دی۔

صنوبر کے درختوں سے ٹکراتی خوشگوار ٹھنڈی ہوا پہاڑی جھرنوں کا مستقل راگ پرندوں کی چپکرا اور الوہی سکون میں لپٹی وادی۔ میں فطرت کے اس حسین منظر سے لطف اٹھاتی، ڈھلانی راستے پر اترتی گئی۔ راکا پوشی ہوگے کے ڈانگ ہال میں وہ لوگ بیٹھے ناشتہ کر رہے تھے۔ مجھے دیکھتے ہی انہوں نے کہا۔

”آپ نے حد کر دی۔ بہت پریشان تھے ہم لوگ۔ یہ نوکر البتہ ہمیں کہتا تھا چھوڑو جی۔“

میری اور نوکر کی نظریں چارہ نہیں۔ چائے کی ٹرے اس کے ہاتھوں میں تھی اور وہ پیڑ کے درخت کی طرح تنا کھڑا میری طرف دیکھتا تھا۔ کبخت کی چمکتی آنکھوں نے کھلم کھلا

جیسے کہ تھا۔

”عورت کا ایک نام ٹیکسی بھی ہے۔“

میرے اندر بھانپڑ تو ضرور مچا۔ پر گنے کی کھوری کے اس بھانپڑ کو میں نے فوراً مصلحت کوٹی کے پانی سے بکھا دیا۔

میاں بیوی کی طرف سے دی گئی دعوت کو قبول کرتے ہوئے چائے پی اور کھڑی ہو گئی۔ پر باہر نکلنے سے پہلے آگے بڑھی عین اس جگہ جہاں وہ کھڑا تھا اور برتنوں کو میٹنے میں مصروف تھا۔

ہم دونوں نے ایک دفعہ پھر ایک دوسرے کی آنکھوں میں دیکھا تھا۔

”انسانوں کو پہچانا سیکھو۔ ہر عورت ٹیکسی نہیں ہوتی۔ میں ایک اچھی ماں ہوں۔

یا درکھنا ایک اچھی ماں ہمیشہ کردار کے اونچے سنگھاسن پر بیٹھی ہوتی ہے۔“

میں نے پلٹ کر اس کا رد عمل دیکھنے کی ضرورت محسوس نہیں کی تھی۔

باہر سورج کی طلائی کرنوں نے وادی کی چوٹیوں کو سنہری جامے پہنانا شروع کر

دیئے تھے۔

رنگین دھاکوں کی کڑھائی سے سچی ٹوپیاں اوڑھے بہت سی عورتیں جماعت خانے سے آتی دکھائی دی تھیں۔ میں علی مدد کے گھر جانا چاہتی تھی۔ 1965ء کی جنگ کے ایک جیالے ہیرو کے گھر جس نے کیل کے جنگلوں میں اس اہم چوکی کو بچانے میں دشمن کی ہر کوشش کو ناکام بنا دیا تھا۔ جس پر قبضہ ہماری دفاعی صلاحیتوں کو شدید متاثر کرتا۔

”کیا اتنے سویرے سویرے کسی کے گھر جانا مناسب رہے گا۔“ میں نے اپنے آپ سے سوال کیا تھا۔

میں اوپر چڑھتے ہوئے کوگو کی حالت میں تھی۔ سرخ و سفید رخساروں والے لہ بچے رک رک کر میری صورت دیکھتے تھے کیونکہ تھوڑی سی چڑھائی کے بعد میرا پھولا ہوا سانس

مجھے رکنے اور چند لمحے سستانے پر مجبور کرتا تھا۔ جماعت خانہ کے پاس کہیں گھر تھا۔ کسی سے پوچھا تو اس نے کہا۔

”وہ تو فوت ہو گئے ہیں۔ ہاں البتہ ان کا بڑا بیٹا سلطان مدد نہیں ہنزہ میں ہی

ہے۔“

پہلے سوچا یہیں سے لوٹ جاؤں۔ پھر خیال آیا اب آگئی ہوں تو مل لیتی ہوں۔ باپ نے شجاعت اور دلیری کی جو داستان رقم کی، بیٹا اس سے واقف تو ہوگا۔ اسی سے سن لوں گی۔ گھر اور جماعت خانہ کے درمیان پانی کانواں ہے۔ عورتیں پانی بھر رہی تھیں۔ مین گیٹ خاصی بلندی پر تھا۔ کئی سڑھیاں چڑھنی پڑیں۔ لٹے ہاتھ پرانے گھر کا بڑا دروازہ تھا۔ نئے گھر کے جدید انداز میں سچے ڈرائنگ روم کی کھڑکیوں سے میں نے جھانک کر نیچے دیکھا تھا۔ مجھے یوں محسوس ہوا جیسے میرے قدموں کے نیچے ایک ایسا سبز غالیچہ بچھا ہوا ہے، جس پر مختلف انواع رنگوں کی انسانوں، مکانوں اور جانوروں کی شبیہیں بنی ہوئی ہیں۔ جاذب نظر شبیہیں جنہیں دیکھ دیکھ کر نہ آنکھوں کی پیاس بجھے اور نہ روح کی۔ پھر باتوں کے وہ دروازے کھلے جن کے اندر جب الوطنی کے چراغوں کی روشنی سے منور تھے۔ چانک انہوں نے کہا۔

”آپ شاہ خان سے ملیں گی۔ جنگ آزادی میں گروپ کیپٹن شاہ خان کی

خدمت ما قابل فراموش ہیں۔“

میں نے ہستے ہوئے کہا۔

”اس احسان کے لئے میں آپ کی شکر گزار ہوں گی۔“

شاہ خان اپنی جوانی میں بہت خوب رو جوان رہے ہوں گے۔ ان کی چھاتی بے

شمار تمغات سے بچی تھی۔ جہاد کشمیر میں ستارہ جرات سے نوازے گئے۔ ستارہ امتیاز، تمغہ

بسالت اور دیگر چھوٹے بڑے تمغات ان کا قیمتی اثاثہ ہیں۔

ریسلی ذائقہ دار خوبانیوں، خوش رنگ میٹھے شفتالوؤں اور سفید توٹوں سے کہیں زیادہ ان کی باتیں رس بھری تھیں۔ جنگ آزادی کے بارے میں کچھ جاننے کی خواہش کا اظہار ایسا ہی تھا جیسے غزل چھیڑ کر سازان کے ہاتھوں میں تھما دیا جائے۔ وہ عمر رفتہ کو آواز دے رہے تھے۔

نظر یہ پاکستان کی کشش کے پیش نظر جہاں عام لوگ انقلابیوں کے ساتھ تھے۔ وہاں راجے اور میردلی طور پر ڈوگرہ حکومت کے وفادار تھے۔ انہیں تاریخ کا ایک عظیم کردار بننے کی بجائے ان مراعات اور فوائد کا احساس تھا جو ڈوگرہ حکومت کی طرف سے انہیں حاصل تھے۔ ان حالات میں یہ انقلاب اگر ناکام ہو جاتا تو ہمارے جیسے ہزاروں سرفروشنوں کا انجام کس قدر عبرت ناک ہوتا۔

ہنزہ کے گاؤں گرم تھ میں پیدا ہونے والے گمنام مرتضیٰ ان کی یادوں اور تاریخ کے صفحات سے نکل کر باہر آ گئے۔ انقلاب کے پہلے مرحلے میں ان کا نمایاں کردار ۱۹۶۵ء کی لڑائی میں بحیثیت کمانڈر کمانڈوان کا سری نگر تک پہنچ جانا اور ستارہ جرات پانا تھا۔ میراخون اس وقت اس قبوے کی طرح گرم تھا جو بھاپ اڑاتا میرے سامنے پڑا تھا۔

ہنزہ کے وزیر خاندان سے تعلق رکھنے والے صفی اللہ بیگ اور فداعلی کی باتیں نومبر کی وہ پنج بستہ راتیں جب صفی اللہ بیگ بھوپ سنگھ پڑی پر بونچی کی طرف سے دشمن کے خطرے کے باعث متعین تھے۔ زوجیلہ اور کارگل میں انہوں نے دشمن سے جو فیصلہ کن جنگ لڑی۔ فداعلی کا دوران انقلاب گلگت خاص میں بطور کواٹر ماسٹر فرائض کی انجام دہی میں سبکی خیز واقعات سے پٹنا۔

یہ اعزاز بھی ہنزہ نے ہی حاصل کیا کہ جنگ آزادی کا پہلا شہید امیر حیات اسی سرزمین کا فرزند تھا اور پھر ان رقابتوں، ریشہ دوئیوں اور گھیلوں کا ذکر بھی ہوا جن کے تحت

چند جوئیر افسروں کی علاقائی اور خانہ دانی بنیادوں پر ترقیاں ہوئیں اور وہ سینئر صوبیدار جو میدان جنگ میں کارہائے نمایاں سرانجام دے چکے تھے، نظر انداز ہوئے۔ صفی اللہ بیگ اور شیر علی ہینشن جیسی مراعات سے بھی محروم رہے۔

میں جس دنیا میں سانس لے رہی تھی وہ وقت کی قید سے آزاد تھی۔ آخری حصہ اُس سولوں کی طرح تھا جو اچھی بھلی گیلڈیزی پر درخت سے گر کر بکھر جاتی ہیں اور پاؤں میں چھ کر مسافر کو تکلیف و احساس بخشتی ہیں۔

میں بھی دکھ کی چیخوں سے تڑپ کر وقت کی قید میں واپس آئی تھی۔ ایک بج رہا تھا۔ میرے سر کے عین اوپر پرانا محل شکستہ دل ضرور نظر آتا تھا پر تناؤ اور اکڑ اس محاورے کی یاد دلاتا تھا کہ مرقی مرجائے گی پر اکڑ نہیں جائے گی۔ اتنا قریب آ کر اسے دیکھے بغیر لوٹ جانا مناسب نہ تھا۔

پاؤں چڑھائی کی طرف مائل تھے۔ قریب پہنچنے پر دائیں ہاتھ ایک خوشنما جنگلہ نظر آیا گیٹ کے پاس ایک اٹھارہ انیس سالہ لڑکی کھڑی تھی۔ بھولی بھالی معصوم سی یہ وزیر ساجد علی کا گھراور لڑکی ان کی بیٹی راجیل تھی۔ راجیل جنگلوں بیابانوں میں اگنے والی خوبصورت کھمبی کی مانند تھی۔ بعد اصرار اپنے گھر لے گئی۔ ایک نشست وزیر ساجد کے ساتھ جمی۔ راجگی نظام کی زوال پذیری اور پرانی قدروں کے ختم ہونے پر وہ شاک سے تھے۔

”ایسا تو ہوتا ہے۔ معاشی انقلاب جب کسی معاشرے میں جگہ بنائیں تو پہلی زد اقدار پر پڑتی ہے۔ یہ فطری امر ہے۔ اس سے فرار نہیں۔“

راجیل میرے ساتھ ہی پرانا محل دیکھنے چل پڑی۔ سیڑھیاں چڑھ کر اوپر پہنچے تو ایک نو عمر لڑکے نے آگے بڑھنے سے یہ کہتے ہوئے روک دیا کہ ٹکٹ لیں۔

میں نے پیسے بچانے کی بہتری کوشش کی۔ پر ہٹوے کا منہ اس لمحے ایک جھٹکے سے آٹا فانا کھل گیا جب لڑکے نے کہا تھا۔

یہ محل ہنزہ کا ہی نہیں پورے ملک کا اہم تاریخی اثاثہ ہے۔ کیا آپ نہیں چاہیں گی کہ اسے زمانے کے ہاتھوں دست برد ہونے سے بچایا جائے۔
 ”اگر یہ بات ہے تو جتنی بار کہو گے ٹکٹ خریدوں گی۔“
 میں ہنستے ہوئے آگے بڑھ گئی تھی۔

محل قدیم طرز تعمیر کا ایک خوبصورت شاہکار ہے۔ اس کو دیکھنے کے لئے مغرب کی بڑی اہم شخصیتوں نے اپنے اپنے وقتوں میں ہنزہ کا دورہ کیا۔ لارڈ کرزن، روز ویلٹ، تھیو ڈورا اور سر سٹیفن کے نام نمایاں ہیں۔ میڑھیاں عمودی اور شکستہ تھیں۔ آخری پوڈے پر کھڑے ہو کر وادی کا منظر بہت دفریت نظر آتا ہے۔

کمرے اتنے بڑے بڑے ہیں کہ اچھی خاصی انگری بارات ایک کمرے میں کھلی ڈھلی بیٹھ سکتی ہے۔ جس کمرے میں صوفے اور دوسرا آرائشی سامان سجا ہوا تھا وہ غالباً راجہ فیملی کی نشہت گاہ تھی۔ آرٹ گیلری، مختلف النوع ہتھیار لمبوسات سب ایک عہد کی تاریخ بتاتے اور سناتے تھے۔ کبھی یہ کمرے کتنے آباد ہوں گے، کتنی چہل پہل ہوگی یہاں۔ میں نے گیلری میں کھڑے کھڑے سوچا آج یہاں ویرانیاں ڈیرے ڈالے ہوئے ہیں۔ محل کے عقب میں ایک تالاب ہے۔ اونچائی سے دیکھنے پر یہ اتنا خوبصورت نظر آیا تھا کہ میرا جی بے اختیار اس میں چھلانگ مارنے کو چاہا۔ راجیل چپ چاپ میرے ساتھ ساتھ چلتی جا رہی تھی۔ میں نے جب تالاب میں چھلانگ مارنے کی خواہش کا ذکر کیا وہ ہنس پڑی۔ بڑی سن موٹی سی ہنسی تھی اس کی۔

”اللہ کیسی فرماں بردار، مودب اور معصوم سی لڑکی ہے یہ راجیل“۔ باجی باجی کہتے اس کی زبان خشک ہوئی جاتی تھی۔ میرے تو لڑکے ابھی بالشت بھر کے ہیں۔ کوئی گھرو جوان ہوتا تو اٹھا کر لے جاتی اسے۔

نیچے اترنے سے پہلے میں نے اسے اپنی بانہوں کے کلاوے میں سمیٹا تھا۔ اس کی

پیشانی پر پیار کیا تھا۔ اور کہا تھا

”جتنی اچھی ہو خدا کرے تمہار بخت اس سے بھی اچھا ہو۔“

سڑک پر آ کر دیکھا تو لوگوں کو عجیب افراتفری میں بھاگتے ہوئے پایا۔ ایک

راگبیر سے پوچھا۔ اس نے بتایا۔ ”پولو کا میچ ہو رہا ہے۔“

”ارے کدھر“ میں چلائی۔

”پولو گراؤنڈ میں۔“

اب میرے بھاگنے کی باری تھی۔ پولو شمالی علاقہ جات کا قومی کھیل ہے۔ ہر وادی

میں اس کھیل کے لئے ایک قطعہ زمین مخصوص کیا جاتا ہے۔

پولو بلتی زبان کا لفظ ہے۔ اس کھیل کی ابتدا کے بارے میں کچھ نہیں کہا جاسکتا۔

البتہ یہ بات واضح ہے کہ یہ کھیل مختلف قوموں اور ملکوں میں کھیلا گیا ہے۔ ایران اور ترک

جنگ سے فراغت کے دنوں میں پولو بھی کھیلتے تھے۔ گلگت میں طراخان کا زمانہ خصوصیت

کے ساتھ پولو کا دور شمار ہوتا ہے۔

طراخان اول کے بارے میں ایک دلچسپ اور عجیب و غریب روایت ہے کہ وہ

جب داریل تانگیر کے دورے پر گیا تو وہاں پولو کی شرائط بڑی سنسنی خیز تھیں۔ فراخان کے

سات سالے تھے۔ انہوں نے چیلنج دیا کہ جو کھیل ہارے گا اسے موت کے گھاٹ اتار دیا

جائے۔ چنانچہ مقابلہ ہوا اور مسلسل دو دن جاری رہا۔ طراخان کامیاب ہوا۔ اس نے ساتوں

سالوں کو موت کے گھاٹ اتار دیا۔ خدا جانے یہ واقعہ صحیح یا غلط لیکن اس سے اتنا ضرور پتہ

چلتا ہے کہ یہ کھیل انجمنی میں زمانوں سے رائج تھا۔

انگریزوں نے پولو کا لفظ مشرقی ممالک سے لے کر اپنایا ہے۔ انگلینڈ، امریکہ اور

آئرلینڈ میں پولو ہی کے نام سے یہ کھیل رائج ہے۔ برصغیر میں باقاعدہ کھیل کا آغاز ۱۸۵۹ء

میں ہوا۔ پہلے اس کھیل میں وقت کی پابندی نہیں تھی۔ البتہ کامیابی کے لئے ٹوکول مقرر

تھے۔ برٹش دور میں وقت مقرر ہوا۔ جو ایک گھنٹہ تھا۔ پاکستان کے قیام سے قبل علاقائی بنیادوں پر پولو کے مقابلے ہوتے تھے۔

سفر ہے شرط مسافر نواز بہتر ہے۔

جس شاعر کا بھی یہ شعر تھا۔ حقیقت کا ترجمان تھا۔ اس بھاگنے دوڑنے دک رک کر دادی کا نظارہ کرنے کے دوران مجھے عزیز ملا تھا۔ ہنس مکھ سانو جوان جو میچ دیکھنے ہی جا رہا تھا۔ جس نے چلتے چلتے میری ملاقات پولو کی تاریخ سے کروادی تھی۔

یہ بہت مہنگا کھیل ہے۔ پرانے زمانے میں راجے اس کی سرپرستی کیا کرتے تھے۔ اس لئے یہ کھیل زندہ رہا۔ عام آدمی نایک اچھا گھوڑا خرید سکتا ہے اور ناس کی پرورش اور دیکھ بھال اس کے بس کی بات ہے۔ بہر حال اب محکمہ سیاحت اور پی آئی اے کی مشترکہ کاوشوں سے اس کی سرپرستی شروع ہو گئی ہے۔ اگر اس کھیل کو منظم بنیادوں پر فروغ دیا گیا تو یہ ملک کے لئے زرمبادلہ کمانے کے ساتھ ساتھ اس کے تعارف کا بھی وسیلہ بنے گا۔

میں رک گئی تھی۔ راکا پوشی کی مکمل طور پر برف پوش چوٹیاں، کہیں کہیں کسی چوٹی سے لڑھکتے برف کے تو دے شاہ بلوط کے درختوں کے درمیان ڈھلوانوں پر پھنسے ہوئے۔ سرسبز و شاداب کھیت گندم کی بسنتی فصلیں۔ جھاگ اڑاتی ہوئی ندیاں، تنگی اور ابھری ہوئی چٹانوں پر گر کر آبشاروں کی صورت میں نغمے گاتی بہ رہی تھیں۔

”یا اللہ کیا وہ بھی ایسی ہی دل آویز جگہیں تھیں جہاں بیٹھ کر کیلس نے عشق کے گیت لکھے تھے۔ یہاں وہاں خدائی حسن بکھرا ہوا تھا جس کے سامنے میری زبان کنگ تھی۔ ورڈز ورتھ کی آنکھوں نے جس کا سناتی حسن کو دیکھا تھا وہ اس سے زیادہ خوبصورت نہیں ہو سکتا۔“

جب ہم علی آباد پہنچے۔ کھیل شروع ہونے والا تھا۔ رات والے من چلے غیر ملکوں کا ٹولہ بمعہ ان لٹی کبوتریوں کے وہاں موجود تھا۔ کیرل بھی مجھے وہاں کھڑا نظر آیا۔

مقامی لوگوں کے ٹھنڈے ٹھنڈے جمع تھے۔ خوبصورت تو منہ گھوڑے ان پر سوار سرخ و سفید رنگوں والے مردوں کی شان و بربائی قابل دید تھی۔

بہترین اور تیز رفتار گھوڑوں کو تربیت دے کر میدان میں لایا جاتا ہے۔ یہ گھڑسوار کا اشارہ سمجھتے ہیں۔ عزیز مجھے بتا رہا تھا۔

میدان کے آخری حصے میں لمبے لمبے ڈمڑے کھڑے کئے گئے تھے جن کے درمیان گیند گزر جانے پر کول ہو جاتا ہے۔ بڑے خوبصورت اور رعنا جوان تھے جو کھیلنے کے لئے میدان میں اترے تھے۔ مقامی موسیقار گراؤنڈ کی چار دیواری پر بیٹھے گلوں دھنیں بجا رہے تھے۔ کیونکہ کھیلنے والے عام کھلاڑی تھے۔ راجے مہاراجوں اور اعلیٰ خاندان کے لوگوں کے لئے بکشا دریا تا جو دھنیں بجاتی جاتی ہیں۔ سگراہ کی دھنیں غیر ملکوں کے لئے وقف ہیں۔

ہینڈ کی تیز موسیقی اور مجمع کے دلولہ انگیز نعروں سے کھیل شروع ہوا۔ ”ٹھوکی“ لگنے پر ہینڈ اپنی پوری قوت سے چیخا۔

ایک ٹیم نے دوسری پر کول کر دیا تھا۔ اب گیند پھر مخالف ٹیموں کے درمیان پھینکا گیا۔ سڑا کے کی آواز آئی۔ گھوڑے برق کی طرح اس کے پیچھے لپکے۔ کھیل اب خطرناک رفتار سے کھیلا جانے لگا۔ جوش و خروش بڑھ رہا تھا۔ زمین زلزلے کی مانند کانپتی تھی۔

چھ چھ کھلاڑیوں پر مشتمل ٹیموں نے جب کھیل ختم کیا۔ میرا دل اس وقت یوں دھڑک رہا تھا جیسے ابھی باہر نکل پڑے گا۔ ایسا دلولہ انگیز اور خون کو گرمانے والا کھیل بھلا میں نے کبھی کا ہے کو دیکھا تھا۔ دل بیچارہ پھڑک پھڑک نہ پڑتا تو اور کیا کرتا۔

کنش میں دریائے نگر کو دریائے ہنزہ سے ملتے دیکھا۔ پانیوں کو یوں باہم شیر و شکر ہوتے دیکھ کر میں نے بے اختیار سوچا تھا۔

ہم انسان فطرت کے سب سے بڑے شاہکار خود سے کمتر شاہکاروں کو دیکھ کر بھی

سبق نہیں سیکھتے۔ حد بند یوں، گرد ہوں اور فرقوں میں بٹے ہوئے ایک دوسرے سے سوکنوں جیسا سلوک کرتے ہیں۔

میں بہت نیچے اتر گئی تھی۔ ڈھلانی جگہ پر پتھروں کے زیر سایہ بیٹھتے ہاتھوں کی اوک میں پانی بھر کر میں نے اس میں سے ان سونے کے ذرات کو تلاش کرنے کی کوشش کی جن کے لئے ہنزہ کا پانی خصوصی شہرت رکھتا ہے۔ ٹھنڈا میٹھا پانی جسے گھونٹ گھونٹ پیتے ہوئے مجھے احساس ہو رہا تھا میں جیسے اب حیات پی رہی ہوں۔ یہ پانی قدرت کا ایک انمول عطیہ جسے غیر مالک کے سیاح بوتلوں میں بھر کر سوغات کے طور پر ساتھ لے جاتے ہیں۔ یقیناً یہ ایسے بلند و عمیق پہاڑوں کے سینے سے رس رس کر آتا ہے جن میں سونا چاندی، لوہا اور بے شمار دیگر معدنی دھاتیں پوشیدہ ہیں جن سے نکرا نکرا کر یہ چشموں کی صورت میں پہاڑوں کے اوپر آ کر سردی سے برف کی شکل اختیار کر لیتا ہے۔ ایسے طاقتور اجزا سے بھر پور یہ پانی زود ہضم، خوش ذائقہ اور صحت افزا ہے۔ یہاں کے لوگوں کی درازائی عمر کا ایک سبب یہ پانی بھی ہے۔

میں پھر جھکی تھی۔ اوپر کھڑا عزیز چلایا تھا۔

اتنا مت جھکیئے۔ کہیں لینے کے دینے نہ پڑ جائیں۔

ہدک کر پیچھے ہٹی۔ واقعی خدا نخواستہ کہیں پانیوں میں سرک سرک جاتی تو بیچارے عزیز کو مصیبت پڑ جاتی تھی۔ لاہور کے کورنمنٹ کالج میں زیر تعلیم عزیز ہنزائی سے زیادہ لاہوری نظر آتا تھا۔ بڑا پیارا لڑکا تھا۔

ککش میں کئی گھروں کی مہمان بنی۔ ہنزہ کے تمدن میں مغربی کلچر کی ہلکی سی جھلک ملتی ہے۔ گھر صاف ستھرے اور گھر والیاں محنت مشقت کی عادی دبلے پتلے اجسام کی مالک ہیں۔ اردو کم و بیش ہر جگہ سمجھی جاتی ہے۔ کہیں اگر دشواری محسوس ہوئی تو اسکول میں پڑھنے والے بچوں نے ترجمانی کے فرائض انجام دیئے۔

میری حالت کلبو کے اس بیل جیسی تھی جو آنکھوں پر کوپے چڑھائے اپنی ذہن میں چکر پر چکر کاٹے جاتا ہے میں بھی اندھا دھند ہنزہ کے میدانی علاقوں کے گرد چک پھیریاں لے رہی تھی۔

اچھی سی چائے پینے کی خواہش پر عزیز مجھے ایک چھوٹے سے ریسٹوران میں لے آیا تھا۔ اس ہوٹل کو چندے آفتاب چندے ماہتاب جیسی ایک جوڑی چلاتی تھی۔ پاؤں کی گلابی گلابی ایڑیوں کو چھوتی میکسی گلے میں قیمتی موتیوں کے ہار سر پر دکش کڑھائی والی ٹوپی اور اس پر کسا ہوا سکارف۔

چائے پیتے ہوئے میرا دھیان اسی وجود میں ہی اٹکا رہا جو با د بہاری کی مانند میرے ارگرد ہی سرسراتی رہی تھی۔ جب میں چلنے لگی اس نے میرے دائیں گال پر بوسہ دے کر کہا۔

”جانے سے پہلے ل کر جانا۔“

”ضرور“

میں اس چشم غزال کی طرف دیکھتے ہوئے مسکرائی۔
بس شرط اتنی سی ہے کہ اگر یہ پری پیکرا اپنے لب لعلین سے میرے بائیں رخسار پر بھی بوسہ دے۔

اور چھوٹی موٹی کے پھول کی طرح شرماتی وہ اندر بھاگ گئی تھی۔
کریم آباد میں نہر کے کنارے قدیم اور جدید طرز کی عمارتیں اور مکانات ہیں۔
جہاں شام کے اس سہانے سے مقامی اور غیر مقامی لوگوں کی بڑی تعداد درختوں کے سائے میں موجیں مار رہی تھی۔

غرابرش محلے میں عزیز مجھے اپنے رشتہ داروں کے گھر لے گیا۔ یہ گھر جس میں داخل ہوتے ہی میں خوشگوار حیرتوں سے دوچار ہوئی تھی۔ وجہ حیرت یہ نہیں تھی کہ امان اللہ شاہ

کا یہ مکان نئی اور پرانی تہذیبوں کے سنگم پر کھڑا ہر دو کی نمائندگی دل پذیر انداز میں کر رہا تھا۔ بات یہ تھی کہ وہاں ایک نہیں، دو نہیں، تین نہیں، پانچ بھی نہیں پوری چھ مستقبل کی ڈاکٹر ہنزائی لڑکیاں بیٹھی تھیں۔ امان اللہ شاہ کی بیٹی شریں شیشے کے چمکتے گلدان میں سخی مٹی پلانٹ کی بیل طرح نرم و نازک اور خوبصورت تھی۔

غرامش سے اوپر حیدرآباد دکن محلے کی نیک پروین گندوران کے پھول کی طرح ہنستی تھی۔ زیب النساء کو دیکھ کر مجھے یوں لگا تھا جیسے میں نے اچانک جوہی کی کلیوں کو دیکھ لیا ہو۔ تین لڑکیاں فاطمہ جناح میڈیکل کالج اور تین کراچی کے ڈوم میڈیکل کالج سے منسلک تھیں۔ ساتویں لڑکی یاسمین کریم تھی جو آغا خان دیہی ترقیاتی منصوبے کی کوآرڈینیٹر کے طور پر گلگت میں کام کرتی تھی۔

وہ نئی نیلی دہن تھی جو بیاہ کر بالائی ہنزہ کے علاقے مسگر گئی تھی۔ پھسو، چپورسن، درہ ہائے کلک، منگہ جس کے اوپر دنیا کی چھت پامیر واقع ہے۔ وہ خوبصورت دادیوں، حسین آبشاروں، پراسرار غاروں اور بلند و بالا گلشٹروں کی سنسنی خیز باتیں سن رہی تھی۔ یہ سفر اس نے جالو (مقامی کشتی) فچروں، پالکیوں اور پاؤں پاؤں چل کر کیا تھا۔

اس کی سسرال کے لوگ ونجی تھے۔ ونجی خان کے ساتھ ان علاقوں کے خیرہ کن نظاروں سے آنکھوں کو سیکتے ہوئے مجھے یاسمین کریم، ’ایوارڈ و تھورن‘ کی مانند نظر آئی تھی۔ جس نے وینیزویلا کی پراسرار دنیا دیکھی۔ روریمیا کی چوٹی کو سر کیا اور پھر انگلینڈ واپس آ کر اپنی کامیابیوں کی داستاںیں یوں سنائیں کہ شرک ہومز کے خالق سر آر تھر کانن ڈائل نے ”دی لاسٹ ورلڈ“ لکھی۔

اس وقت میں نے اپنے آپ کو کانن ڈائل سمجھا تھا جو ایسی ہی، کوئی تہلکہ خیز کتاب لکھے گی۔ پر میں ایک بات بھول گئی تھی یہ میری اپنی دنیا تھی۔ میری اور میرے ہم وطنوں کی دنیا جس کے بارے میں ہم کچھ نہیں جانتے تھے۔

یا سمین دھیمے انداز میں بات کرنے والی ایک دلکش لڑکی تھی۔ اس کی گفتگو میں چاشنی بھی تھی اور تھیر بھی۔

مجھے پتہ ہی نہیں چلا کہ کب میں ان لڑکیوں کے دائرے میں نون غنہ بن گئی تھی۔ جب ہوش آیا تو فوراً جھینپ کر پیچھے ہٹی۔

پر بعض اوقات ایسا ہوتا ہے نا، کوئی چھوٹی سی بات ماضی کے کسی بڑے واقعے سے جاڑتی ہے۔ ہراسندر کو پنی چند ربول میری مچھلی کتنا پانی۔

میں کسی جرمن بازی گر کی طرح اپنے وجود کو دہرا کرتے ہوئے دائرے میں چکر کاٹنے اپنے پاؤں کو بٹھوڑتے ہوئے کہتی۔

بس اتنا۔

تب میرا جی چاہتا یہ پانی بس اتنا ہی رہے۔ میں یونہی سمسن گھیریاں کاٹتی رہوں۔ دائرے میں سب کی توجہ کا مرکز بننا کس قدر خوشگوار ہوتا۔ میری باری پر پانی کے اوپر چڑھنے کی رفتار بہت سست ہوتی سیکھیاں بڑا بولتیں۔

شیریں کی چھوٹی بہن نے چائے پیش کی۔ پروین کی والدہ مسز جان محمد وہاں آگئیں۔ مسز جان ہنزہ کی پہلی استاد خاتون ہیں۔ بڑی دلچسپ باتیں شروع ہو گئیں۔

”میر کے لئے تو یہ موسم بہت اچھا ہے۔ شیریں کی والدہ بولی تھیں۔ پر لکھنے لکھانے کی غرض آپ کے مد نظر ہے یا ۱۲ دسمبر کو ہنزہ آئیں یا پھر اکیس جون کا خیال رکھنا

تھا۔ ہماری ثقافت کے دو اہم تہواران مہینوں اور ان تاریخوں میں منعقد ہوتے ہیں۔“

پروین کی والدہ نے مسز امان اللہ کی بات ختم ہونے پر متانت سے کہا تھا۔

”ہمارے کلچر کو جاننے کے لئے دو اور تہواروں کا دیکھنا بھی ضروری ہے۔ جشن نو

روز جو اکیس مارچ کو اور رپنس کریم آغا خان کی ولادت سعید کا دن۔“

میں کھڑکیوں سے باہر پہاڑوں کی پر ہیبت چوٹیوں کو دیکھتے ہوئے سوچ رہی

تھی۔ بات تو ٹھیک ہے پر ان مجبور یوں کا کیا کروں جنہوں نے کمڑی کے جالے کی طرح مجھے اپنے آپ میں جکڑ رکھا ہے۔ میری باغیا نہ فطرت نے اسے تو ذکر تازہ ہوا میں سانس لینے کی کوشش کی تو ہے، پر نہیں جانتی ہوں اس کی سزا کیا ہوگی؟

شیریں کے گھر سے ہی میں نے جوہلی ہوٹل فون کیا۔ عروج کو اپنے بارے میں بتایا اس نے جواباً کہا ”ہم لوگ کل واپس جا رہے ہیں۔ تمہارا کیا پروگرام ہے!“؟
 ”میں تمہارے ساتھ چلوں گی۔“

پل بھر میں یہ فیصلہ میرے دل نے کیا تھا کہ مجھے ایک بار پھر ہنزہ آنا ہے۔ میں نے کتاب لکھنی ہے خانہ پر ی نہیں کرنی۔ لہذا اب واپسی ہونی چاہیے۔

لڑکیوں کا خیال تھا کہ وہ مجھے رات اپنے پاس ٹھہرائیں گی پر میں نے معذرت کرتے ہوئے بتایا کہ انشاء اللہ اگلے سال تھمشنگ کا تہوار تمہارے ساتھ مناؤں گی۔ ہنزہ آؤں گی خواہ ہڈیاں کوڑے تڑوا کر آؤں۔ پر آؤں گی ضرور۔

گزشتہ رات کی طرح دس بجے مجھے پھر ایک ٹولہ چھوڑنے آیا۔ فرق صرف لڑکے اور لڑکیوں کا تھا۔

بیڈ پر لیٹی عروج نے ماتھے پر ہاتھ مار کر کہا تھا۔

”لعنت ہے تم جیسے دیوانے، جنونی ادیبوں اور صحافیوں پر۔ کجنت تم نے تو چین حرام کر رکھا ہے اپنا۔ ہے تمہیں کچھ ہوش۔“

صبح موسم ابر آلود تھا۔ چھ بجے واپسی کے لئے وینگن میں بیٹھے۔ بیگم قدوائی بھی بمعہ اپنی فیملی کے ہمارے ساتھ تھیں۔ راستے میں بارش شروع ہو گئی۔ ڈرائیور گھبرا یا ہوا تھا۔ مسز قدوائی کے بچے بار بار دہل کر ماں کے سینے سے لگ جاتے۔ شاہراہ ریشم کی تعمیر کے دوران چٹانیں بارود سے اڑانے کا نتیجہ یہ بھی ہے کہ سڑک کے کناروں پر پہاڑوں کے بعض حصے کمزور ہو گئے ہیں۔ بسا اوقات تیز بارش اور آندھی سے اچانک کوئی ٹکڑا ٹوٹ کر سڑک پر


آگرتا ہے۔ جس سے تباہی یقینی ہو جاتی ہے۔ بہر حال عافیت رہی۔
 گیارہ بجے گلگت پہنچے۔ پی آئی اے کے دفتر جا کر معلوم ہوا کہ سب پروازیں
 معطل ہیں۔ پنڈی سے نارنہ، کانان تک دھواں دھار بارش کا سلسلہ جاری ہے۔ فلائٹ
 کینسل ہونے کا اگلے دن بھی سو فیصد امکان تھا۔
 ”خدا یا“ شاہراہ قائد اعظم پر پی آئی اے کے دفتر میں کھڑی میں سوچتی اور اپنے
 آپ سے کہتی تھی۔

کیا میں اب پھر اٹھارہ گھنٹے کے صبر آزماسر کی صعوبت میں سے گزروں گی۔ ایسا
 دشوار گزار راستہ کہ بندہ ہر پل دہل دہل جائے۔
 سانپ کے منہ میں چھوٹا روالی بات تھی نہ اگلے بنے اور نہ نکلے۔
 میں نے بچوں کی خیرت دریافت کرنے کے لئے پنڈی فون کیا۔ کوئی شہ گھڑی
 تھی فوراً رابطہ ہو گیا۔ چھوٹی خالہ نے چھوٹے ہی مجھے کوسنوں سے نوازتے ہوئے کہا۔
 ”کبخت تیرا چھوٹا بیٹا ہر شام گھر سے نکل کر سڑک کے کنارے کھڑا ہو جاتا ہے۔
 بسوں ویکوں رکشاؤں کو آتے جاتے دیکھتا رہتا ہے۔ جب شام دھندلانے لگتی ہے تب
 چہرے پر دکھ اور یاس بکھیرے اندر آ کر مجھ سے کہتا ہے۔
 ”خالہ امی میری امی آج بھی نہیں آئیں۔“

سچی بات ہے میرا دل پنجرے میں بند کیوتر کی طرح پھڑ پھڑایا۔ اٹھارہ گھنٹے کا سفر
 واپسی اب میرے لئے اس قدر کوفت کا باعث نہ رہا۔
 ”خدا کا شکر میں نے اپنے آپ سے کہا تھا۔“
 مجھے یہاں سے نکالنے کا ایک راستہ تو موجود ہے۔“

وہ لفتگی جوڑی جس کا نام عروج اور زمان تھا پھر کہیں گم ہو گئی۔ میں اپنے میزبانوں
 کے گھر چلی گئی۔ نسیم سینما کے نزد جے ایس آر پلازہ میں ملنے کا طے ہوا تھا۔ مغرب تک کوئی

چھوچکر لگائے ہوں گے۔ پر خدا جانے وہ پھر کہاں دفع ہو گئے تھے۔



مزان یا ربرہم ہے، چلو چھوڑو ہمیں پرواہ نہیں۔
ہمیں تو پرتوتوں کے دیس جانا ہے۔

میری واپسی قدوائی فیملی کے ساتھ ہوئی۔ مشہہ بروم ٹورز کی بس میں بیٹھے جس
نے آٹھ بجے شب چلنا شروع کیا۔
باہر گھپ اندھیرا تھا۔ میں نے الو کی طرح آنکھیں پھاڑ کر دیکھا۔ بڑا خوفناک
منظر تھا فوراً چہرے کا رخ بدل لیا۔

قدوائی صاحب متین اور مرد بار شخصیت کے مالک تھے۔ چائے پانی کے لئے
انہوں نے مجھے ڈیڑھ اینٹ کی اپنی مسجد نہ بنانے دی۔ رات کے اس سفر کا یہ فائدہ ہوا کہ
راستے کے وہ حصے جو جاتے ہوئے تاریکی کے باعث میری آنکھوں سے اوجھل رہے دن کی
روشنی میں ان کے حسن نے میری نگاہوں کو خیرہ کیا۔

تین بجے سہ پہر میں صدر روڈ پر چھوٹی خالہ کے گھر اتری۔ تمام رات اور پون دن
کے سفر نے میری ہڈی اور جوڑ جوڑ چٹا رکھا تھا۔ میرا خیال تھا میں جاتے ہی لمبی تان کر
سو جاؤں گی اور ساری رات سوتی رہوں گی۔

پر بیرونی دروازے کی دہلیز پار کر کے ابھی اندر قدم رکھا ہی تھا کہ خوبانیوں کی
ٹوکری میرے ہاتھ سے چھٹ کر گری۔ آلو بخارے بکھر گئے تھے اور میں فرش پر پھسکڑا مارے
بیٹھی تھی کہ چھوٹی خالہ نے مجھے دیکھتے ہی کہا تھا۔

”تمہارے خصم کو پتہ چل گیا ہے اور وہ رات کی فلائٹ سے بچوں کو لینے آ رہا
ہے۔ کہتا تھا جہنم میں جائے ایسی بے لگام بیوی۔“

آئینہ دیکھے بغیر مجھے اندازہ ہو گیا تھا کہ میرا چہرہ دُھواں دُھواں ہو رہا ہے اور میری آنکھوں کے ڈھیلے کسی ذبح کئے ہوئے بکرے کی مانند پتھرارہے ہیں۔

”کیوں کیسے؟“ پیڑیاں جیسے میرے ہونٹوں سے بے اختیار نکلا تھا۔

”بولو، چھوٹی خالہ یوں چٹخیں جیسے چیل کی جلتی لکڑی ہوا کے کسی ہلکے سے جھونکے

سے چنچتی ہے۔ یا فریج سے نکلی ہوئی برف فضا کی گرمی سے۔

”نیکی بردار اور گناہ لازم اسی کو کہتے ہیں۔ تمہارے چھو کرے کے منہ پر ہاتھ رکھتی

تھی جب وہ فون پر باپ سے بات کرتا تھا۔ اس کے طرے لنتیں کرتی تھی کہ ابو کو کچھ نہیں

بتانا۔ پر بچہ تھا وہ۔ کل پھٹ پڑا۔“

اب فون گھمانے شروع کئے۔ دفتر میں چھٹی ہو گئی تھی۔ ان دنوں گھر پر فون نہیں

تھا۔ عزیزوں، رشتہ داروں کو زحمت دینے کی کوشش کی پر رابطہ نہ ہو سکا۔ بالآخر بیگم متا ز شفیق

کے گھر فون کھڑکایا۔ وہ کونہ گئی ہوئی تھی۔ بریگیڈیئر شفیق صاحب سے درخواست کی کہ وہ

میرے گھر اطلاع کر دیں کہ میں شمالی علاقوں سے واپس آ گئی ہوں۔“

رات گئے تک مجھے میاں کے آنے کا دھڑکا لگا رہا۔ تاہم خیریت رہی۔

چھوٹی خالہ بولیں۔

”کبخت تو نے جو اتنے پرانے ڈالنے تھے تو بیاہ کا ہے کو کیا تھا۔ بچے کیوں پیدا

کئے۔“

میں نے کھانے کی ٹالی اپنے سامنے گھسیٹی۔ کرلیے کوشت کی پلیٹ پر محبوبانہ نظر

ڈالی۔ فرنی کے پیالے کو حریصانہ انداز میں تاکا اور سلاو کے پتوں کو بکری کی طرح چباتے

ہوئے کرسی پر بیٹھی۔ چھوٹی خالہ کی گندھارا کے جُسموں جیسی ناک پر نظریں گاڑتے ہوئے

کہا۔

”ارے واہ۔ کمال کی باتیں کرتی ہیں آپ بھی۔“

”بھلا بیاہ کیوں نہ کرتی۔ بیاہ کا اپنا حسن ہے اور سچے کیوں نہ پیدا کرتی؟ بچوں کے بغیر عورت کس کام کی؟ واہ چھوٹی خالہ واہ۔ زندگی کے ان پہلوؤں کی مسرت سے آشنا ہوئے بغیر ہی قبر میں اتر جاتی۔ ارے کیوں؟ ہاں رہے یہ پراگے تو بھی ان کا اپنا ایک چسکہ ہے۔“

”ذرا لاہو رچلو۔ اس چسکے کی لذت کا پھر پوچھوں گی۔“ بڑا زہر تھا انکے لہجے میں۔

گلاس اس وقت میرے ہونٹوں سے لگا ہوا تھا اور پانی گھٹ گھٹ میرے حلق سے نیچا تر رہا تھا جب چھوٹی خالہ کی یہ بات میرے کانوں میں پڑی۔

”خدا کواہ ہے پتہ نہیں کیوں مجھے وہ اس وقت ”ایا کو“ کی مانند نظر آئی تھیں۔ مجھے یوں محسوس ہو رہا تھا جیسے میرا میاں ”اوتھیلو“ کی طرح بدظن ہو گیا ہے اور اب میرا انجام بھی ڈیڈ ہیو ما کی طرح ہوگا۔ جسے ”اوتھیلو“ نے گلا گھونٹ کر مار دیا تھا۔

کھانے میں جیسے ریت مل گئی تھی۔ سارا مزا کر کر اہو گیا تھا۔ میں نے ٹرائی کو دھکا دے کر دیوار کے ساتھ جا کھڑا کیا اور خود ہاتھ دھونے کے لئے ہاتھ روم میں چلی گئی۔ پر جب میں روال ڈیم کے ٹھنڈے شہار پانیوں سے منہ دھو رہی تھی۔ میں نے اپنے آپ سے کہا تھا۔

شیکپیر کے اس المیے ڈرامے کو یاد کرنے کا بھلا یہ کونسا موقع تھا؟ میری ذہنی کیننگی تو دیکھو۔ چھوٹی خالہ کو ”ایا کو“ بنا دیا۔ بھلا وہ کوئی ایسی ہیں۔

جب میں دوبارہ کمرے میں آئی وہ تشویشناک انداز میں ٹرائی پر دھری پلیٹ کو دیکھ رہی تھیں۔ جس میں ابھی آدھا سا لٹن پڑا تھا۔

”تم نے کھانا ٹھیک سے نہیں کھایا۔“

”بیٹھا تو ابھی لیٹا ہے۔“ فرنی کی پیالی میں نے ہاتھوں میں تھام لی تھی۔

ماک کی پھنگی پر پھنسی عینک کے شیشوں میں سے انہوں نے پھر مجھے دیکھا اور کہا تھا۔ ”تو بھرے پرے سسرالی گھر میں رہتی ہے۔ تیرا میاں بھرا ہوا لگتا ہے کہیں ایسا نہ ہو سب کے سامنے بے عزتی کر دے۔“

میں نے دونوں ہاتھ اوپر اٹھا کر انگڑائی لی۔ ہنسی اور بولی۔

”ارے آپ کیوں فکر میں گھل رہی ہیں؟ بے عزتی چھوڑ ٹھکانی بھی کر دے پردہ نہیں۔ آپ کو کیا پتہ میں وہ کام کر آئی ہوں جس کے لئے گزشتہ دو سال سے منصوبے بنائے بیٹھی تھی۔“

اگلے دن میاں کا فون آیا۔ بچوں نے سنا۔ چہکتی ہوئی آواز میں یہ ضرور بتایا کہ امی آگئی ہیں۔ پر نہ باپ نے بات کرنے کی خواہش ظاہر کی۔ نہ بچوں نے ایسا چاہا اور رہی میں تو مجھے بھی کچھ ایسی تمنا نہ تھی۔

ایک ہفتے بعد لاہور واپسی ہوئی۔ میاں اسٹیشن پر موجود تھے۔ چہرہ بتا رہا تھا کہ اس پر پھیلے غصے کے بادل گھنیرے ہیں اور آسانی سے چھٹنے والے نہیں۔ دیور دیورانیوں نے سونے کا اہتمام یوں کر رکھا تھا جیسے میرا چوتھی کا ڈو لاگھر میں اترا ہو۔

رات چاندی تھی۔ نئی تعمیر شدہ عمارت کے ٹیرس پر دو بستروں پر ہم دو اجنبیوں کی مانند پڑے تھے۔ جس اور امس نے جان نکال رکھی تھی۔ میرے بیڈروم کا ایر کنڈیشنڈ کھلی چھت پر پڑا تھا۔ جب سے میں نے اسے دیکھا تھا باقی فکر کو نے کھدروں میں جا بیٹھے تھے اور یہ سر پر سوار ہو گیا تھا۔

ہمارے درمیان بہت سے اختلافات میں سے ایک اختلاف یہ بھی ہے کہ میں دن میں سونے کی عادی نہیں جبکہ میاں جی قبیلو لے کی غرض سے کمر بستر سے چپکائیں گے تو تین گھنٹوں سے پہلے اٹھیں گے نہیں۔ ادھر رات کی سیاہی گہری ہوئی اور میں نے کسی شرابی کی طرح جھومنا ڈولنا شروع کر دیا۔ نوبے میرے خراٹے کمرے میں کوٹھنے لگتے ہیں۔

اس شب بھی جب ہمارے درمیان ایک سنگین سی خاموشی طاری تھی۔ میں چاہتی تھی اس جان لیوا جھگڑے کا مک مکا ہو جو اس نے کہنا ہے یا کرنا ہے وہ کہے اور کرے اور جو میں نے سننا اور سہنا ہے، میں سن اور سہ کر کتنا رے لگوں۔ گزشتہ ہفتہ بھر سے سچ منجھدار پھنسی پڑی ہوں۔

دفعاً مجھے یوں محسوس ہوا جیسے ساڑھے سات ملی میٹر شیخ کی رائفل کا بٹ میرے

سر پر پڑا ہو۔

پوچھا گیا تھا

”کس کی اجازت سے تم گلگت اور ہنزہ گئی تھیں؟“

میں نے مسکینی کا پورا جام اپنے لہجے میں اٹھیلے ہوئے کہا۔

”آپ سے تین چار بار کہا تھا؟“

جیسے بارود کے ڈھیر کو آگ لگ جائے۔ تا بڑا توڑ دھماکے ہونے لگے۔

بڑی ایڈوچرس منی پھرتی ہو۔ مار کو پولو کی بھتیجی۔ پاکستان کے دشوار گزار علاقے

فتح کرنے چلی تھی۔ کوئی ہرج مرج ہو جاتا۔ اغوا کر لیتا۔ کون ذمہ دار تھا۔ بولو۔ بتاؤ۔ سری

لنکا سے آنے والی اس عورت کا حال معلوم نہیں۔ کیسے ریپ ہوئی۔ سارا سفارتی عملہ ہلکان

ہو گیا۔ پر ملزم کانشان تک نہ ملا۔ یہاں کس کی ماں کو ماسی کہنا تھا۔

میری زبان پر کھجکی ہو رہی تھی پر میں ایک لفظ بھی بولنا نہیں چاہتی تھی۔ زبان

کے کسی ہلکے سے ہتھیار سے بھی غصے میں اضافے کا باعث بننا نہ چاہتی تھی۔ تھوڑا سا امن و

امان ہوا۔ تو میں نے میاں کے پاؤں چھوتے ہوئے کہا۔

”میں آپ سے معافی چاہتی ہوں۔ پر میرا سری لنکا کی عورت سے مقابلہ مت

کریں۔ میں تو اپنے آپ کو خدا کی تحویل میں دے کر چلی تھی؟“

میری بات انہوں نے یوں کاٹی جیسے تیز قینچی کپڑے کو کاٹتی ہے۔

”تم اگر جانے پر اُدھا رکھائے بیٹھی تھی تو کسی کو ساتھ لے لیا ہوتا۔ اپنے چچا کو تیار کر لیتیں۔ اپنی کزن سے پروگرام بنا لیتیں۔ خدا کی ہندی کچھ تو سوچا ہوتا۔“

میں خاموش تھی۔ اب اگر انہیں یہ سمجھانا چاہتی کہ میں بیساکھیوں کے بغیر چلنے کی عادی ہوں تو بات اور لمبی ہو جاتی۔

میں نے جس قحل سے میاں کی جلی کئی باتیں سنیں، اس نے حالات کو معمول پر لانے میں بڑی مدد دی۔

لیکن میرے دل میں خلش تھی۔ شمالی علاقوں کا ایک حصہ میں دیکھ آئی تھی اور دوسرا یعنی بلتستان ابھی باقی تھا۔ ایک رات میں نے میاں کے پاؤں پکڑ لئے۔

”اتنا سا احسان کر دو میں نے بلتستان جانا ہے۔“

”کوئی ساتھی ڈھنڈ لو۔“ دو ٹوک جواب ملا۔

اب مجھے ایسے ساتھی کی تلاش ہوئی جو اپنے سفر کا بو جھ میری جیب پر نہیں اپنی پر ڈالے۔ آخر یہ تک دو کامیاب ہوئی۔ حنا ڈاٹجسٹ کی مدد پر ہانے آمادگی ظاہر کی۔ میاں نے سفر کے سارے انتظامات درست کئے اور یوں ایک دن ہم سکر دو پہنچ گئے۔

پران حفاظتی انتظامات کا جو میاں نے میرے ساتھ کے سلسلے میں کئے تھے۔ سکر دو پہنچنے کے تین دن بعد ہی تارو پو ڈکھڑ گیا تھا۔

وادی شگر جاتے ہوئے راستے کی مٹی دریت اور دھول نے ہم سفر محترمہ کے خوبصورت بالوں کا ستیاناس کر دیا۔ پورا سکر دو بازار چھان مارا لیکن جب اُسے مظلوم ہیشیمو نہ ملا تو اس نے ہاتھ اوپر اٹھا دیئے۔

”تمہارا جہاں جی چاہے جاؤ۔ گھومو پھرو۔ اپنے آپ کو مٹی میں رو لو۔ مجھے کوئی اعتراض نہیں۔ میں تمہارے میاں کے فون آنے پر اسے بتاتی رہوں گی کہ تمہاری بیوی خیریت سے ہے۔ بس ذرا لاہریری میں بیٹھی کتابیں کنگھال رہی ہے۔“

چلو کھر منگ اور چھوڑ بٹ کے دشوار گزار راستوں نے مجھے یوں دہلایا اور ہلایا جیسے پختہ عمارتیں زلزلوں کے جھٹکوں سے ہلتی ہیں۔ میں ہر روز کسی شرابی کی طرح کانوں کو ہاتھ لگاتے ہوئے تو پہ کرتی پر اگلی صبح یہ تو پہ یوں ٹوٹتی کہ پھر کسی وگین میں بیٹھی نئے سفر پر روانہ ہو رہی ہوتی۔

گرد اور مٹی میں اٹے پاؤں دھول اور ٹکان سے آلودہ چہرے کے ساتھ جب میں پرنسپل ہاؤس میں داخل ہوتی وہ تروتازہ میک اپ کے ساتھ بستر میں بیٹھی کسی کتاب کے مطالعے یا سکرو ریڈیو کے لئے کہانیاں لکھتی ملتی۔

میں جوتے اتار کر پاؤں کی مٹی جھاڑتی اور وہ کہتی

”آج میں نے ریڈیو پر دو پروگرام کئے۔ کل ایک کیا تھا۔ اتنے پیسے ملے۔“

وہ پیسوں کے ملنے کی تفصیل بتاتی اور میں شرح کی۔

اور سکرو میں اپنے قیام کی ایک سہ ماہی پر جب میں ملتان کی اہم شخصیت جناب غلام وزیر مہدی سے ملنے اور اس ملاقات کے نتیجے میں ہونے والی گفتگو کے مختلف پہلوؤں پر غور کر رہی تھی اس ماز میں نے مجھ سے کہا۔

”کپڑے اور کرا کر بہت سستی ہے یہاں۔ چلو نا۔ کچھ خرید لائیں۔“

”میری جان میرے پاس چھ کپ ہیں۔ بارہ کپ میری دیورانیوں کے پاس ہیں۔ جس گھر میں اٹھارہ کپ ہوں۔ وہاں مزید کرا کر کی بھلا کیا ضرورت ہے۔ رہے کپڑے تو مجھے ان کا ذرا سا بھی ضبط نہیں۔ میں تو ملنگ بادشاہ ہوں۔ دو جوڑے زیادہ بن جائیں تو سمجھ میں نہیں آتا کہ سنبھالوں کہاں؟“

اب وہ ایسی بے سرو پاپاتوں کا کیا جواب دیتی۔

حسین آباد میں جناب غلام وزیر مہدی کا گھر نیا بھی تھا اور خوب کشادہ بھی۔ نوجوانوں کی ایک ٹولی قاتلیں لگوانے اور اندر باہر کے انتظام میں مصروف تھی۔ صاحب خانہ

کے بیٹے کی شادی تھی۔

یہ ہماری لمبی اور دلچسپ نشست تھی۔ بلتستان کی موجودہ تاریخ کے اوراق اٹھا کر انہوں نے مجھے جو چہرے دکھائے وہ حقیقتاً سحر زدہ کر دینے والے تھے۔

”دفعتاً انہوں نے مجھ سے پوچھا“

”آپ نے کتنا خرچ کیا ہوگا اپنی اس سیاحت پر“

میں نے کمرے کی خوبصورت چوٹی کھڑکیوں پر نظریں جمائیں۔ مونا سا اندازہ

لگایا اور انہیں بتا دیا۔

”احتمق نکلیں آپ۔ حکومت پاکستان سے مدد ملی ہوتی“

ہونقوں کی طرح میں نے انہیں دیکھا۔ یہ میرے لئے ایک نیا انکشاف تھا۔

انہوں نے حماقت برساتے میرے چہرے کو دیکھ کر بہت کچھ سمجھا اور بولے۔

”بھئی حکومت غیر ملکیوں پر اتنا خرچ کرتی ہے۔ ان کا کام بھی اس معیار کا نہیں۔

آپ تو اپنی ہیں۔ ظاہر ہے ہم پر جذبوں سے لکھیں گی۔“

مجھے اپنی جلد بازی پر افسوس نہیں دکھ ہوا۔ وہ پیسہ جو میرے اس شوق کی نذر ہوا۔

اس سے وہ چھوٹے موٹے کام پورے ہو سکتے تھے جنہیں میں نے مدت سے پس پشت ڈال

رکھا تھا۔

میری حالت اس کھسیانی ملی جیسی تھی جو غصے میں آ کر کھمبا نہیں اپنا آپ نوچتی

ہے۔

بلتستان کے درو دیوار پر بکھرے آرٹ کے ماہر شاہکاروں مدھ بھرے بلتی گیتوں،

موسیقی کی دلنوازدہ سونوں اور تہذیب و ثقافت کے نمائندہ زندہ شاہکاروں نے مجھے اس درجہ

متاثر کیا تھا کہ میں نے بے اختیار سوچا کہ اسے شمالی علاقہ جات کے بقیہ حصوں کے ساتھ گڈ

مڈ کر دینا زیادتی کی بات ہوگی اس پر الگ سے ایک کتاب تخلیق کرنے کی ضرورت ہے۔

ذہن کے کیسوں پر جب کہانی کا خاکہ نکھرا اور اس میں رنگ آمیزی کا کام شروع ہوا تو احساس ہوا کہ یہ تو پہاڑوں کے سینے سے دودھ کی نہر نکالنے کے برابر ہے۔ اوزاروں کی کمی ہے۔ ضرورت تھی کہ ایک بار پھر وہاں کا چکر لگتا۔ جزوی تفصیلات جن کے بغیر کہانی کی صورت نہیں بن رہی تھی، جانی جائیں۔ ذہن میں جناب وزیر مہدی کی گفتگو کا وہ ککرا بھی تھا جس نے اسے مزید محرک کر دیا تھا۔

President has a soft corner for Baltistan

صدر مملکت کو آہ و زاری سے بھری ہوئی لمبی چوڑی چٹھی لکھی گئی۔ جس کا جواب کوئی ماہ بعد آیا۔ لکھا تھا۔

”شمالی علاقہ جات آزاد کشمیر کے زیر ہیں۔ ان کی وزارت اطلاعات و نشریات سے رابطہ کریں۔“

”جو حکم حاکم“۔ میں نے اپنے آپ سے کہتے ہوئے ایک نئی چٹھی لکھ ڈالی۔ ڈیڑھ ماہ بعد ڈاکے نے وزارت و نشریات آزاد کشمیر کی جانب سے جو خط مجھے تھمایا اسے میں نے دھڑکتے ہوئے دل کے ساتھ کھولا۔

”محترمہ شمالی علاقہ جات مرکز کے تابع ہیں۔“

پہلے میں نے ایک چھوٹی سی گالی خود کو دی۔ چند لمحوں بعد پھر ایک بڑی گالی سے اپنے آپ کو نوازا۔ پردل کی دھڑکن اور چہرے پر پھیلی غصے کی لالی کم نہ ہوئی۔ لان میں اُگے شہوت کے بیڑے سے گرتے زرد پتے بگلوں کے ساتھ مل کر میرے سامنے گھس گھسیاں کاٹ رہے تھے۔ بالکل میری طرح جو تین ماہ سے لاہور اسلام آباد اور آزاد کشمیر کی چک پھیریوں میں پھنس گئی تھی۔

میں نے خط کو لیر لیر کر دیا۔

سفید براق کاغذ کے منے منے ٹکڑے ہواؤں کے زور سے اڑ کر یہاں وہاں بکھر کر

لان کی بدنامی کو مزید نمایاں کرنے لگے جو مالی کی ہڈ حرامی اور گھر کی چار رائیوں کے پھوہڑ پن کا پہلے ہی شکار تھا۔

اپنی تواضع میں نے گالیوں سے کی اور بڑے لوگوں کی تمروں سے۔ تب کہیں جا کر کلیجے میں ٹھنڈ پڑی۔ پرسکون سی ہو کر میں نے خود سے کہا تھا۔
 ”ہٹاؤ یا ر مفت خوری ہمارے مقدر میں نہیں۔“

جس طرح شکاری کتے دوڑ دوڑ کر بھاگ بھاگ کر شکار کو ڈھونڈ نکالتے ہیں، اسی طرح میں نے بھی لاہور میں بکھرے ہوئے بلتی لوگوں کو کھوج کر لیا تھا۔ میاں دفتر سے آتے۔ کھانا کھاتے۔ قیلو لے کی غرض سے لیٹتے۔ ذرا آنکھ بند ہوتی اور میں بھاگ نکلتی۔
 میاں کے پاس گاڑی ہے پر ۷۲ ماڈل کی گاڑی میاں جی کو ۳۷ (ہماری شادی کا سال) کے ماڈل سے کہیں زیادہ پیاری ہے۔ میری مجال نہیں کہ اسے ہاتھ لگاؤں۔ شروع میں بڑا پیچ و تاب کھایا۔ پھر جان لیا اور دل کو سمجھالیا کہ رزق حلال کھانے اور کمانے والے افسر آدمی کے لئے نئی بیوی حاصل کرنا جتنا آسان ہے۔ نئی گاڑی کا حصول اتنا ہی مشکل۔ چنانچہ لاہور کی سڑکیں تھیں۔ دیکھیں اور رکشے تھے۔ ہماری ٹانگیں اور ہمارے عزائم تھے۔ دنوں یہ تماشا چلا۔ پردہ جو کہتے ہیں۔ سو دن چور کا ایک دن سادھ کا۔
 میاں گرے۔

جتنی چکدی اس تے تھر پینی اس د کھنے جانی اس۔ (اوڑھنی اوڑھتی ہو اور باہر نکل جاتی ہو۔ کہاں جاتی ہو؟) میں اسے یہ نہیں بتا سکتی تھی کہ میں کہاں جاتی ہوں؟ میں اسے یہ نہیں سمجھا سکتی تھی کہ میرا یہ جانا کیوں اور کس لئے ضروری ہے؟
 ”یہ میرا بلتستان“ میری ڈنٹی کوکھ سے بہت دل پذیر انداز میں تخلیق ہوئی۔ کتابی صورت میں آنے کے لئے بیوپاری کے پاس گئی تو اسنے اس کی صحت مندی حسن و رعنائی اور دل پذیری کو ٹھوک بجا کر دیکھنے کی بجائے سرسری نگاہ ڈال کر قیمت لگا دی۔ میرے دل سے

کہیں چیخ نکلی جو میرے ہونٹوں پر آگئی۔
 ”اس سے کہیں زیادہ تو اس پر خرچ کر بیٹھی ہوں۔“

جواب ملتا ہے۔

”ہم نے فرمائش تو نہیں کی تھی۔“

بات درست تھی۔ پر میرا دل جیسے منوں وزنی پتھروں کے نیچے آ گیا تھا۔ اتنی محنت، اتنی تگ و دو، اتنی جان ماری بھلا کس کام آئی۔

دنوں مجھے اس بیماری نے اپنے آپ میں جکڑے رکھا جسے جدید زبان میں ڈپریشن کا نام دیا جاتا ہے۔ پھر مایوسی اور گھٹن کی اس مٹی کو جس میں مرنی کی طرح میں اپنے آپ کو رو لیتی رہی تھی۔ پروں کو پھڑ پھڑا کر جھاڑتے ہوئے اٹھی۔
 میں نے اپنے آپ کو سنایا۔ بہلایا یہ کہتے ہوئے۔

”اچھے کپڑوں کا مجھے شوق نہیں۔ گھر میں چھاری بنی رہتی ہوں۔ ماں بیچاری
 زندگی بھر میرے تن پر دیدہ زیب کپڑے دیکھنے کی تمنا میں ہی اگلے جہاں سدھا رہ گئی۔“

زیورات سے لگاؤ نہیں۔ بیاہ پر زیورات کی صورت میں جو دان اس نے مجھے کیا
 تھا وہ کچھ تو سناروں کی نذر ہو گیا ہے اور باقی ہونے کے لئے تیار بیٹھا ہے۔

چہرے پر غیر ضرور لپیٹا پوتی چھوڑ ضروری کام کے لئے بھی کبھی دھیلا پولہ خرچ
 کرنے کو جی نہیں چاہتا۔ میاں جب جلی کٹی آوازیں کہے۔

”کالے ہونٹ ہیں تیرے، گلابی لپ اسٹک کا ہلکا سا ٹچ دے دیا کرو ان پر رنگت
 بدل جاتی ہے۔“

تب کلیجے پر آریاں تو چلتی ہیں۔ پرائی کی مینی ہوں کہ مانگے مانگے سے گزارے
 کی کوشش کرتی ہوں۔

گھر کو سجانے اور سنوارنے سے بھی رتی دلچسپی نہیں۔ پٹری واسوں جیسا حال

ہے۔ بٹوے میں نوٹ ہوں گے۔ ڈیکوریشن کی کسی چیز پر دل بھی آیا ہوا ہوگا پر مجال ہے جو
زیپ ڈھیلی ہو جائے۔

تو پھر اس شوق اور جنون کی اتنی سی قیمت دینے سے آرزو کی کیسی؟
میں تازہ دم تھی۔

گھگت پر لکھنے کے لئے کتابوں کا پیوں کو کھول بیٹھی تھی۔

سولہ ہزار مربع میل کا یہ علاقہ اپنے محل وقوع اور جغرافیائی اہمیت کے لحاظ سے
ایک منفرد حیثیت رکھتا ہے۔ ضلع گھگت میں نو تحصیلیں ہیں۔ گھگت، دہشکومن، پونیال، د کوپس،
پھلت، دنگریاسین، د کوجال اور ہنزہ شامل ہیں۔ کوہستانی سلسلوں میں جہاں کہیں کم اونچا
راستہ نکل آتا ہے، درہ کہلاتا ہے۔ وادی کاغان کو گھگت کے ساتھ ملانے والا درہ باوسر ہے۔
سری نگر جانے کے لئے ہرزل کا درہ پار کرنا پڑتا ہے۔ شمال کی طرف کا شگر جانا ہو تو مسگر سے
آگے دو راستے نکلتے ہیں۔ چترال جانے کے لئے ٹھنڈھور کا درہ ہے۔

ضلع گھگت میں ضلع دیا میر کو یکجا کر کے ایک سیاسی اکائی بنا دی گئی ہے۔

گھگت کی جغرافیائی کیفیت سے ظاہر ہے کہ یہ تنہائی اور علیحدگی کا علاقہ ہے۔
شاہراہ ریشم کی تعمیر نے اس کی معاشی اور معاشرتی زندگی پر گہرا اثر ڈالا ہے۔ مگر باقی حصے ابھی
تک مشکل اور دشوار گزار راستوں کی زد میں ہیں۔ یہاں بہت سی قومیں آئیں۔ کشمیر سے
کشمیری، بلتستان سے بلتی، شمال کی طرف سے منگول اور چینی، ترکمان، مغرب سے چترالی۔
ان سب کا امتزاج یہاں موجود ہے۔ باشندوں میں سب سے زیادہ تعداد نسلی طور پر تورانی
لوگوں کی ہے۔ جو دو ہزار قبل مسیح کے قریب اس خطے میں داخل ہوئے۔ ان پر آریائی شین
لوگوں نے حکومت جمائی اور دونوں کے خون کی آمیزش ہوئی۔

وادی گھگت لمبائی میں تقریباً آٹھ میل اور چوڑائی میں چار میل ہے۔ انگریزوں
کے دور میں یہ پاپیہ تخت رہا۔ سکھوں اور ڈوگروں کے راج میں بھی گورنر کی رہائش گاہیں یہیں

تھیں۔ آج بھی یہ شمالی علاقہ جات کا صدر مقام ہے۔ دنیا کے بلند ترین پہاڑوں سے گھری ہوئی یہ وادی مون سون کی بارشوں سے محروم رہتی ہے۔ ذرائع آب پاشی کی کمی سے اس کے پہاڑ بے برگ و گیاہ ہیں۔

بہتے دریا اور نالے وادیوں کی گہرائیوں میں ہیں۔ ان سے نہریں نہیں نکالی جا سکتیں۔ وہ علاقے جو میدانی ہیں۔ مثلاً گلگت خاص، ہنزہ، نگر یا سین، نیال اور اشکو سن کوپس وغیرہ میں سال میں دو فصلیں ہوتی ہیں۔ پہاڑی علاقے جن میں بگروٹ، ہراموش، دھوپر، چھپرٹ، مسگر اور تھوئی کے علاقے شامل ہیں۔ سخت سردی کے باعث ایک فصلی ہیں۔

اور بس ”میں“ ہونے لگی تھی اس گدھے کی طرح جو منزل پر پہنچے بغیر کہیں راستے میں ہی رُک جائے۔

گلگت کا چہرہ جس قدر خوبصورت، معصوم اور صبیح ہے۔ اس کے خدو خال اسی قدر چمکے ہیں۔ اندر کئی خانوں میں بنا ہوا اور کٹا پھٹا ہے۔

میری آنکھوں نے جن نظاروں کو اپنی یادداشت میں محفوظ کیا تھا۔ میرے کانوں نے جو کہانیاں سنی تھیں۔ میرے قدموں نے جن جگہوں پر اپنے نشان ثبت کئے تھے۔ تجربات اور مشاہدات کے یہ خزینے کورے کاغذوں پر منتقل ہونے کے بعد مجھے احساس ہوا تھا کہ ابھی تو عشق و عاشقی کی ابتدا ہی ہے۔ انتہا تک جانا تو خاصا دشوار ہے۔

چند باب ہی لکھے گئے تھے اور میں پسینہ پسینہ تھی۔ اب پلے کچھ نہیں تھا۔ بالکل تہی دامن۔ سچی بات ہے۔ مجھے یوں محسوس ہو رہا تھا جیسے میں اس بد نصیب دولہا جیسی ہوں جسے طویل انتظار کے بعد شبِ عروسی نصیب ہوئی ہو پر دلہن کا چہرہ جی بھر کر دیکھنے سے قبل ہی جدائی کے لمحے کا کج رنج جائے۔ اور بے چارہ یقین کے ساتھ یہ بھی نہ بتا سکے کہ سیاہ تل، دلہن کے دائیں رخسار پر تھایا بائیں پر۔

اضطراب سا اضطراب تھا۔ بے چینی سی بے چینی تھی۔ ضرورت ایک بار پھر وہاں جانے کی تھی۔ پراخراجات کا کوہ گراں بھی سامنے تھا۔
یہ جاتی غزاں کے شب و روز تھے جب کل پاکستان چھٹی اہل قلم کانفرنس کی طرف سے شرکت کا دعوت نامہ ملا۔

”چلو یہ اچھا ہوا۔ میں نے خود کو تسلی دیتے ہوئے کہا۔

گلگت کے کسی آدمی سے ٹکراؤ تو ہو گا۔ اسی سے مشورہ کرونگی۔“

”ہالینڈ سے ان“ اور اسلام آباد ہونٹل کے کانفرنس روم میں مجھے مقالے سننے سے قطعی دلچسپی نہ تھی۔ میں ان چہروں کی متلاشی تھی جن کا تعلق گلگت یا اس کے گرد و نواح سے تھا۔ ہر ملنے والے ادیب سے میری یہی فرمائش ہوتی کہ وہ ایسے بندے کا خیال رکھے۔
اور اس شہری شام میں جب اسلام آباد ہونٹل کے کانفرنس روم میں جناب جسٹس ڈاکٹر جاوید اقبال علامہ کی وفات کے بعد پبلیشروں کے ناروا سلوک اور اپنے دیگر کون حالات کے بارے میں باتیں کر رہے تھے جناب ڈاکٹر طاہر تونسوی نے دپے پاؤں میرے قریب آ کر سرکوشی میں مجھے یہ نوید سنائی تھی کہ آپ کی پشت پر تیسری قطار میں چوتھے نمبر بیٹھے عثمان نامی آدمی گلگت سے ہیں۔

میں نے گھوم کر دیکھا۔ معصوم سا چہرہ جس پر ہنکا ایک ایک نقش اس امر کی بہت حد تک نشان دہی کرتا تھا کہ صاحب املاک نرم روا اور نرم خو ہے۔

جب قینچی کی طرح چلتی میری زبان اک ذرا رکی۔ انہوں نے دھیرج سے پلکیں چھپکاتے ہوئے مجھے بتایا کہ اُن کے پاس نایاب قسم کی کتب موجود ہیں۔ لیکن ان سے استفادہ صرف گلگت آنے کی صورت میں ہی ممکن ہے۔ بذریعہ ہوائی جہاز یا کسی آنے جانے والے کے ہاتھ وہ انہیں بھیجنے کا رسک نہیں لے سکتے۔

عثمان صاحب سے فارغ ہو کر میں نے دانشوروں کے ہجوم پر نظر ڈالی جو ٹولیوں

کی صورت میں ادھر ادھر بکھرے ایک دوسرے سے بحث مباحثے میں الجھے ہوئے تھے۔
تنبھی کسی نے نوجوان سے ایک لڑکے کی طرف اشارہ کیا۔

یہ اکبر حسین اکبر ہیں، نگر کے رہنے والے۔ ڈیلی مسلم کے نمائندے۔ آپ کے
لئے بہت معاون ثابت ہو گئے۔

میں نے نظر بھر کر اس خوبرونو جوان کو دیکھا۔ کورے چنے رنگ پر سرخی مائل چھوٹی
چھوٹی داڑھی چہرے کی وجاہت اور دلکشی میں اضافے کا موجب بنی ہوئی تھی۔ پر اکبر حسین
اکبر کی آنکھیں اور پلکیں جنہیں دیکھ کر بس یوں لگتا تھا جیسے ابھی گلاب کے پانیوں سے دھل
کر نکلی ہیں۔ بیگی بیگی دتھری دتھری سی۔

اکبر نے مجھے اپنے گھر کا پتہ سمجھایا۔ آفس کا نمبر دیا۔ دفتر میں اپنی آمد کے اوقات
کار بتائے اور ہر ممکن تعاون کا یقین دلایا۔

اور میں نے سکھ کے لمبے لمبے سانس لئے تھے۔ اپنا آپ یوں ہکا بھکا محسوس ہوا
تھا جیسے کوئی غریب بیٹی یا ہ کر سکھ چین کا سانس سینے سے کھینچتا ہے۔

طویل مقالوں سے ذرا جان چھٹی۔ میں ایک بار حسین کے گھر کی طرف یوں
بھاگی جیسے میری گردن کسی نے چھری تلے رکھ دی ہو۔ پنڈی سیٹلائٹ ٹاؤن میں رکشے والا
چک بھیریاں کاٹ رہا تھا اور میں مطمئن سی اجنبی سڑکوں، خوبصورت گھروں، ان میں اگے
درختوں، بوٹوں، پتوں اور پھولوں کو دیکھتے ہوئے یادوں کے ڈانڈے کہیں سے کہیں ملا رہی
تھی۔ میٹر کارخ رکشے والے کی جانب تھا اور رکشے والا بہت بیبا اور خوش مزاج نظر آیا تھا۔

دفعتا یونہی بے خیالی میں میری نظریں میٹر کی طرف اٹھ گئیں۔ میں نے بند
دروازے پر اپنے ہاتھ کی گرفت کو مضبوطی سے جمایا۔ اس وقت میری ٹانگوں کے نیچے ٹوٹی
پھوٹی سڑک تھی اور میں کھوکھے والے سے پتہ پوچھ کر رکشے کی جانب پلٹی تھی۔

ستر روپے۔ مجھے اختلاج قلب محسوس ہو رہا تھا۔

”میٹر غلط ہے تمہارا“ ہونٹوں نے صدائے احتجاج بلند کی۔
 ”غلط کیسے ہو گیا۔ سارا سیٹلائٹ ٹاؤن چھان مارا ہے۔ ایک ایک سڑک کو تین
 تین بار روندنا ہے۔“
 رکشے والے کی ساری خوش مزاجی جانے کہاں اڑ چھو ہو گئی تھی۔ خونخوار نظروں
 سے وہ مجھے گھور رہا تھا یوں جیسے کچا کھانا چاہتا ہو۔
 فوراً میں نے پیسے اُس کی ہتھیلی پر رکھے۔ میری جان بہر حال ستر روپوں سے مہنگی
 تھی۔ جب بڑبڑ کرنا رکشتہ پھٹ پھٹا تا کہیں دوسری طرف نکل گیا۔ تب میں نے چلنا شروع
 کیا۔

اپنی جلد بازی اور اکبر کے گھر پر دو حروف لعنت کے بھتیجے ہوئے میں پیدل مارچ
 کر رہی تھی۔ پاؤں میں سپنچا اونچی ایزی کے جوتے نے فیشن کرنے اور شخصیت کو جاذبِ نظر
 بنانے کی کوشش کا کس طرح بھرتہ بنایا یہ کوئی اس شام میرا حلیمہ دیکھ کر اندازہ لگا سکتا تھا۔ تین
 میل کی گھسن گھیر یوں میں سے نکل کر جب میں بس پر بیٹھی تب میرا جی چاہا تھا کہ پاؤں
 کاٹ کر یہیں کہیں پھینک جاؤں۔ ٹیسس مارتے سلگتے یہ جسمانی اعضاء بھلا کس کام کے؟
 اسلام آباد ہونٹوں سے دو اسٹاپ پیچھے بس رکی۔ میں اتر گئی۔ نسبتاً دیران سی جگہ پر
 بیٹھ کر سگیلے رو مال سے چہرہ پاؤں اور جوتے صاف کئے۔ اکا دکا چلتے پھرتے لوگوں کی طرف
 دیکھتے اور ان کی نظر سے بچتے بچاتے میں نے بالوں میں کنگھی چلائی۔ ہونٹوں پر لپ اسٹک
 کاٹچ دیا۔

فائیو سٹار ہوٹل میں اس سڑے بسے مڑے مڑے حلیے کے ساتھ داخل ہونا کس
 قدر اذیت دہ تھا۔

چلو کہ چل کے دیدار کریں
جلتے ہیں جہاں میری یادوں کے چراغ

اکبر حسین اکبر کے ساتھ دوسری ملاقات اس صبح ہوئی جب میں صدر روڈ پر ہنس
راج کی طرح پر پھیلائے پی آئی اے کی عمارت کے ایک چھوٹے سے کیمین میں میز پر
ہاتھ پھیلائے جناب زیدی صاحب کے سانولے سلونے چہرے پر نکھرے رعونت اور
برہمی کے آٹا کو یکسر نظر انداز کرتے ہوئے گھگھکیا۔ تے ہوئے ان سے کہہ رہی تھی۔

”گھگت جانے والے باقی مسافروں کو تو کوئی ماریں۔ بس مجھے اور میری کزن کو
جہاز میں سوار کرادیں۔ آپ کو خدا کا واسطہ۔ آپ کا بھلا آپ کی آل اولاد کا بھلا۔ یہ بندی
تا حیات آپ کو دعائیں دے گی۔“

اور زیدی صاحب جھلا تے ہوئے کہتے تھے۔

”آپ کا دماغ چل گیا ہے۔ بھلا بیس بیس دن پہلے کے بک شدہ لوگوں کو کیسے
ڈراپ کیا جاسکتا ہے۔“

”یہ سب آپ کا کام ہے مجھے تو کل کی فلائٹ کے دو ٹکٹ چاہیں۔ زیدی صاحب
میں آپ کی جان بخشی نہیں کروں گی۔ آپ کو گھر نہیں جانے دوں گی۔“

”میں مجبور ہوں۔“ انہوں نے کیمین کی شیشے والی دیوار سے پرے لوگوں کے
ٹھانٹھیں مارتے سمندر پر ایک نظر ڈالتے ہوئے قطعیت سے کہا۔

”کاش میں جوڈو کرائے کی ماہر ہوتی۔ میں دل ہی دل میں بد بدائی تھی
اس سڑیل سے زیدی صاحب کو پختنی دے کر زمین پر گراتی، سینے پر چڑھ بیٹھتی اور

تب خلاصی کرتی جب نکلٹ ہاتھ میں تھا دیئے جاتے۔“

”زیدی صاحب آپ نہیں جانتے ہیں.....

میرا جملہ ابھی اڈھورا تھا کسی نے پیچھے سے کمرے میں آ کر کہا تھا۔

”یہ بڑے اہم مشن پر وہاں جا رہی ہیں۔ چلئے آپ میری سیٹیں انہیں دے

دیں۔“

میں نے رخ پھیرا یہ دیکھنے کے لئے کہ اس نفسا نفسی اور آپو دھاپی والے عالم

میں عبدالرحیم خان خانان جیسا دریا دل کون ہے۔؟

اکبر حسین اکبر اپنی گھری جیسے گلاب کے پانیوں سے دھلی آنکھوں کے ساتھ

میرے سامنے کھڑا تھا۔

”تم اکبر“ میں نے بے اختیار کہا۔

زیدی صاحب ڈھیلے پڑ گئے تھے۔

پھر چانس کے دو نکلٹ میرے ہاتھوں میں آ گئے۔ تین بجے ایئر پورٹ پہنچ

جائیے۔ ہاں اگر آپ نے آج جیسا طرز عمل کل بھی اپنایا تو مجھے امید ہے جہاز میں سوار ہو

جائیں گی۔

زیدی صاحب مسکرا رہے تھے۔

میں نے باقاعدہ سیلوٹ تو نہیں مارا۔ پر سیلوٹ جیسے انداز میں شکر یہ ضرور ادا کیا۔

شفقت میری میری پھوپھی سہری بہن ویننگ روم میں بیٹھی تھی۔ سمن آباد گریڈ کالج

کی یہ لیکچرار اس مہم میں اس بار میرے ساتھ تھی۔ گلگت شفقت کی جنم بھومی نہیں۔ پر اس کے

منے منے پاؤں نے اسی سر زمین پر چلنا سیکھا تھا۔ اس کی آنکھوں نے درختوں سے لٹکتے

سیبوں، خوبانیوں اور باداموں کے نظارے سب سے پہلے یہیں کئے تھے۔ اس کے بچپن کا

ایک حصہ اپنے تایا ابو دتائی اماں اور عم زاد بہنوں کوڑا اور عفت کے ساتھ یہیں گزرا تھا۔

وہ میرے ساتھ پرانی یادوں کے زیادتی مشن پر نکلی تھی۔
میں شکر الحمد للہ کا ورد کرتی باہر نکل آئی۔

خدا جانتا ہے گزشتہ ڈیڑھ ماہ سے میں امید و بیم کی جس سولی پر چڑھی ہوئی تھی۔
اس نے میری تمناؤں، منصوبوں اور عزائم کی تکابوئی کر ڈالی تھی۔

اخراجات کے کوہ گراں کو اٹھانے میں تھوڑی سی مدد ادارہ امور پاکستان کے
سیکرٹری جنرل جناب الطاف حسن قریشی نے کی۔ میں نے رخت سفر باندھنے کا کبھی اہتمام
نہیں کیا۔ چھوٹی سی بقیہ بغل میں دانی۔ جوتا پہنا دچا در اوڑھی اور مارکو پولو کی راہ مانپنے کے
لئے تیار۔

جس صبح اسلام آباد کے لئے روانہ ہونا تھا۔ بیٹی نے چادر سر پر سے کھینچی اور صبح کا
اخبار تفتوں میں کوپا ٹھونستے ہوئے کہا۔
اخبار پڑھ لیس ذرا۔ پھر جائیں۔
فورا اخبار پر نظریں دوڑائیں۔
”یا خدا“ میں نے سینے پر ہاتھ رکھ لیا۔

گھگت میں فرقہ وارانہ فسادات کی خبر تھی۔ پچاس آدمیوں کے ہلاک ہونے کی
اطلاع تھی۔ گھگت اور اس کی وادیاں پر امن علاقہ، مخلص اور پیار کرنے والے لوگ، ”الہی“
انہیں کس کی نظر کھا گئی؟ یہ کیوں خون خرابے پر اتر آئے؟ اخبار میں واقعات کی تفصیل نہیں
تھی۔

میں نے جوتی کے تسمے کھول دیئے۔ بیگ کندھے سے اُتار کر الماری میں رکھ
دیا۔ میرا دل اور دماغ بوجھل تھے۔ جی چاہتا تھا ابھی اور اسی وقت اڑ کر وہاں پہنچ جاؤں۔
لیکن غلامی کی جن زنجیروں نے پاؤں جکڑ رکھے ہیں وہ بھلا ایسے حالات میں حرکت کرنے
دیتیں۔ دل سوس کر بیٹھ گئی۔ دن چڑھتا تو سب سے پہلا کام اخبار کے صفحات پر گھگت سے

متعلقہ خبروں کی تلاش ہوتی۔

پورا ماہ گزر گیا۔ جب میاں کو اطمینان نصیب ہوا۔ تب پروانہ راہداری ہاتھ آیا۔ شفقت اور میں بگٹ بھاگے۔ چنڑی پہنچ کر احساس ہوا کہ آسمان سے گر کر کھجور کے جس درخت میں اٹکے ہیں وہ نوکیلا اور ایسا گھنا ہے کہ جکڑ کر بیٹھ گیا ہے۔ جہاز کی کسی بھی فلائٹ سے اگلے ایک ماہ تک سیٹ ملنے کا کوئی امکان نہ تھا۔

بہر حال میں نے ہن لوٹ لیا تھا۔

صبح تین بجے جب شہر پر ہوا اور سناٹے کا راج تھا۔ میں اور شفقت اسلام آباد کی ویران سڑکیں اپنے پاؤں سے کوٹ رہی تھیں۔

اسلام آباد ہونگ کے عین سامنے بس اسٹاپ پر کھڑے کھڑے میں نے فضا پر

چھائے اندھیرے کو دیکھتے ہوئے سوچا تھا۔

”جیکسی والا آج کھال اُتار کر رکھ دے گا“۔

لیکن ایسا نہیں ہوا۔

اس ٹیالے اندھیرے میں ایک دین آ کر ہمارے پاس رُکی۔ درمیانی عمر کے مرد

نے شیشے کو کھینچتے ہوئے کھڑکی سے گاٹی باہر نکال کر ہمیں دیکھا اور پوچھا کہاں جانا ہے؟

ایئر پورٹ کا سُن کر اس نے سر اندر کر لیا۔ کچھ دیر سوچا۔ پھر ہمیں بیٹھنے کا اشارہ کیا۔ اجنبی

انسانوں پر اعتماد کرنے کے سلسلے میں خاصی جلد باز ہوں۔ صد شکر کہ اس بھری پُری دنیا میں

بکھرے ہوئے لوگوں کی طرف سے مجھے کبھی پچھتاوا نہیں ملا۔ میں بے دھڑک دروازہ کھول

کر بیٹھ گئی۔ شفقت نے میرا ہاتھ دبایا۔ میں نے اسے تقریباً کھینچتے ہوئے سرکوشی میں کہا

”خدا پر توکل رکھو۔“

سارا راستہ وہ لرزتی سی رہی۔ میں بظاہر اعتماد سے باتیں کر رہی تھی۔ پر اندر میرا

بھی خوف زدہ سا تھا۔ ایئر پورٹ کی جگمگاتی روشنیوں میں جب اس مہربان شخص نے ہمیں

خدا حافظ کہا تب بے اختیار میری زبان سے نکلا۔

”یہ ملک یہ دنیا شاید تم جیسے نیک لوگوں کے دم قدم سے ہی آباد ہے۔“

چمکتے دسکتے ایئر پورٹ کی اندرون ملک پروازوں والے حصے میں تقریباً سناٹا تھا۔ کیبن میں کام کرتی دو خوبصورت دوشیزاؤں کو اپنی رام کہانی سناتے ہوئے میں نے خود پر ترس کھایا۔ کیونکہ ان کی خوبصورت آنکھوں میں بے نیازی اور بے زاری کی کیفیات کا امتزاج کچھ یوں چمک چمک پڑ رہا تھا جیسے کہتا ہو۔

چانس پر آنے والے مسافر ایسی ہی فضول اور بے ربط کہانیاں سناتے ہیں۔“ اس عزت افزائی کے بعد میں ایئر پورٹ کی مسجد کی طرف بھاگی۔ شفقت میرے تعاقب میں تھی۔ اللہ کو اپنا وکیل بنا کر سارا معاملہ اس کے سپرد کیا اور چانس کے علاقے میں جا کر بیٹھ گئیں۔ ساڑھے پانچ بجے مسافر اندر جانے لگے۔

میرے پاؤں میں پھر پینے لگ گئے تھے۔ اب فلائٹ انچارج اسد صاحب سے واسطہ پڑا تھا۔ خدا کو وہ ہے ساڑھے پانچ سے سوا چھ تک ان کا تھنوں میں دم کر ڈالا۔ اللہ تعالیٰ ان پر اپنی رحمتوں کی بارش کرے پتہ نہیں کتنی اہم سفارشوں کو پیچھے ڈال کر انہوں نے ہمیں جہاز میں سوار کرایا۔

فکر میں کیا بیٹھے۔ شفقت کے حافظے کے کسی کونے میں پڑی یادوں کی پیاری سے یادداشتوں کے حسین اور خوش رنگ سانپ چھن اٹھا اٹھا کر سب سب کرتے باہر آنے لگے تھے۔

تب اس روٹ پر فو کر تھوڑی چلتے تھے۔ ہاورڈ اڑتے جن کی بلندی نوویں ہزار فٹ سے زیادہ نہ ہوتی۔ چک لالہ سے جہاز میں بیٹھتے۔ بابوسر کی چوٹیوں پر اتنی دھند اور کھر کے ایسے دبیز بادل ہوتے کہ جہاز واپس مڑ جاتا۔ اترتے تو معلوم ہوتا جہاں سے چلے تھے وہیں آ پہنچے۔ تب کوثر اور عفت منہ بسو بسو کر رونا شروع کر دیتیں۔

وہ جیالا پائیلٹ مجھے کبھی نہیں بھولے گا جو ایک بار شراب موسم کے باوجود جہاز کو سوات پر سے اڑاتا ہوا پتہ لے گیا اور پھر شندھو درے میں سے نیچی پرواز کرتا ہوا گلگت پہنچ گیا۔

میری ناک شیشے کے ساتھ چمٹی ہوئی تھی۔ ناک پر بت کی چوٹیاں، چلاس شہر، دریائے سندھ کے کناروں پر تجریدی آرٹ کے نمونے اور پھر گلگت کی خوبصورت وادی کا رن وے۔ ہم نے شوق اور وارفتگی سے فضا کو دیکھا۔

ہمارے اس خوشگوار سفر کو ختم ہونے ابھی پندرہ منٹ بھی نہ ہوئے ہونگے۔ آنکھیں ننگے بچھے پہاڑوں کی چوٹیوں سے سرکتی وادی کے کھیتوں میں کھڑی سنہری گندم کی خوشنما بالیوں کے نظارہ حسن سے پوری طرح سیراب بھی نہ ہو پائی تھیں جب ایئر پورٹ روڈ پر شاہ بلوط کے شاداب درختوں کے نیچے شفقت ریپھڑ ڈال بیٹھی تھی۔ وہ کثرت محلے میں میرے پرانے مسکن پر جانے کی بجائے اوپر پریذیڈنسی میں اس گھر میں داخل ہونا چاہتی تھی جہاں اس کا اور اس کی عمر زادوں کا بچپن گزرا تھا۔

”کوئی بیٹلے میں بازو آگے ہے جو وہاں بھاگتے جائیں۔ تیرا کونسا وہاں کوئی بیٹھا ہے جسے دیکھ کر تو نے آنکھیں ٹھنڈی کرنی ہیں۔“

یادوں کے دیئے ہی تو جلانے ہیں وہ کسی وقت بھی وہاں جا کر جل سکتے ہیں۔ ابھی تو وقت نہیں مجھے فوراً عثمان صاحب سے ملنا ہے۔

”چلو“

اس نے چلو کا یہ طنزیہ ہنکارہ جس انداز میں ادا کیا اس نے میرے سینے پر تیر نہیں چھریاں چلائیں۔ ابھی میں جوانی حملے کا سوچ ہی رہی تھی جب اس نے پٹاخہ بم چھوڑا۔ وہ تو مجھے پہلے ہی کہتی تھی۔ وہ کا اشارہ اس کی عمر زادوں کی طرف تھا۔ مت جاؤ، کتے کی طرح دم ہلا کر پیچھے چلنا پڑے گا۔

”مائی فٹ“

میں دھاڑی اس کا بیگ جو میں نے پکڑا ہوا تھا اُسے ایک گیند کی طرح فضا میں اچھالتے ہوئے رخ پھیر کر میں نے اپنی ایڑی سے ایڑی بجاتے ہوئے گویا خود سے کہا۔

بائی دی لیفٹ کوئیک مارچ (By the Left Quick March)

غصہ پی جانے اور اپنے آپ کو قابو میں رکھنے کا یہ ایک مجرب آزمودہ نسخہ ہے۔ بیچاری سڑک میرے عتاب کو سہہ رہی تھی۔ بہت آگے جا کر مجھے تعاقب میں اس کے بھاگنے اور پکارنے کی آوازیں سنائی دیں۔

غلام محی الدین صاحب کے گھر کا برآمدہ سنسان تھا۔ چارپائی ضرور پچھی تھی۔ لیکن اس پر بیٹھنے اور لیٹنے والی شہر آشوب کی باسی بن گئی تھی۔ سبز اور زہنی والی خاتون دوم اسی طرح چپ چاپ پر چھاؤں کی مانند گھومتی پھرتی نظر آتی تھی۔ سارہ فرکون بیاہ کر بیا گھر چلی گئی تھی۔ چھوٹی لڑکی نے البتہ مہمان نوازی کا حق ادا کیا تھا۔

ساڑھے گیاہ بجے میں گھر سے نکلی۔ شفقت نے انکار کر دیا تھا۔

”سوؤں گی بھی۔ تم جاؤ اپنے کام بنناؤ۔“

شہر کی فضا رنجور سی تھی۔ حالات کو نارمل تھے، مگر اثرات کے زخم ابھی پوری طرح مندمل نہیں ہوئے تھے۔ دوکانیں کھلی اور کاروبار جاری تھا۔ لیکن دوکانداروں کا کہنا تھا کہ بزنس معمول پر نہیں ہے۔ خرید و فروخت کی شرح میں بہت کمی ہے۔ نیچے سے لوگوں کی آمد کم ہے۔

عثمان صاحب ڈگری کالج میں بی اے اور بی ایس سی کے امتحان لے رہے تھے۔ ڈگری کالج دینور میں ہے۔ آدھ گھنٹہ سواری کے انتظار میں کھڑی رہی۔ خدا جانے ویگن کہاں سوکھنے پڑی ہوئی تھی۔ ایک پرائیوٹ گاڑی کو ہاتھ دیا۔ اندر زئیر سے تحصیلدار صاحب تشریف رکھتے تھے۔ مدعا جان کر فرور اٹھایا اور دلچسپ گفتگو سے محظوظ کرتے ہوئے منزل پر

پہنچا دیا۔ ڈگری کالج کی عمارت دیدہ زیب تھی۔ عثمان صاحب نے دیکھتے ہی نیم ایستادہ ہو کر چہرے پر مدھم سی مسکراہٹ بکھیرے ہوئے کہا۔
 ”تو پھر آپ پہنچ ہی گئیں۔“

میرے ہونٹوں نے نہیں مسکراہٹ نے چہرے پر پھیل کر اس کا جواب دیا تھا۔
 پردے کے پیچھے بڑی بڑی چاروں میں لپٹی امتحان دیتی جن بارہ تیرہ لڑکیوں سے میرا تعارف ہوا۔ وہ طلبہ کی اُس کلاس سے نظر آتی تھیں جو امتحان کو ہوا سمجھتے ہیں۔ جن کی پیشانیاں تراور ہونٹوں پر پیڑیاں جھی ہوتی ہیں۔
 ساڑھے بارہ تک عثمان صاحب نے اپنا کام بھی سمیٹ لیا تھا اور مجھ سے میرے پڑاؤ اور کینوں کے بارے میں بھی جان لیا تھا۔

جس وقت جیپ ڈگری کالج سے نکلی۔ میں نے دھوپ میں تپتے ہوئے دینور کے پہاڑ اور زمین دیکھ کر آنکھیں بند کر لیں۔ سورج کی جوانی نے فضا کو جھلسا دیا تھا۔ پرانے پولو گراؤنڈ کے اوپر سے ہوتے ہوئے خزانہ روڈ پر آئے۔

عثمان صاحب نے کچھ کام کرنے تھے۔ انہوں نے معذرت کی۔ میں ہنس پڑی۔
 ”عثمان صاحب آپ فضول شرمندہ ہوتے ہیں۔ میری آنکھیں تو اپنا کام کرنے میں جتی ہوئی ہیں۔“

ایک بج کر سات منٹ پر میں اپنے پرانے پڑاؤ پر اتری۔ طے یہ ہوا تھا کہ عثمان صاحب ہمیں چار بجے اپنے ہاں لے کر جائیں گے۔

چھوٹی چھوٹی گلیوں کے موڑ کا تھی جب میں اپنے پرانے گھر میں داخل ہوئی تو حیرت زدہ سی رہ گئی۔ جب ہم لوگ آئے تھے مہمان داری والے کمرے میں مقامی پتو بچھا تھا۔

لیکن اس وقت نہایت خوبصورت دھوئیں رنگ دسبز قالین کمرے کا حسن بڑھا رہا

تھا۔ سفید گاؤں تکیے اور تیل بوٹوں والے سر ہانوں سے ٹیک لگائے کوری چٹی دکش خود خال والی شفقت علوی نیم خمیدہ غلام محی الدین صاحب سے قبوے کی پیالی پکڑ رہی تھی یوں جیسے قدیم چین کی عظیم ملکہ زوسی کے حضور شہنشاہ چین کا دست راست این ٹی لائی جھکا ہوا ہو۔
دروازے میں کھڑے کھڑے میں نے اس دل موہ لینے والے منظر سے لطف اندوز ہوتے ہوئے سوچا۔

”یا اللہ یہ خوبصورت ہونا بھی کیسا حسین تجربہ ہے؟“

لیکن نرم و دبیز قالین پر بیٹھ کر میں نے اپنے آپ سے کہا تھا۔

”ارے شکر ہے کوچے (بد صورت) سے ہیں۔ خوبصورتی کے ساتھ ان شتر بے مہار جڈبوں کا کیا کرتے جوئی اور اجنبی جگہوں کو دیکھنے کے لئے سینے میں اٹھا پڑتے ہیں۔ کھانا کھا کر آرام کا موقع نہیں ملا۔ ارد گرد گھروں کی لڑکیاں آگئی تھیں۔ میٹرک اور انٹر میٹرک لڑکیاں جاپانی کپڑوں میں ماتھے پر کئے بالوں کے ساتھ شادی بیاہ کی کھلی کھلی باتیں کرتی تھیں۔ گلگت میں لڑکیوں کی آزاد خیالی قابل رشک تھی۔

ساڑھے چار بجے عثمان صاحب تشریف لائے۔ شاہراہ قائد اعظم پر چینی محلے کی ایک تنگ سی گلی میں جیپ داخل ہو کر کھلے میدان میں رک گئی۔ چینی گلگت کا وسطی محلہ جہاں کشمیریوں کی اکثریت ہے۔

چھوٹی سی کھال زوروں پر بہتی تھی۔ دونوں اطراف خوبصورت گھرتھے۔ کھال کے موڑ سے چند گز پرے خالی کھیتوں کے بالمقابل عثمان صاحب کا آشیانہ تھا۔

دروازہ کھلا۔ کوہستانی اینٹوں سے تعمیر شدہ گھر جس کے کشادہ آنگن میں اُگے کئی کے کھیت سے اٹھتی وہ میٹھی سی ہاس پیشوائی کے لئے آگے بڑھی تھی۔ جو دو پہر کی حرارت جذب کرنے کے بعد فصلیں شام کی خشکی کے زیر اثر آ کر چھوڑتی ہیں۔ زور زور سے سانس کھینچتے ہوئے میں نے بید بہاتی خوشبو ساری کی ساری اپنے نتھنوں میں گھسیڑنی چاہی تھی۔

برآمدے سے نیچے کچے فرش پر عثمان صاحب کا پر یوا راستقبال کے لئے کھڑا تھا۔ مسز عثمان کے ڈوپٹہ اوڑھنے کا انداز اس مثالی مسلمان عورت کا سا تھا جو سر کا ایک بال نیگا کرنا گناہ کبیرہ خیال کرتی ہے۔ چھٹی ڈالنے کے عمل میں محبت کی مسحور کن مہکار کا احساس ملا تھا۔ بیٹیوں کے معاملے میں عثمان صاحب خاصے ملدار ہیں۔ ہر عمر اور ہر سائز کی لڑکی موجود تھی۔ بازوؤں کے حلقے میں سمیٹ کر کمرے کی دیوار کے ساتھ بچھائی گئی دو ڈھائی گز لمبی اور تقریباً پون گز چوڑی پھولدار رضائی نما گدے پر بٹھایا گیا۔

چائے ذائقہ دار تھی۔ پی کر لطف آیا۔ لڑکیاں خاصی بے تکلف اور محبت کرنے والی تھیں۔ اردگرد بیٹھی شوق سے باتیں کرتی اور سنتی تھیں۔ کچھ دیر بعد میں نے کھڑکی سے باہر دیکھا۔ دھوپ وادی کے کھیتوں کھلیا نوں اور میدا نوں سے بوریا بستر سمیٹ کر پہاڑوں کی چوٹیوں پر پناہ گزین ہو گئی تھی۔ بڑا دل کش منظر تھا۔ کئی ہوائیں برآمدے میں پکتے کھانوں کی خوشبو اڑائے پھر رہی تھیں۔ دور کہیں اذانیں کونج رہی تھیں۔ اور مجھے کوئی ٹیلی فون پر بلاتا تھا۔

اسٹنٹ کمشنر گلگت داؤد صاحب پوچھتے تھے۔

”کیسی ہیں؟ کب آئیں؟ کہاں ٹھہری ہیں؟“

داؤد صاحب سے ملاقات شکر وادی کی سیاحت کے دوران ہوئی تھی۔ عثمان

صاحب کے دوست تھے۔

بالترتیب جوابات سے فارغ ہو کر میں نماز کے لئے کمرے میں کچھ مصلے پر کھڑی ہو گئی۔ دُعا کے بعد دیکھا مسز عثمان پاس بیٹھی ہیں۔ مسز عثمان دھیرے دھیرے باتیں کرتی تھیں۔ وہ باتیں جن کے الاؤ میں جل جل کر وہ کندن بنی تھیں۔ ہر اس صابر عورت کی طرح جو اپنا آپ سنتا تے وقت کی آگ میں راکھ کر کے ایثار و وفا کی تاریخ میں نئے باب رقم کرتی ہے۔ بہت دور بیٹھی مجھے اپنی پھوپھی (جمع ممانی) یاد آئی تھیں۔ شفقت علوی کی

ماں جس کی ساری زندگی شوہر دس اس اور زندوں کے پاؤں تلے اپنے ہاتھ رکھتے گزری تھی۔
کھانا پر لطف تھا۔ گلگت کی بجلی چھوٹے ٹیپے کی طرح شرارتیں کرتی تھیں۔ ابھی
آئی ابھی گئی۔ دیکھنے نے ہنگامی لائٹ جلا دی تھی۔ سلا کی پلیٹ میں گھر کی کیا ریوں کا اگا ہوا
سبز دھنیا بہت ذائقہ دے رہا تھا۔

مجھے ادیبہ کا سلا دہانے کا یہ نیا انداز اتنا بھایا تھا کہ واپس آ کر جب میں نے یہی
طریقہ اپنایا اور دھنیے کی بھینی خوشبو سے نہال ہوتے ہوئے میاں کی طرف دیکھا تو صلواتوں
کی بوند باندی کا سامنا کرنا پڑا۔ تب میں نے سارا دھنیہ چن کر اپنی پلیٹ میں بھر لیا اور مسز
عثمان کے گھر کی دعوت کا تصور کرتے ہوئے کھانا کھلایا اور مزہ پایا۔

مسز و مسز عثمان کے گھر پانچ چھ گھنٹوں میں مجھے ایک عجیب سے تاثر کا احساس
ملا۔ میں نے کوئی تین بار ان نایاب دنا در کتب کو دیکھنے کا اظہار کیا جن کے لئے میں نے یہ
پینڈے مارے تھے۔ پر عثمان صاحب تھے کہ گھاس ہی نہیں ڈال رہے تھے۔

ہمارے ٹھہرنے کا انتظام ایجوکیشن کالج کے ہوٹل میں کیا گیا تھا۔ رات کے
نوبے گلگت کی مضافاتی وادی دینور کی اونچائیوں پر چڑھنے میں خاصی دشواری ہوئی۔ بجلی
حسب معمولی غائب تھی۔ ایمر جنسی لائٹ میں عمارت کا پھیلاؤ اور حسن تو نظر نہیں آیا۔ البتہ
مختلف کوریڈرز کے آگے سے گزرتے ہوئے یہ ضرور احساس ملا تھا کہ پھول پھولاری کی
خاصی بہتات ہے۔

جائے مقام پر پہنچ کر عثمان صاحب رخصت ہوئے۔ صد شکر کہ تھوڑی دیر بعد بجلی
آگئی۔ صاف ستھرا کمرہ جس میں دو بستروں پر سفید براق چادریں پچھی تھیں۔ ایک چھوٹا سا
سنور بھی ساتھ تھا۔ بستے رستے بھرے پرے مکینوں سے خالی گھروں یا جگہوں کا جائزہ لینے کا
تجسس عین فطری جہلت ہے۔ میں نے دیکھا تھا بلبل۔ جن ۹۵ کی سالم شیشی اور پر چھوٹی سی
پچھتی پر پڑی تھی۔

”لو بھلا یہ میرے کس کام کی؟“ میں بڑبڑائی۔

خضاب کی پوری دوشیشیاں سر میں تھوپ کر گھر سے چلی تھی۔ دس پندرہ دن تو گزر ہی جائیں گے۔ بائیں کونے میں تبت سنو منٹا نت سے بیٹھی تھی۔ میں نے کریہوں سے اپنی خشک جلد کی لپا پوتی کبھی نہیں کی۔ ایک دو بار جب کی تھی تو کچھ یوں لگ رہا تھا جیسے چوہیا آٹے کے کنستر میں سے نکلی ہے۔

چائے کی پتی کا پورا بندل پڑا تھا۔ تلاش بسیار کے باوجود بھی مجھے چینی اور دودھ نظر نہیں آئے تھے۔ ٹریٹ بلڈ بھی بیکار تھے۔

زیر تربیت اساتذہ کے کمروں سے ان سے زیادہ چیزوں کی توقع کہاں کی جاسکتی ہے؟

میں کمرے میں آگئی۔ شفقت بیڈ پر لیٹی کر رہی تھی۔ پنکھا چلتا تھا اور گرمی کچھ اس انداز کی تھی جیسے تور میں جلنے کے لئے لکڑیاں ڈال دی گئی ہوں۔ جالی کی کھڑکی میں سے دینور کے پہاڑیاں اٹھ رہے تھے جیسے گلے ملنے کے لئے بے تاب ہوں۔ دن بھر سورج سے عشق و محبت کی جو پتینگیں بڑھاتے رہے تھے اب اس کا تمیازہ ہمیں بھگتنا پڑ رہا تھا۔

میراجی چاہا۔ بستر کو لپیٹ کر بغل میں دباؤں۔ چارپائی اٹھاؤں اور سیدھی چھت پر پہنچ جاؤں۔

”چلو ذرا باہر کا چکر لگائیں۔ کچھ تو ہوا کھانے کو ملے گی۔“ شفقت نے کہا۔
چپکی لیٹی رہو۔ باہر لڑکے ہیں۔ یوں بھی جگہ سے مانا نوس ہیں۔ کہیں گئے کوڈے ندرت و ایشیں اور لینے کے دینے پڑ جائیں۔“

نیند سولی پر بھی آ جاتی ہے۔ شفقت سو گئی تھی۔ پر میں جاگ رہی تھی اور سوچتی تھی کہ آخر عثمان صاحب نے وہ مادر کتا میں مجھے کیوں نہیں دکھائیں۔

دفعتا یا داشتوں میں کہیں برقی کوہدی۔ انجینئرنگ یونیورسٹی لاہور میں مکینیکل انجینئرنگ کا وہ طالب علم خوبصورت اور پیارا سا لڑکا مسعود اقبال جو بونجی سے تھا۔ ایک ٹھٹھرتی ہوئی سرد شام کو وہ میرے کزن شفقت رسول علوی کے ساتھ میرے گھر آیا تھا۔ علوی اسے گھسیٹ کر لایا تھا۔

”یا رچلو میری بہن تمہارے علاقے پر لکھ رہی ہے۔ اسے تمہاری مدد کی ضرورت ہے۔“

دہلا پتلا مسعود اقبال ’بلورستان‘ (شمالی علاقہ جات کا قدیمی نام) ضخیم رسالہ بغل میں دبائے مجھ سے ملنے آیا۔ چائے کی میز پر مستقبل کے اس انجینئر کو میرے چھوٹے بیٹوں نے بہت شوق اور محبت سے دیکھا۔ باتوں باتوں میں عثمان صاحب کا ذکر خیر آیا۔ مسعود نے کہا۔

”میرے استاد ہیں وہ۔ بہت شفیق اور محبت کرنے والی شخصیت، نہایت محترم اور معزز۔“

”لیکن“

میں نے فوراً چائے کا کپ ہونٹوں سے الگ کرتے ہوئے حیرت سے کہا
”لیکن کیا“

کتابوں کے سلسلے میں وہ بہت محتاط ہیں۔ بخیل کہہ لیں۔ زیادہ وضاحت میں جاؤں تو کمینگی کا نام آجائے گا۔

عثمان صاحب کی شخصیت میں جو رچاؤ اور نرمی مجھے محسوس ہوئی تھی اس کے پیش نظر اس بات نے مجھ پر زیادہ اثر نہیں کیا تھا۔ میں تو آس لگائے بیٹھی تھی کہ جونہی میں ان کے گھر میں داخل ہوں گی۔ انکی کتابوں کی الماری کھل جا سم سم کی مثال دہرائے گی۔
پرائیوٹیشن کالج کے ہوٹل کے اس کمرے میں اچانک مجھ پر انکشاف ہوا تھا کہ

مسعود اقبال ٹھیک کہتا تھا۔ میں نے فوراً لامتی ہتھیاروں سے عثمان صاحب کو زد و کوب کرنا شروع کر دیا۔ ابھی میرا کلیجہ گرم ہی تھا جب اندر سے آواز اٹھی تھی۔

”اپنے گریبان میں تو جھانک لو۔ تم تو خود کتابوں کے سلسلے میں اول درجے کی کمیٹی ہو۔ ہمیشہ تمہاری الماری کی چابی گم ہی رہتی ہے۔“

میں اپنے اندر سے اٹھتی اس سچی آواز کو جھٹلا نہیں سکتی تھی۔ بھرے پرے کنبے والے گھرانوں میں جہاں دیورانیوں، جھٹھانیوں، ساس نندوں کے درمیان کبھی کبھار چینی، پتی، مرچ ہلدی اور آٹے وال جیسی چھوٹی چھوٹی چیزوں پر تھڑ دلی کے مظاہرے ہوتے ہیں۔ میں ان سے بچی ہوئی تھی۔ پر میری کم ظرفی اس وقت سامنے آتی تھی جب کوئی دیورانی مجھ سے کوئی کتاب مانگنے کے لئے آتی۔ گھرداری سے متعلق ہر چیز کے سلسلے میں فیاض میرا دل اس وقت اتنا سکڑ جاتا کہ جی اسے جھانپڑ لگانے کو چاہنے لگتا۔

عثمان صاحب بیچارے کہاں قصور وار تھے؟

مطمئن ہو کر میں نے آنکھیں موند لی تھیں۔

صبح سویرے کو بہتانی حسن نے آنکھوں کو ٹھنڈا کیا۔ کالج کی عمارت دیدہ زیب تھی۔ طلبہ کی اکثریت گھروں کو سدھاری ہوئی تھی۔ ایک ٹولہ نیچے تربیتی کورس پر گیا ہوا تھا۔ جس لڑکے نے ناشتہ کر دیا، وہ نگر کا تھا۔ اس نگر کا نہیں جہاں بقول خوشی محمد ناظر کے چور بستے ہیں۔

کسی خوش قسمت ماں کا راج دلارا ہوگا۔ سچی بات ہے ایسا رعنا جوان تھا کہ مجھ جیسی اگر کہیں جوانی میں دیکھ لیتی تو انگلیاں ہی کاٹ لیتی۔

بسمین اور نوپورہ کی تہذیبی جھلک
بدھ عقیدت مندوں کے شاہکار

دن کا پروگرام میں نے اپنی مرضی سے ترتیب دیا۔ سرفہرست کارگاہ مالہ کی سیر
تھی۔ شفقت نے چپ چاپ پیچھے چلنے میں عافیت خیال کی۔
ذرا بھی انتظار کی زحمت نہیں کرنا پڑی۔ سڑک پر قدم رکھے اور ویگن نے رک کر
دروازے کھول دیئے۔ ڈرائیور لڑکے سے بات کی۔ اس نے جواب میں کہا۔ جو ملی ہوگی
سے آپ کے اوپر جانے کا ہندو بست ہو جائے گا۔

مطمئن ہو کر میں نے باہر جھانکا۔ گندم کے کھیتوں میں کام کرنے والی عورتوں کو
دیکھا۔ یادگار چوک پر نظر پڑی۔ بازار کا تھوڑا سا نظارہ ہوا اور جو ملی ہوئی آ گیا۔
کرایے وغیرہ کے معاملے میں ذرا چیخ نہیں ہوئی۔ سوزو کی ڈرائیور نے
نہایت معقول دام مانگے تھے۔

ڈرائیور نے گاڑی مغرب کی طرف موڑتے ہوئے میری طرف دیکھا تھا کیونکہ
میں نے کہا تھا
”یہ تو پنیا ل روڈ ہے۔“

”میں چلنا ہے۔ پہلے نوپورہ کا بت دیکھئے۔ ایسی ما در اور تارنجی شے آپ نے
کبھی نہیں دیکھی ہوگی۔ میں نے مصر میں ابو الہول کا بت دیکھا ہے۔ دعویٰ سے کہہ سکتا ہوں
کہ اے کاش اہرام مصر کو دنیا کے سات عجوبوں میں سے ایک قرار دینے والوں نے اسے بھی

دیکھا ہوتا۔

میں نے حیرت سے اسکی طرف دیکھا۔

”تم مصر کس سلسلے میں گئے تھے“

اور ہنستے ہوئے وہ بولا۔

”اسی پیٹ کے چکر میں۔ سارا مشرق وسطیٰ روند ڈالا ہے۔“

”خوب۔ میں بھی ہنسی۔ تب تو تمہاری معیت میں اس سیر کا لطف دو چند ہو جائے

گا۔“

کارگاہ مانے کو چیننے دھاڑتے دیکھ کر جانے مجھے درد زہ میں مبتلا ماں کیوں یاد آئی تھی؟ یہ پراسرار سانالہ دو ڈھائی سو میل کی دوری سے بلند و بالا پہاڑوں کے سینے پر مونگ دلتا اترانا، اٹھلانا مار دھاڑ کرنا یہاں پہنچتا ہے۔ پھر کچھ آگے جا کر دریائے گلگت میں مل جاتا ہے۔

میں نے ملحقہ پگڈنڈی کے کنارے پر کھڑے کھڑے اپنے جسم کے ہر ٹوکو خوف و دہشت سے سنسناتے ہوئے محسوس کیا تھا۔ شفقت بھی کچھ ایسی ہی کیفیت سے دو چار تھی۔ اس کے بہاؤ کا انداز کسی زخمی ناگ کا ساتھ تھا جس کا بس نہیں چلنا کہ وہ حملہ آور کی کیسے نکالوٹی کر ڈالے۔

میں ذرا آگے جانا چاہتی تھی، مگر رک گئی کہ ڈرائیور نے کہا تھا۔

”یہ غلطی کبھی مت کریں کہ یہ کبھی کبھی ہزاروں ٹن پتھر اپنے ساتھ بہا لاتا ہے۔“

سچ تو یہ تھا کہ چٹانوں سے ٹکرا کر ایسا بے ہنگم شور مچا رہا تھا کہ اب رکوں میں خون کا جماؤ محسوس ہونے لگا تھا۔

سردیوں میں اس کی کیفیت اس بوڑھی مائیکہ کی سی ہے جس کی جوانی بڑی ہنگامہ

خیز گزری ہو اور بڑھاپے نے اسے کھڈے لین لگا دیا ہو۔ یہ بھی برف سے انا خاموش پڑا رہتا

ہے۔ جو جی چاہے اس کے ساتھ کرو۔ کدکڑے لگاؤ بھنا کو بنا چو۔

نالے کے دہانے پر ہی موڑ پر وہ تمیں فٹ اونچی چٹان ہے جس پر کوتم بدھ کا نو فٹ لمبا مجسمہ تراشا گیا ہے۔ جسے مقامی زبان میں پتھنی کے نام سے پکارتے ہیں۔
”یا اللہ“۔ شفقت نے بے اختیار کہا تھا۔

”کوتم بدھ کے چاہنے والوں کو خراج تحسین پیش نہ کرنا کس قدر زیادتی ہوگی جنہوں نے جان ہتھیلیوں پر رکھ کر جانے کیسے دیو قامت مجسمے کو تراشا ہوگا۔

میں گم گم اس نرالے اور لافانی شاہکار پر نظریں جمائے سوچ رہی تھی۔

”کیسی ستم ظریفی ہے کدو پچی کے لیو نارو کی چار سال کے عرصے میں بنائی گئی تاریخی تصویر ”مونا لیزا“ کے بارے میں دنیا طلب اللسان ہے۔ مائیکل انجلو کی سنک تراشی کی چاروں کھونٹ دھوم ہے۔ ساٹھ ستر گز پر پھیلا ہوا ابوالہول کا بت جس کے اعضا کے باہمی تناسب میں بال برابر فرق نہیں عالمگیر شہرت کا حامل ہے۔

لیکن پانی میں جھکی ہوئی، اس بلند ترچھی اور نہایت خطرناک چٹان پر فنکارانہ چابکدستی سے پوری چٹان کی تراش تراش کر کے سنک تراشی کا جو شاہکار وجود میں لایا گیا ہے۔ ہم پاکستانی بھی اس کے بارے میں کچھ نہیں جانتے تو باہر کی دنیا سے کیا توقع رکھیں؟ کہ وہ ہمارے وطن کے ایسے لازوال شاہکاروں کے بارے میں بھی کچھ جانیں۔

ایسے مجسمے شمالی علاقوں میں کئی مقامات پر دیکھے جاسکتے ہیں۔ نوپورہ کا یہ مجسمہ پرانے وقتوں میں شمال سے آنے والے زائرین کے لئے خیر و برکت اور خوش آئند علامت تصور کی جاتی تھی۔ بہر حال یہ بات حیران کن تھی کہ ایسی پرخطر جگہوں پر بنانے والوں نے کس حوصلے اور جرات سے کام کیا ہوگا؟ اس تپسیا میں جانے کتنے سال صرف ہوئے ہونگے؟

وہاں کھڑے کھڑے مجھے خیال آیا یہ بدھ مت کب ان دشوار گزار جگہوں پر

پھیلا؟ ڈرائیور دنیا چشیدہ ضرور تھا پر تاریخ سے بے بہرہ تھا۔ میرے ذہن میں اٹھتے اس سوال کو مطمئن نہ کر سکا۔ بعد میں جب جناب عبدالحمید خاور کی تحریروں سے شناسائی ہوئی تو پتہ چلا کہ پانچویں صدی عیسوی میں ان علاقوں میں بدھ مذہب نے عروج پکڑا۔ اس زمانہ میں بے شمار خانقاہیں اور دارالعلوم قائم ہوئے۔ داریل میں عقیدت مندوں نے مہاتما بدھ کا ۹۴ فٹ طویل چوٹی مجسمہ بنایا۔ اس پر سونے کی پتھریاں چڑھائی گئی تھیں۔ اس کی زیارت کے لئے ڈورڈور سے چین اور تبت کے زائرین آتے تھے۔

بہر حال ماضی کی اس لافانی یادگار کے حضور کمال فن کی داد دیئے بغیر آگے نہیں بڑھا جا سکتا تھا۔ آنکھیں ہنوز اس پر جمی ہوئی تھیں اور پیچھے ہٹنے سے انکاری تھیں۔ یہ اور بات تھی کہ سورج کی کرنیں سر کو جلانے جارہی تھیں۔ لیکن اس کی پروا نہیں تھی۔

نوپورہ گاؤں سے متصل ذرا اوپر کھنڈرات نظر آتے ہیں۔ ۱۹۳۸ء میں محکمہ آثار قدیمہ کی ایک ٹیم کو چوٹی صندوقوں میں بند بھوج پتر کے کئی ضخیم منطوطات ملے تھے۔ بدھ کے مجسمے پکی اور خوبصورت ٹائیکوں سے مزین فرش برآمد ہوئے۔ لیکن ان قدیم قومی یادگاروں کو سنبھال کر نہ رکھا گیا۔

نوپورہ کا قدیمی محل ”ہاپوکر“ پہاڑوں پر بنا ہوا تھا۔ پہاڑ کی چوٹی پر جانے کے لئے سڑک تھی۔ سڑک کے نشانات اب بھی نظر آتے ہیں۔ شاہی محل سرا کے ساتھ بڑے بڑے تالاب بھی بنے ہوئے تھے۔

”نوپورہ کی قدیم تہذیب۔“

رہے نام اللہ کا میں نے بہت لمبی سانس بھری تھی۔

ہر چیز کو فنا ہو جانا ہے۔ یہ وقت دیہ لحات دہم دہارے وجود ہماری باتیں آوازیں دپتہ نہیں کہاں کہاں بکھر جائیں گی۔

کچھ فاصلے پر ایک خوفناک قسم کے پہاڑ کے ڈھلانی حصے پر ایک غار کسی خوفناک

اثر دھسے کی مانند منہ کھولے ہوئے تھا جیسے کسی سالم بندے کو ہڑپ کر جانا چاہتا ہو۔ پتہ چلا تھا یہ واقعی اثر دہا ہے اس نے۔ بے شمار سیاحوں، مہم جوؤں، بہادرروں اور جی داروں کو یوں سالم نگل ڈالا تھا کہ آج تک ان کی کوئی ہڈی، کپڑے، جوتے کا کوئی ٹکڑا یا اُس سامان کا کوئی حصہ جیسے وہ اپنے ساتھ لے کر گئے تھے ملا ہو۔

ڈرائیور بتا رہا تھا آج تک کوئی یہ بھی نہیں جان سکا کہ یہ اندر سے کتنا بڑا اور گہرا ہے۔ بڑی خوفناک قسم کی کہانیاں مشہور ہیں۔ کچھ لوگوں کا خیال ہے کہ غار کے ایک حصے پر چڑیلوں اور خون آشام چمکا دڑوں کا قبضہ ہے۔ جو نہی بد قسمت لوگ آگے بڑھتے ہیں۔ ان کے عتاب کا نشانہ بن جاتے ہیں۔ بعض یہاں دیوؤں اور جنوں کی موجودگی بتاتے ہیں۔

اس پُراسرار سے ماحول میں ایسی خوفناک باتیں سنتے ہوئے مجھے یوں محسوس ہوا تھا جیسے ”بریم اسٹوکر“ کا کاؤنٹ ڈریکولا دیمپائر (انسانی خون چوسنے والی بلا) بنا ہزاروں میل دور سے اس غار میں آ کر یہاں قابض ہو گیا ہے۔ جو نہی بد قسمت سیاحوں کا کوئی ٹولہ اس میں داخل ہوتا ہے۔ وہ سب سے آگے والے کو چمٹ کر اس کا خون چوس لیتا ہے۔ مرنے والا بھی اسی وقت دیمپائر کا روپ دھار لیتا ہے۔ نتیجتاً غار بے شمار دیمپائرؤں سے بھر گئی ہے۔ جن کی خوفناک ہنسی، پردوں کی پھڑ پھڑاہٹ اور اضطرابی منڈلاہٹ نئے شکاریوں کی منتظر ہے۔

کاؤنٹ ڈریکولا کیلایا آیا؟ کئی اور خوفناک کہانیاں دماغ میں ریگ گئیں۔ میں نے خوف کے جھٹکے اندر رہی اندر ضرور رکھائے پر میرا دل پھر بھی یہ چاہا کہ میں بھاگ کر اس غار میں داخل ہو جاؤں۔ دوڑتی ہوئی آگے تک چلی جاؤں۔ جیمز بانڈ کے سٹائل میں مار دھاڑ کر کے دیمپائرؤں کا قیمہ کر دوں اور اس راز سے پردہ اٹھانے کا اعزاز حاصل کر لوں جو ان بد قسمت سیاحوں، مہم جوؤں اور جغرافیہ دانوں کے مقدر میں نہ تھا جو ہم جوئی میں نئے باب رقم کرنے کے لئے گھروں سے نکلے اور انجانے دیسوں میں موت کا شکار ہوئے۔

”یا اللہ انسان بھی کیا شے ہے؟ اپنی ذات کے خول میں ”اک رانجھا مینوں لوڑی
 دا“ کی تفسیر بننا چاہتا ہے۔“

یورپ سے مہم جوؤں کا جو ٹولہ آیا تھا۔ وہ بڑے دلیر اور جری جوانوں پر مشتمل تھا۔
 ان کے قد جیسے چھت کے شہتروں کو چھوتے تھے۔ ان کے سنہری بالوں کی چمک دمک اور
 حُسن زیتوں کے تیل کی خوش رنگی کو مات دیتی تھی۔ شفاف نیلی کانچ جیسی آنکھوں میں
 سمندروں کے نیلے طوفانی پانیوں کا سا اضطراب مچلتا تھا۔

وہ جدید سامان سے لیس تھے۔ ان کے پاس ماتھے پر چسپاں ہونے والی جدید
 ٹارچیں تھیں گلگت کے لوگوں نے انہیں حسرت سے دیکھا تھا۔ ان کی بھرپور جوانیوں پر ترس
 کھایا تھا۔ انہیں اس بھسم کر دینے والی آگ میں کودنے سے منع کیا تھا۔

ایک معمر مرد نے شفقت بھرے لہجے میں کہا بھی۔

”تمہیں اپنی جوانیاں ہنڈانا نصیب ہو۔ اس ارادے سے باز آؤ۔ آج تک جتنے
 بھی لوگ اندر گئے۔ ان میں سے ایک بھی باہر نہیں آیا۔ کوئی کچھ نہیں جانتا کہ ان کے ساتھ
 کیا ہوتی؟“

وہ کھٹکھٹا کر ہنس پڑے اور بولے۔

”فکر مت کریں۔ بدترین صورت سے نمٹنے کے لئے ہم لوگ تیار ہو کر آئے

ہیں۔“

پھر وہ ہنستے مسکراتے، تہقہ لگاتے اس غار میں داخل ہوئے۔ ٹارچوں کی روشنی
 میں دور تک انہیں جاتے ہوئے دیکھا گیا۔ پھر کچھ خبر نہ تھی کہ کیا ہوا؟
 میں نے دیکھا تھا۔ شفقت کا چہرہ فق تھا۔ اس نے میرے ڈو پٹے کا پلو کھینچ کر
 سسکھیا تے ہوئے کہا تھا۔

”چلو۔ نکلو یہاں سے۔“

”دم لو۔ بھوت بلائیں تمہیں کھانے نہیں آ رہی ہیں۔“

میں نے بظاہر بڑے حوصلے کا مظاہرہ کرتے ہوئے یہ کہا۔ پر خدا جانتا ہے کہ اندر سے میرا حال بھی پتا تھا۔ یوں لگتا تھا جیسے غار کے منہ سے ابھی ایک مہیب طوفان اٹھے گا اور وہ ہمیں تنکوں کی طرح بہا کر لے جائے گا۔

میں پتھر پر بیٹھ گئی تھی۔ پوربی ہواؤں میں یکا یک تیزی آگئی تھی۔ اس تیزی نے سورج کی تپش میں کچھ کمی کر دی تھی۔

ڈرائیور لڑکا بولے جا رہا تھا۔

”خیال ہے کہ یہ غار اندر جا کر یا تو مختلف حصوں میں بٹ جاتا ہے۔ اس کا ہر حصہ میلوں تک پھیلا ہوا ہے۔ جو ٹولیاں اندر گئیں۔ وہ راستہ بھول کر بھٹک گئیں اور پھر وہ ہیں کہیں مر کھپ گئیں۔“

ایک خیال یہ بھی ہے کہ اندر کوئی زہریلی گیس ہے۔ جو انسان کو زندہ نہیں رہنے دیتی۔ اس پر اسرار تاریخی اہمیت کے غار کے دہانے پر ڈیڑھ گھنٹہ گزار کر ہم پھر کارگاہ مالے پر آ گئے تھے۔ ٹراؤٹ مچھلیاں اچھل کود رہی تھیں۔ ذائقے کے اعتبار سے یہ مچھلی دنیا کی لذیذ ترین مچھلیوں میں سے ایک ہے۔

جب میں نے شفقت کو یہ بتایا وہ تنک کر بولی۔

”چکھنے چکھانے کا کوئی بندوبست کرو۔ تب اس رائے پر مہر ثبت کروں گی۔“

”سبحان اللہ اتنی اہم تم نے خود کو کب سے سمجھنا شروع کر دیا ہے۔“

ہر ابھرا کارگاہ گاؤں گلگت کی چہا گاہ ہے۔ موسم گرما کے مہینوں میں لوگ اپنے مال مویشیوں کو چرائی کے لئے اس گاؤں میں چھوڑ آتے ہیں اور اکتوبر کے آخری ہفتے میں برف باری سے پہلے انہیں واپس لے آتے ہیں۔ اس علاقے میں کجرقوم کی اکثریت ہے۔ کارگاہ مالے میں پانچ ہائیڈل اسٹیشنوں سے گلگت اور ملحقہ مضافاتی آبادیوں کو بجلی سپلائی

ہوتی ہے۔

لڑکا ہمیں مالے کے پاس ہی بسین کی پرانی آبادی کے کھنڈرات میں لے آیا۔
دادئی بیسن گلگت شہر سے تین میل کے فاصلے پر ہے۔

یہ کھنڈرات جولائی اگست میں بند ہونے والے اینٹوں کے پھٹے سے بہت مشابہ
تھے۔ کوئی مسلمان بادشاہ یہاں حکومت کرتا تھا۔ اگر محکمہ آثار قدیمہ ان کھنڈرات کی کھدائی
کرے تو عین ممکن ہے کچھ تاریخی حقائق منظر عام پر آئیں۔

واپسی کے لئے چلنے سے پہلے ہم نے مالے کا پانی پینے دہاتھ منہ دھونے اور
آنکھوں میں پانی کی ٹھنڈک سے تازگی دوڑانے کو ضروری سمجھا تھا۔

پریزیڈنسی سے ہوتے ہوئے ہسپتال آئے۔ جو نہی سوزو کی رُکی۔ شفقت دروازہ
کھولتے ہی چھلانگ مار کر یوں باہر نکلی جیسے کابک میں بندھی کیبوری کنڈی کھلتے ہی فضا میں
فلاںچیں بھرنے لگتی ہے۔

یہاں وہاں برآمدوں میں درختوں کے نیچے وہ جگہ جگہ رک رک کر گردوغبار سے
اٹے پڑے یا دوں کے دیوں کو صاف کرنے اور ان میں دماغ میں سنیتی ہوئی یادداشتوں کا
تیل ڈال کر جلانے میں جت گئی تھی۔

”میں یہاں کیلا تھی“۔ وہ برآمدے میں کھڑی کہتی تھی۔

”ابراہیم مجھے یہاں سے خوبانیاں توڑ کر دیتا تھا کوڑ اور عفت یہاں بیٹھتی تھیں۔
وہ کہیں دور دیکھتی تھی اس کی آنکھیں تھیں کہ جیسے فانوس سے جلتے تھے۔

پھر وہ بھاگتی ہوئی گیٹ سے باہر نکل گئی۔ مکانوں کے گرد چکر پر چکر کاٹتے
کھاتے ہوئے اس گھر کو پہچاننے میں جب اُس کی کیفیت ہانپنے والی ہو گئی۔ تب ایک گھر
کے بند پٹ دھڑ سے کھول کر وہ اندر جا گھسی۔ باغ میں، کمروں میں آنگن میں جیسے کن
سویاں لیتی پھری اور میں اُس گھر میں مقیم اُس کی حرکتوں پر حیرت زدہ سی گلاپور کی فیملی کو اس

کی جنونی حرکتوں کا پس منظر بتاتی رہی۔

تب دفعتاً اس کی آنکھوں میں آنسو چمکے۔ اس نے میرا ہاتھ پکڑا اور باہر جانے کے لئے آنسوؤں سے بھری آنکھوں کا اشارہ دیا۔ گلا پور کا خاندان ”چائے پی کر جاپیئے ایسے جانا تو اچھا نہیں لگتا“۔ جیسے الفاظ کا داویا کرتا ہی رہ گیا۔

وہ مجھے تھسیتی ہوئی سوزو کی میں آ کر بیٹھ گئی تھی۔ اس کی ان پچنگا ندرکتوں کو میں نے پسند نہیں کیا تھا۔ مگر یہ میں جانتی تھی کہ اس وقت وہ بہت دل گرفتہ سی ہے اسے اپنا بڑا ابو یاد آیا تھا۔ وہ ابو جو کہنے کو اس کا تاپا تھا پر جس نے اسے شہزادیوں کی طرح پالا تھا۔

ساری شام اس کے ڈپریشن کی نذر ہو گئی تھی۔ مغرب کے بعد کہیں اس دورے کا اثر زائل ہوا۔ اور جب ہم عشاء کی نماز پڑھ رہی تھیں۔ میں نے فرض اور وتر کے درمیانی وقفے میں رک کر اسے بتایا کہ کل ہمیں ہنزہ چلنا ہے۔ گونئی کا تہوار دیکھنا ہے۔“



فسانہ شاہراہ ریشم کا - حوالہ قراقرم ہائی وے کا۔

ملنا کھینے فنی بل سے۔ گنونی کا تہوار اور ہماری مایوی

آسمان کسی پرہیزگار کے دامن کی طرح شفاف تھا۔ دھوپ میں ماں کی کود جیسی نرمی اور ملامت تھی۔ یورپی ہوائیں کسی چنچل دو شیزہ کی مانند اداؤں سے تھم تھم کر چلتی تھیں۔ لوہے کی تاروں، سریے اور لکڑی کے تختوں سے بنے ہوئے گلگت کے معلق پل پر سے دیگن جھولتے جھومتے ہوئے گزر کر لشکارے مارتی سیاہ سڑک پر بھاگی جاتی تھی۔ سڑک کی سیاہی اور گھنے سبز درختوں میں سے اسکا بانگن دیکھ کر مجھ کو شوقین ٹیاریں یاد آئی تھیں جو اپنے تیل چڑے سیاہ بالوں کو پھول چڑیوں سے سجاتی تھیں۔

ہم ہنزہ کی طرف رواں دواں تھے۔ دنیور کی سرسبز وادی دائیں بائیں پھیلی ہوئی تھی۔

شفقت نے نہایت دلچسپی اور تعجب سے میری طرف دیکھا تھا۔ یقیناً اس کے لاشعور میں وہ تنگ پر خطر اور کچی سڑک ابھر کر آگئی تھی جس پر اس نے اپنے بچپن میں کہیں ہنزہ کا سفر علی مدد کے گاؤں جانے کے سلسلے میں کیا تھا۔ جیب کئی بار ڈولی تھی اور تائی اماں کی چیخوں نے اُسے بھی دہلا دیا تھا۔

”یہ قراقرم ہائی وے ہے۔ میں نے اس کی حیرت رفع کی۔ سامنے دیکھو دریا کے پار۔ پہاڑوں کے سینے پر جو لمبی رے جتنی موٹی شرش سی نظر آتی ہے۔ وہ پرانی سڑک

ہے۔“

”قراقرم ہائی وے۔ کس قدر غیر رو مانی نام؟ کتنا کٹھن؟ حلق سے ق نکالنے میں ہی اسے خرخری شروع ہو جائے۔ بس شاہراہ ریشم اچھا ہے۔ ریشم جیسا سر سر کرنا ہوا۔ شفقت نے اطمینان سے فیصلہ صادر کر دیا تھا۔

۲۰۰۰ میل لمبی اس شاہراہ کی تعمیر میں فطرت کے ساتھ بڑی بے رحمی سے لڑا گیا۔ وادیوں میں سرد ہوائیں دندنا تکی پھرتیں۔ گلیشیروں کے تو دے ٹوٹتے اور جانی و مالی نقصان کا باعث بنتے۔ گرمیوں میں برف کے پگھلاؤ سے زیر تعمیر حصوں کی تباہی ہوتی۔ زلزلوں سے بہت کچھ تہس نہس ہوا۔ سندھ کو ہستان کے افراد نے اسے اپنی آزادی کے خلاف بغاوت جانا۔ وائی سوات نے اس کی تعمیر کو ناپسند کیا۔ مقامی خانوں کی حاکمیت کے لئے یہ سڑک ایک چیلنج بنی۔

بس آرمی انجینئرز کے آہنی عزائم تھے۔ چینی ماہرین کی فنی کاریگری اور ذہانت تھی جس نے پہاڑوں کا جگر چیر کر دودھ کی نہریں نکال دی تھیں۔

میں نے محسوس کیا تھا کہ جب میں یہ سب شفقت کو بتا رہی تھی۔ ہمارے سامنے کی سیٹ پر بیٹھا درمیانی عمر کا مرد میری طرف اپنی ٹکونی آنکھوں سے بار بار دیکھتا تھا۔ اس کے ہونٹ پھڑ پھڑاتے تھے جیسے کچھ کہنا چاہتا ہو۔

میں نے توجہ سے تانبے جیسی رنگ والے اس مرد کو دیکھا۔ اپنی قبیلگی کی طرف چلتی زبان کو بند کیا اور اس سے پوچھا تھا۔

”کچھ کہنا چاہتے ہیں آپ؟“

”ہاں“ اس نے اپنا بڑا سا سر بلایا۔

میں کو جال پائین جو کہ ہنزہ کا بالائی حصہ ہے کے شمال نامی گاؤں کا رہنے والا ہوں۔ فوج میں صوبیدار تھا۔ شاہراہ ریشم کی تعمیر میں میرا خون پسینہ ایک ہوا ہے۔

میں نے دلچسپی سے اُسے دیکھا اور کہا
تو پھر کچھ بتائیے نا اس کے بارے میں۔

اس سڑک کی تعمیر سے قبل گلگت اور راولپنڈی کے درمیان واحد زمینی راستہ درہ بابو
سر تھا۔ ۱۳۵۸۰ فٹ بلند جو صرف گرمیوں کے تین یا چار ماہ کھلا رہتا پھر برف باری کی لپیٹ
میں آ جاتا۔ یوں شمالی علاقہ جات نیچے کی دنیا سے بالکل کٹ جاتے۔

اندرونی وادیوں میں اگر آپ جائیں تو بڑے بڑے نالوں پر آج بھی قدیم طرز
کے پل موجود ہیں۔ جالو (Skin Raft) اور ایک رسی پر مشتمل پل جسے شنا زبان میں
”دوٹ“ کہتے ہیں۔ ہمارے لوگوں کو مرنے کے بعد جب پُل صراط سے گزرنا پڑے گا تو وہ
بغیر کسی دشواری کے یہ مرحلہ طے کر لیں گے بلکہ اس دوڑ میں اول انعام حاصل کریں گے
کیونکہ یہ ذرائع انہیں زندگی میں ہی اس کی تربیت دے رہے ہیں۔
ہم دونوں ہنس پڑیں۔

”میں سچ کہہ رہا ہوں۔ آپ جب اندرونی حصوں میں سفر کریں گی تو اپنی آنکھ
سے دیکھیں گی۔“

مغربی ہمالیہ سے لے کر قراقرم اور ہندوکش تک ۷ اور ۹ درجے کی سڑکیں بنی ہیں
جو دریاؤں کے ساتھ ساتھ چلتی ہیں۔ جان ہمہ وقت سُولی پر لنگی رہتی ہے۔ جیب یا گاڑی کا
پہیہ بس ذرا سا پھسلا تو ہزاروں فٹ نیچے بہتے دریا کی بے رحم اہریں اور مچھلیاں ہڑپ کرنے کو
تیار رہتی ہیں۔

لیکن یہ سڑک جسے شاہراہ قراقرم کہتے ہیں۔ اس صدری کا عظیم کارنامہ ہے۔
بشام کا وہ بوڑھا مجھے آج بھی یاد ہے۔ جس کا گاؤں لب سڑک آ گیا تھا۔ کبھی وہ آسمان کی
طرف دیکھتا تھا۔ کبھی ہاتھ دعا سیہ انداز میں اٹھاتا تھا۔ فرنیئر وکس پروگرام کے نوجوان اور
چند آرمی انجینئرز اس کے پاس گئے پتہ چلا کہ وہ سڑک بنانے والوں کو دعائیں دے رہا

ہے۔ اس کا کہنا تھا کہ اس نے تو کبھی خواب میں بھی نہ سوچا تھا کہ اس کی زندگی اتنی سکھی بھی ہو سکتی ہے کہ وہ جب چاہے اپنی اکلوتی بیٹی سے ملنے راہ لپٹندی چلا جائے۔

یہ سڑک ان بے شمار قربانیوں کی بھی یاد دلاتی ہے جو افراد نے اپنی جانوں کے نذرانوں کی صورت میں دیں۔

میں نے محسوس کیا تھا۔ اس کا لہجہ دکھی اور غمگین ہو گیا تھا۔ اس کی آنکھوں میں نمی تیر گئی تھی۔ یقیناً اسے ان ناخوشگوار لمحوں کی یاد آئی ہو گی جب بند صندوقوں میں لاشیں شہیدوں کے جائے مقام پر پہنچتی ہوں گی تب چاہنے والوں پر کیا کیا قیامتیں نگرری ہو گی؟ میں نے دائیں طرف کھڑکی سے باہر فضا کو دیکھا دو پر ہیبت پہاڑ کی چوٹی پر برف یوں چمک رہی تھی جیسے کسی جاہد جلال والے شہنشاہ کے سر پر تاج چمکتا ہے۔

لباساں بھر کر میں نے کہا۔

”قوموں کی ترقی اور خوشحالی کے لئے ایسا کرنا اور ہونا ناگزیر ہے۔ خون بہائے بغیر گلستان کے چہرے کو نکھار نہیں ملتا۔“

دکھا اور یاس کے ہزاروں رنگ میری آنکھوں میں گھل گئے تھے۔ اس لمحے میری حالت اس غبارے جیسی تھی جو مسرتوں کی ہوا سے لبا لب بھرا فضاؤں میں اڑتا پھرتا ہو۔ پر آنا فنا ہوا کا زیر دست تھیڑا اُس کا پناخہ بجا دے۔

نیلے شفاف آسمان پر دھوپ چمکتی تھی۔ کہیں کہیں کوئی پرندہ اڑتا پھرتا تھا۔ ہوا گرم تھی پر کبھی کبھی خوشگوار ہوا کا کوئی جھونکا اس میں آ ملتا۔ ویگن فرائے بھرتی جا رہی تھی اور میرا دل عجب سا ہورہا تھا۔

رحیم آباد میں چشمے کے ٹھنڈے ٹھار پانیوں سے منہ ہاتھ اور پاؤں دھونے د کھانا کھانے چائے پینے اور تھوڑا سا ستانے کے بعد بس تین چائیں ہی آگے چلے ہوئے کہ ویگن اچھلی اور پھر لڑھکتی ہوئی آگے تک چلی گئی۔

نائی را ڈکھل گیا تھا۔ خدا کا شکر تھا کہ آگے راستہ صاف تھا۔ دریا یہاں سے کچھ فاصلے پر تھا۔ ویگن کسی چیز سے نہیں ٹکرائی تھی۔ دراصل ایک گہرے کھڈ کے سامنے آ جانے سے صورت حال بگڑ گئی۔ سواریاں اتر گئیں۔ چند لوگ خدا کا شکر ادا کر رہے تھے کہ کوئی جانی نقصان نہیں ہوا۔ کچھ ڈرائیور اور کنڈیکٹر کو گالیاں نکال رہے تھے کہ گاڑی کو چپک کے بغیر ایسے ہی منہ اٹھا کر چل پڑتے ہیں کوئی جانی نقصان ہو جاتا تب۔

تھوڑی دیر بعد ایک ویگن گزری۔ ڈرائیور نے روک کر مجھے اور شفقت کو اس میں کرا دیا۔ جہاں جگہ ملی اس کے عین سامنے ایک غیر ملکی نوجوان بیٹھا تھا۔ اس کے ساتھ کراچی کی تین لڑکیاں جو مشنری جذبوں کے تحت آغا خان گرلز اکیڈمی میں استاد بن کر جا رہی تھیں بیٹھی تھیں۔

برطانیہ کا فنی بل جس کا تھیلائقشوں معلوماتی مضامین اور چھوٹے موٹے کتابچوں سے بھرا ہوا تھا۔ ویگن تھوڑا سا آگے چلی۔ پھر رک گئی۔ مسافروں کے پوچھنے پر کہ کیا ہوا؟ کنڈیکٹر اور ڈرائیور دونوں نے تسلی بخش جواب دینے کی بجائے الٹا یہ کہا۔

”آپ لوگ نیچے آئیں۔ یہ مشنری ہے اس میں خرابی بھی ہو سکتی ہے۔“

”اللہ ہی ہے جو آج کسی ٹھکانے لگا دے۔“ شفقت بڑبڑائی۔

میں فنی بل سے باتیں کرنے لگی۔ کجنت کے پاس علاقے سے متعلق بلا کا نا لُج تھا۔ اس نے تھیلے میں ہاتھ ڈال کر کچھ چیزیں نکالیں۔ پڑھنی شروع کیں۔ ان کے نادر ہونے کا احساس ہوا۔ اس وقت میرے اندر رشک و حسد کے اثر دھم نے ایسی پھنکار ماری کہ میرا جی اپنے سر کا ایک ایک بال نوچ لینے کو چاہا۔ اپنے حسابوں میں بڑے تیر مار رہی تھی۔ خود کو ہیون سانگ کی جانشین سمجھ رہی تھی۔ مجھ سے کہیں زیادہ تو یہ غیر ملکی جانتا تھا۔

میں نے اس کی طرف دیکھا اور کہا وہ ایک دن کے لئے مجھے یہ کتابیں دے سکتا

اس نے انکار میں اپنا طولے جتنا سر ہلایا۔ ”کسی کی ہیں واپس کرنی ہیں؟“ میں نے پھر ملتی انداز میں کہا وہاں سے پھر انکار ہوا۔ میں نے غصے سے کتابیں اسے واپس تھما دیں۔ ویگن کی طرف دیکھا جو ہنوز کھڑی تھی۔ ڈرائیور اور کنڈیکٹر اس کے آپریشن میں مصروف تھے۔ سواریاں ادھر ادھر گھوم رہی تھیں۔ شفقت ایک پتھر پر بیٹھی ہواؤں اور فضاؤں سے لطف اٹھا رہی تھی۔ کراچی کی ان لڑکیوں کے ارد گرد چار پانچ مقامی لڑکے منڈلا رہے تھے

مجھ سے رہائیں گیا میں نے پھر فیٹی بل کی طرف دیکھا اور طنز سے کہا۔
شاہراہ ریشم نے سیاحوں کی مشکلات آسان کر دی ہیں۔ یقیناً میں اسے جتنا چاہتی تھی کہ وہ کوئی تیر نہیں مار رہا ہے، کوئی انوکھا اور زالا کام نہیں کر رہا ہے۔
”ہرگز نہیں وہ بولا۔ آج کا سیاح بھی مشکل سے دو چار ہے۔ مشکلات صرف ماضی کے سیاحوں کو ہی پیش نہیں تھیں۔ سلک روٹ صرف خنجر اب تک ہے۔ لیکن برصغیر کے یہ پر ہیبت پہاڑی سلسلے جو مغربی ہمالیہ دقرا قرم ہندو کش دکن من اور دلانی پر مشتمل ہیں اور جو دنیا کی چھت سٹھ مرتفع پامیر سے جا بڑتے ہیں۔ سیاحوں کے لئے ان کا اسرا رکھ بھی لچھی کا باعث تھا اور آج بھی ہے۔ ہاں شاہراہ ریشم کی تعمیر نے اس علاقے کے عام لوگوں کی مشکلات کو آسان اور ان کی اقتصادی حالت کو بہتر بنا دیا ہے۔“

زمانہ قدیم سے یہ راستہ ہندوستان اور وسط ایشیا کے درمیان رابطے کا سب سے بڑا ذریعہ تھا۔ ہندوستان سے ہاتھی دانت، بکیرہ روم کے علاقے سے شیشے اور تانبے کا سامان اور چین سے LOQURE کی تجارت ہوتی تھی۔ ریشم کی تجارت کو فروغ نہیں سے ملا اور سلک روٹ نام بھی اسی وجہ سے پڑا۔ ویگن میں بیٹھنے کی پکار پڑی تھی۔ تیزی سے بھاگے اور بیٹھے۔

میری نظریں کھڑکی سے پھسل کر باہر جا گریں۔ سامنے پہاڑوں کی چوٹیوں کے

درمیان راکا پوشی مسکراتی تھی کچھ اس انداز میں جیسے مجھے خوش آمدید کہتی ہو۔ اپنی اس بے تکلی
سی سوچ پر ہنسی کی خفیف سی پھوار سے میرے ہونٹ گیلیے ہو گئے تھے۔

میرا تصور کہیں بہت پیچھے چلا گیا۔ اس زمانے میں جب ان سنگلاخ راستوں پر
وسط ایشیا کے افسانوی شہروں سے لوگوں کے قافلے گزرتے ہوں گے۔ بھلا کیسے ہو گئے وہ
لوگ؟ ابن بطوطہ کے نقش پا بھی ان پتھروں پر کہیں ثبت ہو گئے۔ مارکو پولو کو بھی اس راکا پوشی
نے اسی محبوبانہ انداز میں دیکھ کر خوش آمدید کیا ہوگا جو قافلے، گھوڑوں اور چرخروں
کی گھنٹیاں پیٹتے نہیں اونٹ بھی ساتھ ہو گئے یا نہیں۔

ویگن نے جھڈکا کھلایا تھا۔ میرا سر سامنے روڈ سے جا ٹکرایا۔ قافلے داؤنٹ، گھوڑے
دختر، صدائے جرس سب فضا میں آنا فانا تحلیل ہو گئے تھے۔

ڈرائیونے عجلت میں سڑک کے کنارے کھڈکا خیال نہیں کیا۔ بہر حال بچا پچاؤ ہو
گیا۔

”خدا خیر کرے“۔ میرے منہ سے نکلا۔ ”صبح سے یہی کچھ ہو رہا ہے۔ پتہ
نہیں کس کا منہ دیکھا تھا“۔ شفقت بولی۔

اس وقت سورج نصف النہار پر تھا۔ اب دھوپ میں تپش کم تھی۔ کبھی کبھی ہوا کے
جھونکے خنکی سے لدے پھندے ہوتے۔ کبھی کبھی سیبوں اور خوبانیوں کی مہکارا رچاؤ بھی
ہوتا۔

میرا جی چاہتا تھا ساری خوشبو اپنے اندر جذب کر لوں۔

ہم ہندی کے گاؤں سے گزر رہے تھے۔ ہنزہ پائین کا آخری گاؤں جیسے اب
ناصر آباد کہا جاتا ہے۔ ہندی قدیم تہذیب و تمدن کو اپنے اندر ابھی تک سمیٹے ہوئے ہے۔
زمر دیا قوت اور ہیرے کی کانیں گزر گئی تھیں۔ کام بند تھا پتہ نہیں کیوں؟ گزشتہ
سال بھی کام نہیں ہو رہا تھا۔ میرے استفسار پر ہمارے واسنہ ہاتھ بیٹھے آدمی نے کہا

کان کنی بہت مہنگی پڑتی ہے۔
عقبی نشستوں سے کسی نے یہ بھی کہا۔

”ریاست اور حکومت میں معاہدہ نہیں ہو پارہا ہے۔“

دیگن کریم آباد جانے کے لئے اس سڑک پر تیز رفتاری سے دوڑ رہی تھی۔ جو گزشتہ سال کچی تھی۔ راکا پوشی ہوئی کے سامنے گاڑی رکی۔ میں اور شفقت نیچے اترے۔ ہوٹل میں داخل ہوئے۔ ہوٹل کے کشادہ برآمدے کی جالیدار کھڑکیوں سے میں نے اپنے سامنے بکھرے ہنزہ کو دیکھا تھا۔ جو حسن فطرت کی مکمل تصویر بنا الوہی سکون میں ڈوبا ہوا تھا۔ ”میرے مولادہ ہنگامے درونقیں اور شور و غل کہاں تھے۔ جنہیں دیکھنے کے لئے میں اتنا پینڈا مارتی آئی تھی۔“ کریم آباد میں داخل ہوتے ہی میری آنکھیں پرانے محل کی چھت کو کھوجنے لگی تھیں۔ نگاہوں نے پرانے محل تو ڈھونڈ نکالا تھا۔ پر آنکھیں اور کان جو کچھ دیکھنے اور سننے کے متمنی تھے وہ کہیں نہیں تھا۔ چھت دیران تھی۔ وہ ڈھول بجانے والے ڈھولچی سرئی بجانے والے مرد نانائی ناچنے والی عورتیں اور رنگ برنگے کپڑے پہنے بچے اور خواتین سب کہاں تھے؟

میں شاید اس تصور میں تھی کہ ہنزہ میں داخل ہوتے ہی رنگ و بو کا ایک سیلاب مجھے خوش آمدید کہے گا۔

میں عجیب سے یاس کا شکار ہو گئی تھی۔ نماز سے فراغت کے بعد میں نے شیریں کی والدہ کو فون کیا۔ پتہ چلا وہ باہر گئی ہوئی ہیں۔ دوسرا فون نیک پروین کے گھر کیا۔ وہاں سے بھی کوئی جواب نہ ملا۔

میں کمرے میں آئی۔ شفقت سے کھانے کے لئے چلنے کو کہا اور جب ہم چنے کی دال کوشت اور توری روٹی کھا رہے تھے۔ میں بولی تھی۔

”قسمت اس بار کچھ ساتھ دیتی نظر نہیں آتی۔ پہلی بسم اللہ ہی غلط ہو گئی ہے۔“

کھانے سے فارغ ہو کر باہر آئے۔ ایک خاصے خوش شکل و خوش پوش لڑکے سے
تھو شٹنگ کے تہوار کے بارے میں پوچھا۔ پہلے تو وہ ہونٹوں کی طرح ہمیں گھورتا رہا۔ پھر
جب اسے کچھ سمجھ آئی تو ”اوہو“ کہتے ہوئے اسے سر جھٹکا اور کہا۔

”آپ تو غلط بول رہی ہیں۔“

صحیح تلفظ بتانے کے بعد اس نے مزید حیرت کا اظہار کیا۔

تو پھر اکیس جون کو ہنزہ کے لوگ کیا مناتے ہیں؟ میں جزبز ہو رہی تھی۔ ”آپ

عالمی گونئی کی بات کرتی ہیں۔“

وہ ہنسا اور پھر بولا

”بھئی لوگ ایڈوانس ہوتے جا رہے ہیں۔ ان تہواروں کے لئے وقت نہیں رہا

ان کے پاس۔ ہنزہ کے بعض حصوں میں یہ رسم ابھی بھی اہتمام سے منائی جاتی ہے۔ مگر ہنزہ
خاص میں گونئی کے لئے زیادہ تر دو نہیں کیا جاتا۔ تھوڑا بہت ہنگامہ ہو جاتا ہے۔ اگر آپ
میرے دادا سے ملیں تو وہ بتائیں گے کہ ان کے زمانے میں یہ تہوار کس شان و شوکت سے
منایا جاتا تھا۔ وہ اکثر دکھ بھرے لہجے میں کہتے ہیں کہ دنیا بہت بدل گئی ہے۔ جینے کا وہ مزہ
نہیں رہا۔ جسے دیکھو نیچے کی طرف بھاگ رہا ہے۔

”ارے چھوڑیئے آپ کس چکر میں پڑ گئی ہیں؟ اس سال تو یوں بھی فصل کی کٹائی

دیر سے ہوگی۔ بوائی موسم کی شدت کی وجہ سے جلدی نہ ہو سکی تھی۔“

ہم اس وقت ہماچی نامی چھوٹی سی نہر کے کنارے کھڑے تھے جس کے نیچے گیش

کا گاؤں آباد ہے۔ ہوا کے جھونکے نہر کا بہتا پانی اور ہمارے پاس کھڑا وہ شوخ و شنگ

نوجوان جو ہونٹوں اور ہاتھوں کے مختلف زوایے بناتا ہوا مجھے کہہ رہا تھا۔ ”ارے آپ کس

چکر میں پڑ گئی ہیں؟“

میرا جی چاہا ایک جھانپڑ دوں اُسے۔ سارے پروگرام کا ستیاناس ہو گیا تھا۔

بہترین کسرہ اور فالتو فلمیں لے کر چلی تھی۔ ایک ایک مرحلے کی تصویر کشی کا پروگرام تھا۔
میں ایک پتھر پر بیٹھ گئی تھی۔

نو جوان کو دیکھتے ہوئے میں نے کہا۔

”بیٹھو نا۔ پڑھے لکھے لگتے ہو۔ کچھ ہنزہ کے بارے میں بتاؤ۔“

دفعاً مجھے یوں محسوس ہوا۔ جیسے میں نے بھڑوں کے چھتے کو چھیڑ دیا ہو۔ شفقت

نے زمین پر داہنا پاؤں مارا۔ غصے سے اس کی ناک کے نتھنے پھڑکنے لگے تھے اور چہرہ تپے
تور کی دیواروں جیسا ہو رہا تھا۔ اور جب وہ بولی تھی۔ اس کی آواز میں جنگلی ملی جیسی غراہٹ
تھی۔

”بھاڑ میں جائے تمہاری تاریخ دانی اور جہنم میں جائے تمہارا لکھنا۔ جہاں بیٹھتی

ہو پٹارہ کھول لیتی ہو۔ یہ نہیں کہ ذرا بازار دیکھیں۔ دوکانوں کا جائزہ لیں۔ چین سرہانے
بیٹھا ہے۔ چینی سلک اور چینی کراکری بھلا یہاں سے زیادہ کہاں سستی ہوگی؟ کمبخت میں کوئی
تمہارے جیسی ملنگنی ہوں۔ سمن آبا دگر لڑکالچ کی لیکچرار ہوں۔ جہاں ایک سے ایک بڑھیا
کپڑے کی نمائش ہر روز ہوتی ہے۔

ہماری لڑائی بھی نچلے درجے کے سیلاب کی مانند ہے جو نقصان سے زیادہ پلچل

چکانا اور شور شرابا کرنا زیادہ پسند کرتا ہے۔

میں ابھی جوانی حملے کا سوچ ہی رہی تھی کہ وہ نو جوان لڑکا جس کا نام سرفراز تھا اور

جو پنجاب یونیورسٹی میں بی فارمیسی کا طالب علم تھا بولا

”آئی اپ لوگ تو بڑی لڑاکا ہیں۔“

”یا اللہ ابھی تو اس نے میرا چیخنا دیکھا ڈانٹا نہیں دیکھا سنا۔ دیکھ سُن لیٹا تو جانے کیا

کہتا؟“

تاہم میں نے غصے پر قابو پاتے ہوئے کہا۔

”بیٹھو اور ہمیں ہنزہ کا چہرہ دکھاؤ۔“

”لیجئے کیا پڈی اور کیا پڈی کا شور بہ۔ میں تو ابھی تک اپنے چہرے کے مزاج اور ہیبت کو نہیں سمجھ پایا۔ کبھی اس پر نکھار ہوتا ہے۔ کبھی ویرانی، کبھی کیل مہاسے ڈیرے ڈال لیتے ہیں اور کبھی چھانیاں جلوہ افروز ہو جاتی ہیں اور آپ بات ہنزہ کی کر رہی ہیں۔

کیا سر پھرا لڑکا تھا۔ بات سے بات نکالتا تھا۔

”ہمارے گھر چلئے۔ میرے دادا سے ملیں۔ وہ اردو بھی جانتے ہیں اور ہنزہ سے

بھی ان کی ویرینہ آشنائی ہے۔“

اس کی پیشکش میرے لئے بہت پرکشش تھی۔

میں نے شفقت کی کھڑی ناک کے سامنے اپنے دونوں ہاتھ جوڑ دیئے۔

”سوانی جی معاف کر دیں۔ آج کی شام میرے نام۔ کل کا دن آپ کے

لئے۔“

سرفراز کا گھر کریم آباد میں تھا۔ ہنزہ کا ایک روایتی گھر۔ چھوٹے چھوٹے کمروں اور راہداریوں سے گزر کر ہم وسطی کمرے میں پہنچے۔ گھر کی عورتیں ہمارے گرد اکٹھی ہو گئی تھیں۔ چھوٹے چھوٹے بچے منہ اٹھائے ہماری صورتیں دیکھتے تھے۔ سرفراز کا دادا دیوار سے پشت نکائے بیٹھا تھا۔

یا اللہ۔ میں نے اپنے دل میں کہا۔

یہ کیسا بوڑھا ہے۔ بانکا سجیلا۔ گلابی پھول جیسی رنگت والا ملائم چہرہ جس پر نہ جھریاں تھیں نہ سلوٹیں بس ٹھوڑی کے پاس ایک جگہ چند لکیر یوں کی گرہیں سی لگی ہوئی تھیں۔ آنکھیں اتنی شفاف اور چمکدار جیسے کانچ کی نئی نکور نیلی کولیاں ابھی ابھی ان میں فٹ کی گئی ہوں۔ نقش ایسے کٹیلے اور نیچھے تھے کہ وہ روایت سو فیصد دل کو لگتی تھی کہ ہنزہ کلچر یونانی و ایرانی اور کشمیری تہذیبوں کی آمیزش سے وجود میں آیا ہے، کیونکہ سکندر اعظم کی طوفانی

فتوحات کے دوران اس کا ایک سپہ سالار اور تین سپاہی بیماری کی وجہ سے ہنزہ میں رہ گئے تھے اور ان کے ساتھ ان کی ایرانی بیویاں تھیں۔

سرفراز نے تعارف کر دیا اور ہمارے متعلق بتایا۔

انہوں نے نشست سیدھی کی۔ ہمیں بغور دیکھا اور پھر سر بیہو ذکر گویا مراقبے میں

چلے گئے۔ چند لمحوں بعد ہاتھوں کو سر کی جانب لہرایا اور بولے۔

ارے وہ سب باتیں خواب ہوئیں خیال ہوئیں۔

”چلو چھٹی ہوئی“۔ میرا اضطراب قابل دیدنی تھی۔

دفعاً انہوں نے سر اٹھا کر مجھ سے پوچھا

”پنجاب کے لوگ بیساکھی کا تہوار مناتے ہیں۔ دیکھا ہے کبھی اسے“

مجھے بھی شرارت سوچھی۔ جلی ہوئی تو بیٹھی تھی۔ اسی لئے دائیں ہاتھ کلہرا کر بولی۔

”ارے کہاں؟ وہ سب باتیں خواب ہوئیں خیال ہوئیں۔ بیلوں کا زمانہ نلہ گیا۔“

تھریشر اور ہارویسٹر آگئے۔ دنوں کا کام گھنٹوں اور گھنٹوں کا لمحوں میں ہونے لگا۔ دودن میں

اناج سمیٹ کر کوٹھے بھر لیے جاتے ہیں۔ کہاں وقت رہا لوگوں کے پاس بیساکھیاں منانے

کا۔

اب ان کی آنکھیں ناچیں۔ آنکھوں کے ساتھ ساتھ انگشت شہادت ناچی اور وہ

بولے۔

”شاہراہ قراقرم نے ان دور افتادہ حصوں کی معاشی اور معاشرتی زندگی پر بہت

اثرات ڈالے ہیں۔ آہ وہ بھی کیا دن تھے؟ سہولتیں اور آرام تو میسر نہ تھے۔ تاہم محبت اور

خلوص کی حد درجہ فراوانی تھی۔ ایک دوسرے کا لحاظ اور پاسداری تھی۔ آج جیسی افراتفری

نہیں تھی“۔

”ہمیں تو کہیں افراتفری نظر نہیں آئی؟ چاروں اور الوہی سکون اور سناٹا پھیلا ہوا

ہے۔“

”اس لئے کہ تم اس سے کہیں بڑے افراتفری والے علاقے سے آئی ہو۔“

اب میں لاکھا نکار کرتی پر بات کتنی سچی تھی؟

انہوں نے اپنے جواب کی تائید میں خود اپنا سر ہلا کر میری طرف دیکھا تھا۔ چند

لمحے توقف کے بعد انہوں نے کہنا شروع کیا۔

بھئی ہم غریب سے لوگ تھے۔ چھوٹی چھوٹی ہماری خوشیاں تھیں۔ گندم اور جو کی

فصل پکنے پر آتی۔ خوشوں میں دانے پڑتے اور بالیاں پیلی ہوتیں تو ہلّا غلا کرنے کو جی

چاہتا۔ ایسے میں میرا بھائی اپنے وزیر اور درباریوں سے مشورے کے بعد اوکھنڈ سے گونئی کے

لئے موزوں دن بتانے کے لئے کہتا۔ اوکھنڈ کتاب کھولتا۔ حساب جوڑتا اور مبارک دن کا

اعلان کر دیتا۔

تب اس پرانے محل کی چھت پر موسیقار بیٹھ جاتے اور گونئی کی دھنیں بجاتے۔

سچ بتاؤں وہ پھر ر کے ہماری طرف دیکھا۔

جونہی موسیقاروں کے سازوں کی آواز کانوں میں پڑتی۔ دل میں جلتے رنگ سے

بچنے لگتے اور بچے بوڑھے عورتیں مرد سبھی کلکاریاں مارتے گھروں سے باہر نکل آتے۔

تالیاں بجاتے اور رقص کرتے۔ پورا علاقہ جوش و خروش سے بھر جاتا۔ گھر صاف کئے

جاتے۔ نئے کپڑے سلتے اور اچھے اچھے کھانے پکتے۔

پھر وہ خاص دن آتا۔ اس خاص دن موسیقار چوبیس گھنٹے ساز بجاتے۔ میرا پتی

ریاست کے سر کردہ لوگوں کے ساتھ کھیتوں میں جاتا۔ بسم اللہ کہہ کر خوشوں کو توڑنے چند

خوشوں کو گھر کے ستون سے باندھنے اور چند کو بھون کر لسی یا دودھ میں ملا کر کھانے کے مناظر

اتنے دُفریب ہوتے تھے کہ آج بھی اس تصور سے میرا انگ انگ سرشار ہو جاتا ہے۔

اگلے دن پولو کے میچ ہوتے۔ پولو کھیلنا ہماری زندگی کی سب سے پر مسرت تفریح

ہے۔ پولو کے بعد میرا اپنے درباریوں کے ساتھ اپنے بالائی باغات میں کرسی پر بیٹھ کر اس روٹی اور برس کو کھاتا جو ہنزہ کے لوگ اپنے میر کے لئے ہنزہ کے سرکردہ لوگوں کے گھروں سے لاتے۔

رسم گنونی کی تفصیل میرے کوش گزار ہو چکی تھی۔ چائے بھی پی بیٹھی تھی۔ اور اس میں ڈالے گئے نمک کا ذائقہ ابھی تک میری زبان پر تیرتا پھر رہا تھا اور بار بار مجھے یہ یاد کر دینے کی کوشش میں تھا کہ ہنزہ اب قلت نمک کے بحران سے باہر نکل آیا ہے اور اس معدنی صنعت میں اس حد تک خود کفیل ہو گیا ہے کہ مہمانوں سے محبت کے اظہار میں انہیں زیادتی کا احساس نہیں ہوتا۔

”گلمت چلے جائیں وہاں یقیناً گنونی دیکھ سکیں گی۔“

ہانکے سچیلے بوڑھے نے مشورہ دیا۔

میں نے نقشہ نکالا۔ گلمت پر نظریں دوڑائیں۔ فاصلے کا میلوں میں تعین کیا اور دکھ

بھرے لہجے میں کہا۔

”گلمت ہنزہ بالا میں ہے۔ آٹھ ساڑھے آٹھ ہزار فٹ کی بلندی پر۔ یہاں

ابھی کسی نے ایک ہالی نہیں کاٹی تو وہاں کا کیا سوال؟ گنونی کی تقریب دیکھنے کے لئے اب

میں ہنزہ میں تو ڈیرے ڈالنے سے رہی۔

”اچھی لکھاری ہو۔ بوڑھے نے طنزاً کہا۔

ہتھیلی پر سرسوں جماتی ہو۔ مشاہدے میں تجربے کی آمیزش نہیں کرو گی تو پٹھس

پٹھسی ہو جاؤ گی۔ مہینوں رہو یہاں۔

”گھراور گھراو لے کو طلاق دے دوں۔“

میں جزبہ زور ہی تھی۔

”دو کشتیوں میں پاؤں رکھنے والا عام طور پر ڈوب جاتا ہے۔“

بڑی کڑواہٹ تھی اس جملے میں۔ ایک تو میں پہلے ہی سمجھی تھی سی تھی۔ اوپر سے یہ دل ڈگا قسم کی باتیں۔ میرا جی اپنے آپ کا تیا پانچہ کر دینے کو چاہا۔
میں باہر آ گئی تھی۔ سیبوں اور خوبانیوں کے بیڑوں پر سے تیرتی ہوا میرے چہرے سے ٹکرائی تھی۔ خوشگوار ٹھنڈی ہوا شام ہو رہی تھی اور وسطیٰ ہنزہ جیسے پگھلے سونے کا روپ دھارے ہوئے تھا۔

اس وقت میرا اندر مجھے چیخ چیخ کر کہہ رہا تھا۔ کہ اس بوڑھے کی باتوں میں سچ کا زہر ہے۔ یقیناً میرے اطوار میں اضطراب کی جھلک تھی۔ تبھی وہ جہاندیدہ وجود آہستہ آہستہ میرے پیچھے آیا۔ شفقت عورتوں سے گلے مل رہی تھی اور غالباً میری ناکامی پر خوش بھی تھی۔
میرے عین سامنے برآمد کی نہر تھی۔ برآمد اور ڈالڈ ہنزہ کی دو معروف نہریں جو فن تعمیر کا خوبصورت نمونہ ہیں۔ ۶۲ میل کے رقبے کو سیراب کرتی یہ نہریں کریم آباد سے گزر کر علی آباد اور حیدر آباد کو جاتی ہیں۔ سایہ دار درختوں کے دامنوں میں قدیم اور جدید طرز کے گھر ہیں۔

میرا جی برآمد کا ٹھنڈا پانی پینے اور اپنے اندر کی آگ بجھانے کو چاہ رہا تھا۔ پردہ خوبصورت چہرے والا بوڑھا عین میرے سامنے کھڑا اپنی خاموش زبان پر بولتی آنکھوں سے کہہ رہا تھا

”سچ بڑا کڑوا ہوتا ہے۔“

اس کی آنکھیں نہ بھی بولتیں تب بھی میرا اندر بول رہا تھا کہ واقعتاً وہ سچ کہہ رہا ہے۔

ہم ایک دوسرے کے آگے پیچھے چلتے رہے۔ سیبوں کی خوشبو سے لدی پھندی ہوائیں پھاٹکتے رہے۔ لوگوں کو دیکھتے اور حسن فطرت سے آنکھوں کو سینکتے کریم آباد کی بلندی سے نیچے شاہراہ ریشم پر درختوں سے گھرے کنش کے قدیم گاؤں میں آ گئے۔

سرفراز کا دادا ابھی تک ہمارے ساتھ ساتھ چل رہا تھا۔ یہاں سے وہ جدا ہوا۔ پر جدا ہونے سے پہلے اس نے ایک خوبصورت سی پیشکش کی۔
 ”اگر آپ لوگ رات کو ہمارے یہاں آئیں تو میں آپ کو بہت دلچسپ کہانی سناؤں گا جس کا ہماری ثقافت سے گہرا تعلق ہے۔ تاہم یہ یا تھمشانگ کا تہوار اسی واقعے کی یاد میں منایا جاتا ہے۔“

”ضرور ضرور“ میں خوش ہو گئی۔

گھومتے پھرتے دفعتاً میں نے شفقت سے کہا۔

”گلمت نہ چلیں۔“

یقیناً کوئی شہ گھڑی تھی۔ شفقت خوشدلی سے بولی۔

”ہاں چلتے ہیں۔“

میں نے سکھ کا لمبا سانس بھرا۔ اپنے اندر تو انائی محسوس کی۔ ایک چھوٹے سے ریستوران سے چائے کا ایک ایک کپ پیا۔ نمکین بسکٹ کھائے۔ یا دگار پر لکھے سارے نام پڑھے۔

سوزو کی والے سے بات کی روانگی کا وقت پوچھا اور جب سورج پہاڑوں کی اوٹ میں جا رہا تھا ہم اپنے ہوٹل میں آنے کے لئے چڑھائی چڑھ رہے تھے۔
 مغرب کی نماز کے بعد میں نے رانی آف ہنزہ کو فون کیا۔ میں ان سے ملنا چاہتی تھی۔ پر اس شب وہ مصروف تھیں اور اگلادین میرا گلمت کے لئے بک تھا۔ بات تیسرے دن پر جا پڑی تھی۔

رات کا کھانا ہم نے جلد کھا لیا۔ نماز بھی پڑھ لی۔ اس وقت ہنزہ تاریک تھا۔ بتی نہیں تھی۔ چادریں ہم نے کندھوں پر ڈالیں اور ایک دوسری کے آگے پیچھے چلنے لگیں۔

کہانی راجہ شری بدو کی
جو آج بھی دلچسپ ہے

بڑی خوشگوار ٹھنڈک تھی۔ ستارے جگمگ جگمگ کرتے تھے۔ نیچے سے آئے ہوئے لوگ گھومتے پھر رہے تھے۔ ہم بھی ٹامک ٹامیاں مارتے مارتے مطلوبہ جگہ پہنچ گئیں۔ مخصوص روایتی گھر جسے مقامی زبان میں ’ممشاسکی‘ کہتے ہیں۔ سامنے تھا۔ سارا خاندان بڑے کمرے میں جمع تھا۔ چھت کیسی دیدہ زیب تھی۔ چار مضبوط نقش و نگاری سے مزین ستونوں پر کھڑی چند لچھوں کیلئے نظروں کو قابو کرتی تھی۔ ہم جوتے اُتار کر اندر آئے تھے۔ گلگت و ہنزہ کے گھروں میں جوتے اندر لے جانے کا رواج نہیں۔ اس گھر میں تو جوتوں کو سنبھالنے والی جگہ بھی بڑی آرائشگاہ سی تھی۔ سامنے والی چوٹی اور شیشے کی آمیزش سے بنی ہوئی الماری میں جھانکتے برتن بڑے قیمتی نظر آتے تھے۔

عین درمیان میں چولہا دکھتا اور کمرے میں خوشگوار سی حدت بکھیرتا تھا۔ یہاں گھر کی معمر ترین عورت بیٹھی تھی اور یہی اس کی جگہ تھی۔ دائیں جانب کوئی ایک فٹ اونچے چبوترے پر بچھے روئی کے گدوں پر عورتیں بیٹھی تھیں۔ دوسری طرف اسی اونچائی کا حامل مردانہ چیمبر تھا۔

مجھے انہیں یوں بیٹھا دیکھ کر فلموں کے قوالی سہیں یاد آئے تھے۔ لگتا تھا جیسے یہ ابھی ابھی ہاتھ بلند کر کے ایک دوسرے کے خلاف صف آرا ہو جائیں گے۔ ایک جوڑا ہمارے بعد آیا۔ آنے والوں نے با آواز بلند ’یا علی مدد‘ کہا۔ کمرے میں موجود مجمع ’موالا علی مدد‘ پکارا۔

گھرانہ اسماعیلی تھا۔ پتہ چلا تھا کہ یہ اسماعیلی طریقہ آداب ہے۔ ہاں البدتہ شیعہ گھرانوں میں وہی اسلام و علیکم کہنے کا رواج ہے۔

سچ تو یہ تھا کہ اُس گھر میں گھلے دل اور کھلے ہاتھوں سے استقبالی مراحل طے ہوئے تھے۔ بہترین جگہ پر بٹھایا گیا۔ جوان لڑکیاں جو آغا خان اکیڈمی میں زیر تعلیم تھیں۔ ہمارے دائیں بائیں بیٹھ گئیں اور داستان گل بکاؤلی شروع ہو گئی۔

ایک تھا بادشاہ۔ ہمارا تمہارا خدا بادشاہ۔ خدا کا بنایا رسول بادشاہ۔

میرے ہونٹوں پر بڑی آسودہ سی مسکراہٹ پیدا ہوئی تھی۔ کہانی بڑے روایتی انداز میں شروع ہوئی تھی۔ سرفراز کا دادا ایک بہترین داستان کو معلوم ہوتا تھا۔

قرنوں صدیوں پہلے کی بات ہے۔ ان تمام علاقہ جات چترال سے لے کر پامیر کی حدود تک بدخشان سے کوہ ہام تک راجہ اگر تھم کی حکومت تھی۔ بدھ مت کا پیروکار اسکے ہاں بڑھاپے میں ایک بیٹے نے جنم لیا تھا۔ راجہ شری بدو۔ کسنی میں ہی شری بدو اپنے باپ کی محبت و شفقت سے محروم ہو گیا۔ خود غرض اور چاچا پوس مصاحبین نے لہو و لعب کی طرف راغب کر دیا۔ چنانچہ ہمدردوں اور خیر خواہوں سے نہ صرف کنارہ کشی اختیار کی بلکہ ان کی تذلیل و توہین کے بھی درپے ہوا۔

جوں جوں بڑا ہوتا گیا۔ عیاشی، تن پروری، اخلاق سوزی اور بے ہودہ کاموں کی دلدل میں اترتا گیا۔ تنگ آمد بیچنگ آمد کے مصداق پوری رعایا اس کے خلاف بغاوت پر آمادہ ہو گئی۔ اس وقت شری بدو عالم شباب میں تھا۔ ایک عظیم الجذبہ نوجوان جو فنون سپہ گری میں ایسا طاق تھا کہ پل تھپکتے میں کشتوں کے پستے لگا ڈالتا تھا۔ اکیلا پورے علاقے پر حاوی تھا۔ لوگوں نے متعدد بار بغاوت کی۔ مقابلے پر آئے اور منہ کی کھا کر واپس گئے۔ دم بخود لوگوں نے اس دیوہیکل پیل پیکر کو جنات کی نسل سے سمجھنا شروع کر دیا تھا۔

اس زمانے میں یہ دستور تھا کہ شاہی باورچی خانے میں صبح شام جوانی کی حدود

میں داخل ہوتا دنبہ ذبح کیا جاتا۔ ایک دن کھانا کھاتے ہوئے شری بدو کو گوشت کے منفرد ذائقے کا احساس ہوا۔

”ایسا خوش ذائقہ اور لذیذ گوشت وہ چلایا۔ معلوم کرو یہ دنبہ کہاں سے حاصل کیا گیا ہے؟“

حکم کی تعمیل ہوئی۔ پتہ چلا کہ دادی دینور کی ایک بوڑھی عورت نے اس دنبے کی ماں مر جانے کے بعد اس کی پرورش اپنی بہو کے دودھ سے کی ہے۔

ظالم نے سوچا اگر انسانی دودھ سے پروردہ جانور کا گوشت اتنا لذیذ ہو سکتا ہے تو خود انسانی گوشت کی لذت کا کیا عالم ہوگا؟

پس فرمان جاری ہوا کہ سن بلوغ کو پہنچے ہوئے دو نوجوان لڑکے صبح شام خوراک کے لئے ذبح کئے جائیں۔ اب نوخیز بچوں کی خون ریزی کا عمل شروع ہو گیا۔ ایک سال تک بے دردی سے آدم خوری کا یہ سلسلہ جاری رہا۔

تنگ آ کر بچارے ستم رسیدہ عوام متحد ہو کر اس پر حملہ آور ہوئے۔ لیکن اس درندہ صفت کے سامنے بے بس ہو گئے۔ غریب لوگ اپنے جگر پاروں کی ہلاکت پر آٹھ آٹھ آنسو روتے پر کچھ کرنے پاتے تھے۔ قریب تھا کہ چند سالوں میں انسانی نسل کا خاتمہ ہو جائے۔ وہ خدا کے حضور گڑ گڑائے۔ خدا نے ان کی دعا کو قبولیت اس طرح بخشی کہ انہی دنوں ایک خوبصورت شہزادہ اپنے ملازمین اور رفقاء کے ساتھ سندھ کی دادی پائین میں داخل ہوا۔ دریائے سندھ کو جالو کے ذریعے پار کیا اور چھو گڑھ کی طرف نکل کر اوشی کھن (قلعہ) میں قیام پذیر ہوا۔

جب وہ نیچے اتر رہا تھا وہ راجہ شری بدو کے دست راست جائے لوٹو سے دو چار ہوا۔ اس نوجوان کی حسین صورت ملوکانہ ٹھٹھاٹ ہاتھ خدام کی کثیر تعداد سب نے جائے لوٹو کو متاثر کیا۔ پرسش احوال ہوا تو جانا کہ یہ سرزمین ایران کا شہزادہ آذر جمشید ہے۔ مذہباً آتش

پرست اور نسلاً کیسری یعنی نوشیروان سے ہے۔ اس وقت آفات کے حصار میں ہے کیونکہ لشکر اسلام نے سلطنت ایران کو فتح کر کے کیانی بادشاہت کا تیا پانچ کر دیا ہے۔ آذر جمشید اپنے ذاتی دستہ فوج اور وفادار ملازموں کے ساتھ فرار ہو کر ان سر بفلک پہاڑوں کے دامن میں آ گیا ہے۔

”پر تم تو آسمانوں سے گر کر کھجور میں ایک گئے ہو۔ جائے لوٹو بولا۔ یہاں کا بادشاہ ایسا سفاک ہے کہ اس کا کام مردم خوری کے سوا کچھ نہیں۔ بہر حال تمہاری موہ لینے والی صورت نے مجھے بہت متاثر کیا ہے۔ میں تمہاری حفاظت کروں گا۔“

تب اس نے آذر جمشید کو بمعہ اس کی فوج و ملازمین منوگہ میں لے جا کر چھپا دیا۔ شری بددی کی ایک بیٹی تھی۔ نور بخت حسن و جمال کا پیکر تھی۔ سونیکوٹ کے علاقے میں اس کے لئے ایک قلعہ بنایا گیا تھا۔ جس کے اندر ایک خوبصورت برجی میں شہزادی کا رہائشی محل تھا۔ نور بخت بڑی نیک اور خدا ترس بادشاہ زادی تھی۔

جائے لوٹو کے علاوہ شری بددی کے چار اور وزیر بھی تھے۔ یہ شین اور شکمن قوموں سے تھے۔ ان میں سے دو جائے لوٹو کے قریب ترین تھے اور شری بددی کی شبانہ روز خون ریزیوں سے سخت مالاں بھی تھے۔ بادشاہ شروع موسم بہار سے ابتدائی موسم گرما تک کوہ پوکر کے محلات میں رہتا تھا۔

ان دنوں بھی وہ کوہ پوکر میں مقیم تھا۔ جائے لوٹو نے اپنے ہم خیال دونوں وزیروں سے آذر جمشید کی ملاقات کرائی۔ یہ دونوں بھی شہزادے کے حسن اخلاق کے گردیدہ ہوئے۔ دونوں کی زبان سے بے ساختہ نکلا کہ شری بددی ہستی کو کسی طرح مٹا دیا جائے۔ تینوں وزیروں نے یہ طے کیا کہ جس طرح بھی ممکن ہو شہزادی نور بخت کی شادی شہزادے جمشید سے کرائی جائے تاکہ شہزادی شہزادے کے دام محبت میں گرفتار ہو کر اپنے باپ سے یہ معلوم کرے کہ اس کی جان لینے کے لئے کونسا حربہ کارگر ہو سکتا ہے۔

جب یہ مسئلہ شہزادے جمشید کے سامنے رکھا گیا تو وہ شادی سے انکاری ہوا۔ اس کا کہنا تھا کہ وہ اپنی کھوئی ہوئی سلطنت دوبارہ حاصل کرنا چاہتا ہے۔ شادی اس کے پاؤں کی زنجیر بن جائیگی۔ ہاں وہ خلق خدا کو بادشاہ سے نجات دلانے کے لئے مردانہ وار لڑنے کے لئے تیار ہے۔

آہ! جائے لوٹنے لمبی سانس بھری۔ یہی تو تم جانتے نہیں کہ یہ کس قدر کٹھن کام

ہے۔

شہزادی سے اس موضوع پر بات کرنا کس قدر مشکل تھا۔ اب تینوں پھر سر جوڑ کر بیٹھے۔ باہمی صلاح و مشورے کے بعد سونیکوٹ شہزادی کی خدمت میں حاضر ہوئے۔ سلطنت کی ویرانی اور رعایا کی تباہی کے ذکر سے خود بھی روئے اور اُسے بھی رلا پایا۔ پھر شہزادہ جمشید کے وارو ہونے کا ذکر کیا۔ یہ بھی عرض کی کہ شہزادہ جلد واپس جانے والا ہے۔ لہذا اگر اُسے میزبانی کے بغیر رخصت کر دیا گیا تو یہ مملکت کے لئے بدنامی کی بات ہوگی۔ شہزادی اسے دعوت کا پیغام بھیجے۔

معصوم سی شہزادی اخلاق و انسانیت کے حوالے سے اس پر رضامند گئی۔ دعوت بھیجی گئی جسے شہزادے نے بادل خواستہ قبول کیا۔ دوسرے دن وہ اپنے رضاعی بھائی فرامرزا اور معتمد خاص مل کو ساتھ لے کر دینور پہنچا۔ جہاں سے تینوں وزراء کے ساتھ سونیکوٹ کی جانب روانہ ہوا۔ شہزادی نور بخت اپنے بالا خانے کے صحن میں شاہانہ کرد فر کے ساتھ مسند زرنگار پر متمکن تھی۔ اجازت ملنے پر تینوں وزیر شہزادے کے ساتھ صحن میں داخل ہوئے۔ کہانی کے اس حصے پر پہنچتے ہی لڑکیوں کے چہروں پر مسکراہٹ دوڑ گئی تھی۔ خوبصورت چہروں پر موتیوں جیسے چمکتے دانت یوں لگتے تھے جیسے اونچے ٹپوں پر کپاس کھلی ہوئی ہو۔

عین اس وقت سرفراز کی چھوٹی بہن نے نمکین چائے کے پیالے ہاتھوں میں تھما

دیئے۔ میں نے ہنس کر کہا۔

”بھئی اصل بات تو اب شروع ہو رہی ہے۔ باقی سب تو رولا کولا ہی تھا۔

چائے کی چسکیوں نے محفل کو گرم کر دیا تھا۔

ہاں تو شہزادی نے ایک صاحب جاہ و جلال کو دیکھا۔ عشق کے دیوتا نے تیر کھینچ

کر مارا جو دل اور جگر کو چیرتا ہوا نکل گیا۔ بیچاری شہزادی زخمِ دل کے درد کی تاب نہ لا کر

غش کھا کر گری۔ گرنے سے چہرے پر تناقاب الٹ گیا۔

”یقیناً شہزادہ بھی غش کھا کر گرا ہوگا۔

ہاں بھئی پرانے وقتوں کے لوگ آج کل کے نوجوانوں جیسے چلتر باز نہ تھے۔

بھولے بھالے معصوم سے تھے۔ چہرے سے نقاب کیا ہٹا کو یا لکہا ہٹا۔ نیلے آسمان پر

آفتاب تاہاں طلوع ہوا۔ اور وہ آفتاب درختاں و تاہاں آسمان سے اتر کر صحنِ خانہ میں آیا۔

اس ہوش ربا نظارے نے شہزادے کے دل کی سلطنت کو تاخت و تاراج کیا۔ نظروں کے

سامنے اندھیرا چھایا اور مٹل کھا کر گرا۔

جاٹھے لوٹو اور خواصان نے شہزادی کو سنبھالا۔ دونوں وزیروں نے شہزادے کو

اٹھایا۔ دنوں ایک دوسرے پر شیدا اور فریفتہ ہو گئے۔ تینوں وزراء نے فی الفور اپنے مذہب

و دین کے مطابق دونوں کو رشتہ از دواج میں باندھ دیا۔

جب موسم سرما میں راجہ شری بد دواپس آیا اور اپنے محلاتِ شاہی واقع کپل کھن

میں ٹھہرا۔ تینوں وزراء نے فوراً شہزادہ جمشید کو محلات سوئیکوٹ سے مالہ منوگہ میں چھپا دیا۔

سردیوں کے موسم میں چند بار شری بد دو بیٹی سے ملنے اس کے پاس ضرور آتا۔

ایک بار شہزادی نے شہزادہ جمشید کی پڑھائی ہوئی پٹی کے مطابق دلگیر لہجے میں باپ سے اپنے

خداشات کا اظہار کیا تو اس نے کہا۔

”جان پد گھبراؤ نہیں تمہارا باپ کسی سے زیر ہونے والا نہیں۔ بس آتش سوزاں

اس کی موت کا سبب بن سکتی ہے۔“

شری بدواپنے پروگرام کے مطابق موسم بہار کے چند مہینے گزار کر کوہ پو کر چلا گیا۔ وہاں سے سرد ترین مقامات اور بلند گلیشروں کی طرف نکل گیا۔ اس کی عدم موجودگی میں شہزادہ جمشید اور تینوں وزراء شہزادی کے پاس اکٹھے ہوئے اور شری بدو کے خاتمے کا منصوبہ طے ہوا۔

ماہ جدی کے پہلے ہفتے راجہ شری بدو کی واپسی ہوتی تھی۔ متعینہ تاریخ سے قبل تمام لوگ اکٹھے ہوئے اور پروگرام کے مطابق وادی کے ارد گرد پھیلی خود رو جھاڑیوں اور پتھروں کے عقب میں روپوش ہو گئے۔

ستم ظریفی یہ ہوئی کہ شہزادی کے ہاں ولادت متوقع تھی۔ بچے کی پیدائش عین اس شب ہوئی جس شام شری بدو کا دارالخلافہ میں زول ہوا۔ شہزادی خوف سے لرزہ بر اندام تھی کہ کہیں ایسا نہ ہو راجہ شری حسب معمول آتے ہی اس سے ملاقات کے لئے سونی کوٹ آجائے۔ ملازم اور خواص میں الگ ڈر رہی تھیں۔ وقت اتنا کم تھا کہ وہ شہزادہ جمشید کو بھی نہیں بلا سکتی تھی۔ جائے لوٹو سے بھی مشورے کا وقت نہ تھا۔

ایسی افراتفری میں اس نے ایک صندوق میں روٹی کا تختہ بچھا کر اس پر نرم بستر ڈال دیا اور نو مولود فرزند کو دھ پلا کر اس میں لٹا دیا۔ تین سو تولہ سونا ایک کپڑے میں باندھ کر ایک خط لکھ کر دونوں چیزیں بچے کے سر ہانے رکھ دیں۔ خط میں تحریر تھا کہ جو شخص صندوق کو دریا میں سے نکالے۔ سو تولہ سونا اس کی خدمت کا صلہ ہے۔ جو شخص بچے کی پرورش کرے۔ سو تولہ سونا اس کا ہے۔ باقی ماندہ سونا اس عالم کے لئے جو بچے کو زیور تعلیم سے آراستہ کرے۔

اور صندوق کو دریا نے ہنزہ میں بہا دیا گیا۔

اگلے دن راجہ شری بدو بیٹی سے ملنے آیا تو جانتے ہوئے اسے بھی اپنے ساتھ

شامی محل کپل کھن لے گیا۔ دوپہر کو باپ بیٹی باتیں کرتے رہے۔ رات کو راجہ شری سونے کے لئے جلدی اپنی خواہگاہ میں چلا گیا۔ ادھر شہزادہ جمشید پوری معیت کے ساتھ کمین گاہ میں اشارے کا منتظر رہا۔ جونہی نصف شب گزرنے پر برجی سویکیوٹ کی بالائی منزل میں روشنی جلائی گئی۔ فوراً کونو داس میدان میں ایسی جگہ آگ جلائی گئی جہاں سے دادی میں روشنی دیکھی جاسکتی تھی۔ بس تو چاروں کھونٹ چوب چراغوں میں روشنی ہوئی اور خلق خدا کا ٹھانھیں مارنا سیلاب راجہ کے محل کی طرف بڑھا۔ جوں جوں فاصلہ کم ہوتا گیا یوں توں جلتی لکڑیاں دائروں کی شکل میں گنجان ہوتی گئیں۔

شہزادی نور بخت نے باپ کو بیدار کیا۔ اس نے بالا خانے کی کھڑکی سے یہ ہوش رہا منظر دیکھا سمجھا کہ یہ رعایا کی سازش ہے۔ فوراً اسلحہ جنگ سے لیس ہوا تاکہ ان شہر پسندوں کی کشت حیات کو راکھ کا ڈھیر بنا دے۔

سائیں کو گھوڑا لانے کے لئے آواز دی۔ اس نے دیر لگائی۔ اس کے تعاقب میں دربان بھیجا۔ اس نے بھی دیر کر دی کیونکہ سب ملازم اس سازش میں شریک تھے۔ اس دوران شامی محل بلوائیوں کے محاصرے میں آ گیا۔ چوب چراغوں کی روشنی میں تمام احاطہ بقعہ نور بنا ہوا تھا۔ راجہ شری بدونے دیکھا کہ جوم آلات جنگ سے لیس ہے۔ درمیان میں ایک خوش شکل نوجوان شاہانہ لباس میں ملبوس کمان کو سنبھالے تیر کو لیس کر کے تیار کھڑا ہے۔ جانا اور سمجھا کہ یہ اجنبی نوجوان ہی اس فتنے کی جڑ ہے۔ شدت غیض و غضب سے چلا تا بالا خانے سے نیچے آیا اور بے سرپٹ اصطلیل کی طرف دوڑا۔ غصے سے اسے کچھ دکھائی نہیں دے رہا تھا۔ اصطلیل کے دروازے پر ہی پہنچا تھا کہ اس کا اگلا قدم کنوئیں کی چھت پر پڑا۔ ادھر سے آذر جمشید نے کمان سے تیر چھوڑا۔ تیر کی نوک سینے کو چھیدتی ہوئی پشت کے پار جانگلی۔ شری بدو اپنے بھاری بھر کم وجود کے ساتھ کنوئیں کی تہہ میں جا پہنچا۔ بس تو پھر خلق خدا کے شور و غوغا اور خوشی کے نعروں سے فضائے آسمان کو نچ اٹھی۔

رعایا چوب چرانوں کا انبار اس کنوئیں میں پھیلتی گئی حتیٰ کہ وہ آتش کدہ جہنم بن گیا۔ آنا فانا وہ جل کر اپنے کیفر کردار کو پہنچا۔

دوسرے دن دھوم دھام سے آذر جشید کی تخت نشینی کی رسم ادا ہوئی۔ لیکن جب شہزادے اور رعایا کو شہزادی نور بخت کے فرزند ارجمند کو دریا برد کرنے کا علم ہوا تو ساری خوشی غم میں بدل گئی۔ دریائے ہنزہہ دریائے گلگت اور دریائے سندھ کے دونوں جانب کناروں کے ساتھ ساتھ تلاش کرایا گیا مگر کوئی صندوق نہ ملا۔

شہزادہ آذر جشید مثالی حکمران ثابت ہوا۔ اس کی سلطنت شمالاً جنوباً افغانستان تک اور شرقاً غرباً بڑی پور کی سرحد تک پھیلی ہوئی تھی۔ تمام قبائلی علاقہ جات چلاں، داریل، تانگیر، ہربن اور شکارا، شو، کلام وغیرہ اس کی عملداری میں تھے۔

سولہ سال حکومت کرنے کے بعد شہزادے کا دل اس ناہموار کو ہستانی علاقے سے گھبرانے لگا۔ ایک وسیع سلطنت کا فرمانروا ان سر بھلک برف پوش قطار در قطار پہاڑوں کے اندر ناہموار وادیوں کی زمین میں زیادہ دیر تک نہ رہ سکا۔ شکار کے بہانے چند مصاحبوں کو ساتھ لے کر نکل پڑا پر جانے سے پیشتر عنان حکومت نور بخت کو سونپتے ہوئے امرا و وزراء اور شرفاء سے استدعا کی کہ وہ شہزادی کی معاونت کریں۔ بہت دنوں تک جب شہزادے کی بازیابی نہ ہوئی تو جہاں شہزادی کے لئے زندگی اجیرن ہو گئی۔ وہیں رعایا اور اکابرین ملک بھی مڈھال ہو گئے۔ تاہم انہوں نے شہزادی نور بخت کو سمجھایا، بچھایا اور ملکہ کا خطاب دے کر تخت نشین کیا۔

ملکہ نور بخت کا دور بھی امن و آشتی کا زمانہ تھا۔ ملکہ مادر مہربان کی طرح تھی۔ چار سال حکومت کرنے کے بعد جب وہ چالیس سال کی ہوئی تو عمائدین سلطنت کو خیال آیا کہ تاج و تخت کا ورثہ نہیں ہے۔ ملکہ کے بعد کیا ہوگا۔

اب اکابرین سر جوڑ کر بیٹھے۔ وہ ملکہ کی دوسری شادی پر غور و خوض کر رہے تھے کہ

یہ ایک برسرِ دربار ایک پالتو مرغ نے اذان دی۔ آخر میں یہ جملہ اس بے زبان کی زبان پر آیا۔

”بلد اس تھم ہی (بروشسکی زبان میں اس کا مطلب ہے بلد اس میں راجہ موجود ہے)۔“

مجلس مشاورت کے لوگوں نے اس آواز کو سنا مگر کسی نے توجہ نہ دی عین گرمی گفتگو میں اس مرغ نے دوبارہ اذان دے کر ”بلد اس تھم ہی کے جملے کو پھر دہرایا۔“ اس دفعہ بھی اس آواز کو اہل محفل نے سنا مگر توجہ نہ دی۔ مگر جب تیسری بار بھی یہی جملہ اس نے ادا کیا تو اہل دربار چونک پڑے اور ایک بے زبان کے منہ سے نکلنے والے ان الفاظ کو غیبی اشارہ سمجھ کر چند ہوشیار آدمیوں کو تحقیق حال کے لئے بلد اس بھیج دیا۔ آج کل اس چھوٹی سی بستی کو سکار کوئی کہتے ہیں۔ بعض سنیا باغ کا نام بھی دیتے ہیں۔ کیونکہ آبادی کی اکثریت سنار پیشہ افراد کی ہے۔

بہر حال اس زمانے جب یہ کہانی وقوع پذیر ہو رہی تھی یہاں صرف ایک ہی گھر تھا۔ صاحب خانہ کا نام زرگر گڈوس تھا۔ وہ سنار تھا اور طلا کشی کا کام کرتا تھا نیز کچھ پڑھا لکھا بھی تھا۔

جب لوگ وہاں پہنچے۔ انہوں نے ایک خوش رونو جوان کو دیکھا جو قد آور اور قوی اندام تھا۔ اُس کے ساتھ چند اور بچے بھی تھے جو قد و قامت اور شکل و صورت کے اعتبار سے اس لڑکے سے مختلف تھے۔ صاحب خانہ باہر نکلا۔ دریافت کرنے پر اس نے کہا ”یہ سب بچے میرے ہیں۔“

وفا اس لڑکے اور زرگر گڈوس کو لے آیا۔ جب وہ لڑکا و زراء و رساء کے سامنے پیش ہوا۔ باوجود صغیری کے ایسا تنومند اور طویل و عریض قامت رکھتا تھا کہ دیو پیکر شری بد کی یاد تازہ ہو گئی۔ تاہم اس کی صورت میں جو زیبائی اور انداز میں رعنائی تھی وہ آذر جمشید کی یاد

دلاتی تھی۔

زرگر گڈ دس صحیح بات بتانے سے منکر تھا۔ اسے مارا گیا۔ تخت دباؤ اور جبر سے کام لیا۔ تب جا کر وہ صحیح بات بتانے پر راضی ہوا۔ اس نے بتایا کہ آج سے بیس سال پہلے جس صبح شری بد قتل ہوا وہ حسب معمولی مشینی جہاں دریائے ہنزہ و نگر کا اتصال ہوتا ہے۔ سونا نکالنے میں مصروف تھا کہ اس نے یہ صندوق جیتے ہوئے دیکھا۔ میں نے دریا میں اتر کر اسے پکڑا۔ کھولا تو اندر ایک بچہ تھا۔ سر ہانے ایک پارچے میں تین سونو لہ سونا بندھا پڑا تھا۔ تین شرائط درج تھیں۔ میں نے تینوں پوری کیں اور میں اس کا مستحق ٹھہرا۔

ملکہ کو جب اس کا علم ہوا تو بچے کو بلایا۔ اس کے چہرے پر نظر پڑتے ہی محبوب شوہر کا نقشہ سامنے آ گیا۔ اپنے سینے سے لگایا۔ دھواں دھار روئی۔ پھر تاج و تخت اُسے سونپ کر خود کو شہ نشین ہو گئی۔

جب یہ داستان ختم ہوئی اس وقت ساڑھے دس بج رہے تھے۔ کسی کی آنکھوں میں نیند کا شائبہ تک نہ تھا۔ گھر والوں کے علاوہ ہمسائیوں کی خواتین بھی آگئی تھیں۔

تھو شنگ کا تہوار منانے کا اپنا لطف ہے۔ سرفراز کی بہن بولی۔

دسمبر کے مہینے میں سردی کی شدت جب انتہا پر ہوتی ہے اس تہوار کو منانے کے لئے جس بیبا نے پراہتمام ہوتے ہیں وہ لوگوں میں اہو کو گرم رکھنے کا بہانہ بن جاتے ہیں۔ سرفراز کے دادا بولے۔

کوئی گھر ایسا نہیں ہوتا جہاں بکرا، بکری یا گائے ذبح نہ کی جاتی ہو۔ غریب سے غریب گھر نہ بھی اس معاملے میں کنجوسی سے کام نہیں لیتا۔ تہوار دسمبر کے وسط میں منایا جاتا ہے۔ مگر جانور نومبر کے پہلے ہفتے ذبح کر دیئے جاتے ہیں۔ ذبح شدہ جانور کے سر اور انتڑیاں کچی حالت میں سنبھال لی جاتی ہیں۔ تہوار کی رات بڑی انتڑیوں کو آٹے سے اور چھوٹی انتڑیوں کو گوشت اور چربی کے ٹکڑوں سے بھرا جاتا ہے۔ برو شسکی زبان میں اسے

”جو قصص“ کہتے ہیں۔ پھر انتڑیوں اور سر کو بجموں کے ساتھ ایک بڑی دیپٹی میں ڈال کر ساری رات پکاتے ہیں۔ صبح یہ ناشتے میں کھایا جاتا ہے۔

تبھی چوپال میں ڈھول بجانے والے ڈھول بجانا شروع کر دیتے ہیں۔ ڈھول کی آواز کانوں میں پڑتے ہی خوشی و انبساط کی لہریں ہر بچے و بوڑھے کے جسم و جان میں دوڑنے لگ پڑتی ہیں۔ مرد و عورتیں ناچتے گاتے ہوئے گھروں سے نکل آتے ہیں۔ سر شام چراغ جل اٹھتے ہیں۔ چوپال کے وسط میں ایک گڑھا کھودا جاتا ہے۔ جلتی ہوئی لکڑیوں کو آوازوں کے شور کے ساتھ اس گڑھے میں ڈالا جاتا ہے۔ یہ علامت ایک طرح شری بد کو جلا ڈالنے کے طور پر کی جاتی ہے کہ کہیں وہ بد بخت پھر نہ زندہ ہو جائے۔



وادی گلگت۔ ڈاکٹر شیر عزیز، اس کا گھر
طلاکشی

صبح بہت خوبصورت تھی۔ ہنزدہ ہلکے نیلے دھوئیں کے غبار میں لپٹا ہوا تھا۔ ڈرائیور لڑکا وقت پر پہنچ گیا تھا۔ سفید ونگن اچھی حالت میں تھی۔ اگلی نشست پر ایک نوجوان بیٹھا ہوا تھا۔ سن و عین یونانی شہزادہ معلوم ہوتا تھا۔ موٹی موٹی نیلی آنکھیں چمکتا دمکتا گلابی رنگوں ستواں ناک فراخ پیشانی باریک ہونٹ اور سنہری بال۔ سلیقے سے سنورے بالوں اور دیدہ زیب لباس سے غیر ملکی بھی نہیں جان پڑتا تھا۔ میں غیر ملکی سیاحوں کے اتنے مڑے تڑے حلیے دیکھ بیٹھی تھی کہ اب انہیں پہچاننا مشکل نہیں رہا تھا۔

”ڈاکٹر شیر عزیز“ ڈرائیور لڑکے نے نوجوان کی طرف اشارہ کرتے ہوئے مجھے مخاطب کیا۔

”علامہ اقبال میڈیکل کالج لاہور میں پڑھتا ہے۔ میرا دوست ہے گلگت میں اس کا گھر ہے اسے وہاں جانا تھا میں نے اسے بٹھالیا ہے امید ہے آپ کو اعتراض نہیں ہو گا۔“

”ارے بھئی کیوں اعتراض ہو گا۔ اتنے خوبصورت اور پڑھے لکھے لڑکے کے ساتھ سفر کرنا تو دلچسپی سے خالی نہ ہو گا۔ یوں بھی گلگت کا رہنے والا ہے ہمیں ایک پیالی چائے پلانے اپنے گھر تولے ہی جائے گا۔ کیوں بیٹے؟“

میں نے ہنستے ہوئے شیر عزیز کی طرف دیکھا۔

”ضرور ضرور آئی“۔ شیر عزیز خوشدلی سے مسکرایا۔

ہمارے درمیان خالہ بھانجے کا رشتہ آنا فائز ہی استوار ہو گیا تھا۔ شفقت آگے بیٹھ گئی میں اور شیر عزیز پیچھے تھے۔

کریم آباد سے نظام آباد تک کاجا لیس کا کلومیٹر فاصلہ کب اور کیسے طے ہوا؟ مجھے اس کا علم تک نہ ہوا۔ ڈاکٹر شیر عزیز کی رفاقت حد درجہ معلوماتی اور دلچسپ تھی۔

گلمت اور تنظیم آباد کے درمیان انسانی کاریگری کا منہ بولتا شاہکار پل کراس کرتے ہی خدائی کاریگری کے شاہکار نے آنکھوں کو ٹھنڈک دی۔

گاڑی میرے کہنے پر رُک گئی تھی۔ ہم لوگ باہر آگئے تھے۔ آبشار دھواں دھار انداز میں بلند یوں سے پستیوں کی طرف بہ رہی تھی۔

گلمت میں داخل ہوتے ہی میری زبان پر بے اختیار سورہ رحمن کی وہ آیت آئی ”اور تم اپنے رب کی کون کون سی نعمتوں کو جھٹلاؤ گے“۔

یہاں منہ کونت۔ نئے ذائقے دینے والی نعمتیں نصیب ہوئی تھیں۔ آنکھوں نے حسین نظاروں سے روح کو سیراب کیا تھا۔ ہمسو کو زور دیکھنے کی چیز ہیں۔ کون کی شکل کے یہ پہاڑ ایک دوسرے کے پیچھے کھڑے بنانے والے کی صنایع کے گیت گاتے ہیں۔ ہم نے دیر تک ان کا نظارہ کیا۔

گلمت رقبے اور آبادی کے لحاظ سے خاصا بڑا گاؤں ہے۔ ہائیں ہاتھ دریا زور و شور سے بہ رہا تھا۔ دائیں ہاتھ سڑک کے ساتھ تھانہ اور بچوں کا سکول ہیں۔ تھانے کی عمارت بھی نئی ہے اور سکول بھی حال ہی میں تعمیر ہوا تھا۔ پیچھے آبادی ہے۔ گلمت کے اس حصے کو چین گل کہتے ہیں۔

اس سے آگے وسطی گلمت ہے۔ وسطی گلمت دراصل پرانا حصہ ہے۔ مالہ گلمت دونوں حصوں کو الگ کرتا ہے۔ مالے کو پار کرتے ہی دائیں طرف ہوٹل سلک روٹ لان نظر

آیا۔ بائیں طرف ہارس شو موئل ہے۔

ڈاکٹر شیر عزیز نے گاڑی رکوا دی۔

”آج ایسے۔ چائے کا ایک کپ پیتے ہیں۔“

ہم لوگ سلک روٹ لاج میں داخل ہوئے۔ یہ بیس، پچیس کمروں پر مشتمل ایک خوبصورت ہوٹل ہے جو کرنل شاہ خان کی ملکیت ہے۔ اندر کا ماحول خاصا خواہناک قسم کا تھا۔ دو میزوں پر چند غیر ملکی بیٹھے کولڈ ڈرنک سے دل بہلا رہے تھے۔ تین میزیں ملکی لوگوں نے سنبھال رکھی تھیں۔ ایک خاندان کے ساتھ چھوٹے چھوٹے بچے بھی تھے۔

بچوں کے شور و غل نے پرسکون فضا کو خاصا ہنگامہ خیز بنا رکھا تھا۔

چائے بہت مزیدار تھی۔ زہر مہرہ کے وزنی کپوں میں دم دی ہوئی چائے نے طبیعت کو ہشاش بشاش کر دیا تھا۔ بل کی ادائیگی میرے بے حد اصرار کے باوجود شیر عزیز نے کی۔ بہتیرا کہا بھی کہ میاں تم تو خود ابھی اسٹوڈنٹ ہو۔ چھوٹے بھی ہو۔ تمہارا خرچ کرنا تو مناسب ہی نہیں۔ مگر ہاں ایک ہی رٹ تھی۔

”ارے آئی، آپ ہماری مہمان ہیں۔“

میرے اندر رکھ دے تھی۔ پتہ نہیں شیر عزیز ہمیں اپنے گھر لے جانے کی دعوت دے گا یا نہیں۔ لیکن یہ میں بھی دل میں طے کئے بیٹھی تھی کہ اس کی مہمان ضرور بننا ہے۔ چاہے ماخواندہ ہی کی۔

مگر شیر عزیز بہت بیباک کا ثابت ہوا۔ سلک روٹ لاج سے نکلنے کے بعد اس نے

مجھ سے کہا:

”آئی آپ کو گلمت کی مشہور جگہ ہیں دکھا دیں پھر گھر چلیں گے۔“

بڑی سڑک سے دو کلو میٹر اندر پولو گراؤنڈ ہے۔ مگر پولو گراؤنڈ سے پہلے ایک ہوٹل مارکو پولوان ہے جسے راجہ بہادر خان اپنے دو بیٹوں کے ساتھ مل کر خود چلاتے ہیں۔ گھر کے

ساتھ ہی انہوں نے چھوٹا سا لوک ورثہ میوزیم بنا رکھا ہے۔ کیا خاصے کی چیز تھی؟
انٹری ٹکٹ خرید کر اندر داخل ہوئے۔ برتن، کپڑے، کھیتی باڑی کے اوزار
کڑھائی کے مختلف نمونے، میوزیم کی سینگ لوکل گھروں جیسی تھی۔
بہت لطف آیا اس میوزیم کی سیر سے۔ شیر عزیز نے تاریخی حوالوں سے بھی بہت
کچھ بتایا۔

پولوگراؤنڈ کے سامنے جماعت خانہ ہے اور جماعت خانے کے ساتھ ہی ایک
چھوٹی سی خوبصورت لائبریری ہے۔ اس میں کم و بیش ڈھائی تین ہزار کے قریب کتابیں
ہیں۔

جماعت خانے کے داہنے ہاتھ اسکول اور ریسٹ ہاؤس ہیں۔ یہاں سے کچی
سڑک گاؤں جاتی ہے۔ شیر عزیز نے ڈرائیورز کے کو اپنی وفتی زبان میں کچھ کہا۔
گاڑی کچے پر بھاگی جاتی تھی۔ کھیتوں کے سلسلے دائیں بائیں پھیلے ہوئے تھے
کہیں کہیں اکھاٹھا مکان بھی نظر آتے۔ تقریباً نصف کلومیٹر طے کرنے کے بعد آبادی کے
آٹارٹے۔ گاڑی گاؤں کے باہر گئی تھی۔

ہم لوگ اب پیدل مارچ کرتے ہوئے گلیوں میں سے گزرتے ہوئے دگر محلے
کی طرف بڑھ رہے تھے جہاں شیر عزیز رہتا ہے۔ گھر کے لوگوں نے خوشگوار مسکراہٹوں سے
استقبال کیا۔ گلے لگایا۔ رخسار چومے اور ہمیں ہانہوں کے حلقے میں لئے آگے بڑھے۔
ایک خوبصورت گھر جس کے گیٹ روم میں ہم بیٹھے چائے پی رہے تھے۔

میں نے پچاس سالہ صحت مند گھروم و حکمت نذر کی طرف دیکھ کر کہا۔
”مجھے امید نہیں تھی آپ لوگوں نے گاؤں میں اتنے خوبصورت گھر بنا رکھے

ہیں۔“

وہ اور ان کی حسین بیوی گل اندامہ نے۔ دونوں اردو سے ٹھہد بُد رکھتے تھے۔ یہ شیر

عزیز کے والدین تھے۔

”ان پختہ کمروں کے پیچھے ہمارا پرانا گھر ہے۔ ہمیں تو اسی میں راحت ملتی ہے۔ یہ حصہ آپ جیسے لوگوں کے لئے بنایا ہے“ اب میرے ہنسنے کی باری تھی۔ شیر عزیز کے والد کی لمبی چوڑی فیملی ہے۔ والد کے بھائی اپنے بھائی بہن اور اپنے بچے سب لوگ اکٹھے ہی رہتے ہیں۔ کھانا پیابلس الگ ہے۔

شیر عزیز کی وادی بہت دلچسپ خاتون تھیں۔ انہیں اردو نہیں آتی تھی اور ہم دخی زبان سے ماہلد تھے۔ رابطے کا ذریعہ شیر عزیز تھا۔ ہنزہ کے بوڑھے لوگ بہت زندہ دل ہیں۔ ان کے چہرے جھریوں سے گھسے پئے نہیں ہیں۔ ان کے منہ میں مصنوعی دانت بھی نہیں ہیں سچی بات ہے کہ ہنزہ کے بوڑھے جوانوں سے زیادہ قابل رشک تھے۔ سرخ و سفید ملائم ملائم رخساروں والے میٹھی زبان میں باتیں کرتے تو یوں لگتا جیسے پھول گر رہے ہوں۔

دوپہر کا کھانا بہت پر تکلف تھا۔ ہم نے قبوہ پینے کے بعد ظہر کی نماز پڑھی اور پھر شیر عزیز ہمیں سیر کروانے نکلا۔ ہماری سیر خوب لمبی رہی۔ قراقرم روڈ پر آئے۔ یہاں کوڑمحلہ میں شیر عزیز کے چند دوست تھے۔ سب ملنے کے لئے اکٹھے ہو گئے۔ پڑھے لکھے بے تکلف نوجوان جنہوں نے علاقائی مسائل پر خوب کھل کر باتیں کیں۔ شمالی علاقہ جات کی آئینی حیثیت بھی زیر بحث رہی۔

پولوگراؤنڈ کے دائیں ہاتھ میرا پرانا محل دیکھا۔ محل اب ٹوٹ پھوٹ چکا ہے۔ پاس ہی آغا خان ہیلتھ سنٹر ہے۔ ہنزہ میں صحت اور تعلیم جیسے بنیادی مسائل کو اولیت دی گئی ہے۔ یہی وجہ ہے کہ شرح خواندگی تقریباً ۹۰% ہے۔

پانی کا انتظام گلمت میں بہت بہتر ہے۔ پینے کے پانی کے لئے پائپ لائنیں بچھائی ہوئی ہیں۔ چھوٹے چھوٹے ٹالوں کی خاصی بہتات ہے۔

گھلت اپنے نام کی مانند اسم بامسمیٰ ہے۔ یعنی پھلوں کا باغ دہچی بات ہے وادی پر یوں کا مسکن معلوم ہوتی تھی۔ ٹھنڈے میٹھے پانی کے چشمے دسر سبز و شاداب درخت دان درختوں سے لٹکتے پھل برف سے لدی پھندی چوٹیاں پہاڑوں کے بلند و بالا سلسلے یہ بتاتے تھے کہ جنت بھلا اس سے زیادہ خوبصورت کہاں ہوگی؟

پھر ہم نے آبشار کا پانی پیا۔ کیسا پانی تھا ٹھنڈا میٹھا؟ پیاس ہی نہیں بجھتی تھی۔

ہنزہ کے لوگ دراز عمر کیوں نہ ہوں گے کہ قدرت کا انمول عطیہ یہ پانی جانے اپنے اندر کون کون سی دھاتی معدنیات سمیٹے ہوئے ہے۔ طاقتور اجزاء سے مالا مال یہ پانی انسانوں اور فصلوں کے لئے کیوں نہ حیات آفرین ہوگا۔

شیر عزیز نے ہمیں وہ جگہ بھی دکھائی جہاں پرانی شاہراہ ریشم کے آثار پائے جاتے ہیں۔ اردگرد پہاڑیوں کھڑے تھے جیسے اونچی اونچی فصیلیں ہوں۔

”مجھے کچھ یوں محسوس ہو رہا ہے جیسے ہم پر یاں ہوں اور جنوں و دیوؤں کی قید میں ہوں“ شفقت نے میری طرف دیکھتے ہوئے کہا۔

میں نے اس کا ہاتھ پکڑا اور آگے کی طرف بڑھتے ہوئے بولی:

”جان خود میں رہو۔ ایسی خواہناک باتیں سوچنے کا فائدہ ہمارے شہزادے ہمیں اس قید سے چھڑانے کی بجائے شکرانے کے نفل ادا کریں گے۔ چلو جان چھٹی“۔

گھر جانے سے پہلے ہم نے درختوں سے کچے سیب توڑ کر کھائے۔ خوبانیاں کھائیں۔ نوکیلے چٹانوں والے پھسو کوز: Passu Cones دوبارہ جی بھر کر دیکھے۔ پھسو گلیشر کا بھی نظارہ کیا۔ ہارس شو ہوٹل سے چائے پی۔

”پھسو یہاں سے صرف پندرہ میل ہے۔ کیوں نہ ہاں کا ایک چکر لگائیں“۔

میں نے شفقت کی طرف دیکھا۔ اس نے خونخوار نظروں سے مجھے گھورا اور بولی:

”تم اول درجے کی کمیٹی عورت ہو۔ آگے آگے بڑھتی چلی جا رہی ہو۔ تمہارا تو

مفاد ہے۔ لکھنا ہے ماتمہیں۔ میں یونہی پیسہ جاڑ رہی ہوں۔ آگے کیا ہے؟ ایسے ہی خوفناک
 ننگے بچھے پہاڑ ہو گئے۔ ایسے ہی درخت اور وادیاں۔ بس بہتیری دیکھ لیں۔ واپسی کا سوچو
 اب۔“

”عجیب تلون مزاج ہو۔ ابھی پری کی صورت میں جنوں اور دیوؤں کی قیدی بن
 رہی تھی اور اب۔“

شیر عزیز نے میری بات کاٹنے ہوئے اس کی طرف دیکھا اور کہا
 اگر آپ نے بتورہ گلشیر کا نظارہ نہ کیا اور پھسو کی تاریخ ساز شخصیات غلام ہنر
 بیگ اور ہمایوں بیگ سے نہ ملیں تو آپ کا یہاں تک آنا بیکارنا بت ہوا۔
 شفقت تمللا اٹھی۔ ”کیوں بیکار ہوا؟ جی بھر کر حسن فطرت سے لطف اندوز ہوئی
 ہوں میں۔ خوب سیر کی ہے میں نے۔ باقی مجھے کوئی کتاب نہیں لکھنی کہ میں کوہ پیما کی تاریخ
 ساز شخصیات سے ملتی پھروں۔“

وہ میز سے اٹھ کر کھڑکی کے پاس جا کھڑی ہوئی۔ اس کے اندازِ قامت میں جو
 تناؤ تھا وہ مجھے بتا رہا تھا کہ وہاں لچک کی قطعی گنجائش نہیں۔

میں چپ چاپ بیٹھی عالم تصور میں برف کے اس دیس کو دیکھ رہی تھی جو سولہ ہزار
 فٹ کی بلندی پر تھا۔ درہ خنجر اب دُخوابوں کی وہ جگہ جسے دیکھنے کی ہمیشہ سے بڑی آرزو تھی۔
 مارکو پولو اور نیون ساٹگ کی یہ گزرگاہ اب مجھ سے کچھ زیادہ دور بھی نہ تھی۔ خیبر مار خون
 دسوست کی وادیاں اور پھر سوست سے ۸۶ کلومیٹر پر خنجر اب۔ کہیں اندر سے میرے دل میں
 ایک تمنانے سرا بھارا تھا۔

”کاش مجھے چودھویں صدی کے اس عظیم سیاح ابن بطوطہ کے دوستوں جیسے
 ساتھی میسر آسکتے۔ میں گھبرا سے بے نیاز ہو سکتی۔“

اس وقت مجھے تھامس جے کرومی یاد آیا تھا۔ سیاحت کی دنیا میں کرومی نے جو

نئے انداز اپنائے تھے۔ انہوں نے مجھے بہت متاثر کیا تھا۔ ابن بطوطہ کو میں نے تھامس
 کرومی کے حوالے سے ایک مختلف انداز میں پڑھا تھا۔

ابن بطوطہ نے اپنی جہاں گردی کی وضاحت نہیں کی۔ کیوں نہیں کی؟ یہ میں نہیں
 جانتی۔ پر اپنے بارے میں بہت اچھی طرح جانتی ہوں۔

میں نئی دنیاؤں کے اسرار میں اُسے کھوجنے کی متمنی ہوں۔ حسن و رعنائی کے
 شاہکار آنکھوں میں سمیٹ کر اس سے باتیں کرنے کی آرزو مند ہوں۔ پیشانی کو اجنبی
 جگہوں پر رکھ کر روح کی گہرائیوں سے اسے پکارنے کی خواہش مند ہوں۔ اے کاش میں
 آگے بڑھ سکتی۔ بہت آگے۔ کاشغریا رفند اور ستلیانگ کی سمت دہندو کش دروں سے نکل کر
 سمرقند و بخارا۔ قرطیبہ و غرناطہ جا سکتی۔ مسلمانوں کی کھوئی ہوئی عظمتوں کے نشان کھوج سکتی۔
 میری آنکھوں کے گوشے بھینگ گئے تھے۔

شام ڈھلے گھر آئے۔ شیرعزیز کی والدہ شیرعزیز کی منگیتر کی باتیں کرنے لگیں۔
 کہیں کہیں شیرعزیز بھی لقمے دینے لگا۔

”آئی چار سال ہو گئے ہیں منگنی ہوئے۔ دیکھئے کتنا ظلم ہے یہ؟ میرا تو شادی کا
 چغڑھی پرانا ہو گیا ہے۔“

”ہماری بھابھی بہت خوبصورت ہیں۔“

ڈاکٹر شیرعزیز کی چھوٹی بہن زین کلاس تھری کی سٹوڈنٹ ہے۔ شیرعزیز کی منگیتر
 سو سن پشاور یونیورسٹی میں بی۔ ایس۔ سی آنرز کی طالبہ ہیں۔

شیرعزیز کا چھوٹا بھائی احمد بھی بھابھی کے ذکر پر بولے بغیر نہ رہ سکتا تھا۔

”آئی آپ ہمارے بھائی کی شادی پر ضرور آئیں۔ وحی شادی بہت دلچسپ

ہوتی ہے۔“

میں نے ہنستے ہوئے کہا۔

”بھئی احمد ڈاکٹر شیر عزیز بلائے گا تو ضرور آئیں گے۔“

رات بے حد تنگی لئے ہوئے تھی۔

ہر گھر کی طرح یہاں بھی وہ بڑا کمرہ اپنے روائی تہی رنگوں سے سجا سورا بہت اچھا لگا تھا۔ کھانا بیہیں کھایا گیا کمرے کے بیچوں بیچ آگ جلتی تھی۔ اطراف میں افراد خانہ بیٹھے تھے۔ ایک سمت دادی ماں بیٹھی تھیں۔ سب سے پہلے کھانا ہمیں دیا گیا۔ ہمارے بعد مردوں کی باری تھی۔ عورتوں کو آخر میں ملا۔ کھانے کے بعد قہوہ چلا اور اس کے بعد موسیقی کی محفل چلی۔

کو جاں بالا کی یہ رات میری زندگی کی چند خوبصورت راتوں میں سے ایک تھی۔ وہی زبان کی یہ شاعری ہماری سمجھ سے بالائی تھی۔ پر آواز کا اُتار چڑھاؤ دتالیوں کا شور اور گانے والی کا دل کش چہرہ اور آواز سب نے مل جل کر سماں باندھ دیا تھا۔

میری رات خوابوں میں گزری۔ کہیں درہ خنجر اب میں گھومتے ہوئے۔ کہیں کا شغری مسجدوں میں نماز پڑھتے ہوئے۔

اگلے دن کوئی گیارہ بجے واپسی کا سفر شروع ہوا۔ مجھے گونئی ندیکہ سکنے کا افسوس تھا کیونکہ یہاں بھی فصل ابھی پک رہی تھی۔ ویگن تیزی سے پہاڑی موڑ کاٹ رہی تھی۔ ڈرائیور لڑکا برو شھکی گیت گارہا تھا۔ ہوائیں تیز تھیں۔ سڑک پر چند بچے بھاگتے دوڑتے اور ایک دوسرے کے ساتھ چہلیں کرتے جا رہے تھے۔

تبھی ڈرائیور لڑکے نے پوچھا

”آپ نے دریا سے سونا نکلتے دیکھا ہے کبھی؟“

میری حیرت کی انتہا نہ رہی جب سونے کے نام پر چپ چاپ بیٹھی شفقت چلا کر

بولی۔

”کہاں نکلتا ہے؟ یہاں کہیں قریب ہی؟ ہائے دکھاؤ نا۔“

شفقت کا اضطراب قابل دیدنی تھا۔

لڑکے نے دیگن کا رخ ان کچے گھروں اور اونی خیموں کی طرف موڑ دیا جو کچھ فاصلے پر نظر آتے تھے۔

”یہ خانہ بدوش لوگ ہیں۔ ان کا کام بس یہی ہے۔“

دیگن رکی اور جب اس میں سے دو خواتین نکل کر باہر آئیں تو خیموں اور گھروں سے بچے عورتیں اور مرد سب آنا فانا ہمارے گرد اکٹھے ہو گئے۔ لڑکے نے کوچالی زبان میں ان سے بات کی اور ہماری متعلق بتایا۔ مرد کچھ اردو سمجھ اور بول سکتے تھے۔ شفقت اس دوجہ بے چین تھی کہ اس کا بس نہ چلتا تھا کہ دریا میں گھس کر سونا نکال لائے۔

سونا بھی کیا چیز ہے کہ اس کے پیچھے انسان پاگل ہوا پھرتا ہے۔ کیمیائی تجربات دوسری اور ولایتی فارمولوں سے وہ اس پہلی دھات کو پناہ لینا چاہتا ہے۔ مالامال ہو جانے کا متنی رہتا ہے۔

آپ لوگوں کو کیسے پتہ چلتا ہے کہ سونا کس جگہ ہے؟ میں نے پوچھا۔

”آبائی پیشہ ہے ہمارا۔ تجربہ ہمیں سکھاتا ہے۔ قسمت یاوری کرنے تو بہت کچھ حاصل ہو جاتا ہے۔ بسا اوقات گلہ شیروں کے نیچے سے بھی سونا نکل آتا ہے۔ پھسو سے مشرق کی طرف شمشال ایک پرخطر وا دی ہے۔ اس کے نالہ شمشال سے کافی سونا نکلتا ہے۔ ویسے اس میں خواری بہت ہے۔ بہت سے لوگ جو پہلے طلاگری کا کام کرتے تھے اب اسے چھوڑ گئے ہیں۔“

میں چاہتی تھی کہ وہ کسی طرح ہمیں دریا سے سونا نکال کر دکھائیں۔ فونوگرافی بھی مقصود تھی اور ذاتی مشاہدہ حاصل کرنا بھی تھا۔ مگر مرد پس و پیش کر رہا تھا۔ کچھ لڑکے نے زور دیا کچھ میں نے پیسوں کی پیشکش کی۔ چنانچہ ان کی عورتیں اور بچے تمام سامان اٹھا کر دریا کی سمت چل پڑے۔

تقریباً ایک فرلانگ چل کر وہ ایک ایسی جگہ رک گئے جہاں دریائے ہنزہ کا پاٹ چوڑا تھا اور پانی کا بہاؤ کناروں کی سمت سُست تھا۔ مرد بڑھتے اتا کر پانی میں اترا۔ عورت نے اپنے سر سے لکڑی کی ایک بڑی سی ٹرے نما چیز اتا کر پتھروں پر رکھی۔ مرد نے کدال سے پتھر ہٹا کر اس ٹرے کو وہاں لٹکایا۔ یہ لیوٹری صورت کا ایک ایسا اوزار تھا جو دہانے اور پشت سے تنگ پر اطراف سے خاصی کشادگی لئے ہوئے تھا۔ عقبی ایک چوتھائی حصہ شہوت کی شاخوں اور لوہے کی جالی سے چھت سی بنائے ہوئے تھا۔ عورت نے سلور کے ایک بڑے سے کٹورے کے ساتھ جس کی چوٹی مٹھی دریا سے ریت نکال نکال کر اس جالی دار چھت پر اٹھیلنا شروع کر دی۔ پانی بہہ کر واپس دریا میں مل رہا تھا۔ ریت ٹرے میں اکٹھی ہو رہی تھی اور کنگر پتھر چھت پر جمع ہوتے جا رہے تھے۔

پھر عورت رک گئی۔ مرد نے ریت کو ہاتھوں سے پھر دالا۔ وہاں جا بجا خشک جتنے سنہری ذرے جگمگا رہے تھے۔

”یہ سونا ہے۔ ہم اس میں ایک ایسا مادہ ملا تے ہیں جو ان ذروں کو یکجا کر دیتا

ہے۔“

اس وقت ہم دونوں دم بخو دان چمکیلے ذروں کو دیکھ رہی تھیں۔ جی چاہتا تھا دریائے ہنزہ میں چھلانگیں مار دیں۔ ریت اور لہروں میں ملا ہوا سارا سونا باہر نکال لائیں۔ کہیں ایسا ہو جائے تو کتنی ساری خواہش تکمیل پا جائیں۔ میں نے بے اختیار سوچا تھا۔ شفقت نے مجھ سے کوئی بات نہیں کی تھی۔ پر اس کی نگاہوں سے چھلکتی گرسنہ سی چمک مجھے اس کے دل کا حال بتائے دیتی تھی۔

تھلپن میں چٹانی کتبے دیکھتے ہوئے میرا جی چاہتا تھا کاش واسو کی اس عورت کی طرح مجھے بھی کوئی چودہ پندرہ کلو کا طلائی ہار یا کوئی زیور مل جائے۔ مہاراجہ اشوک کے زمانے کا۔ میں اسے اپنی چادر میں چھپا کر بھاگ جاؤں۔ کسی کو ہوا بھی نہ لگنے دوں۔ ٹوٹے ٹوٹے

کر کے اس کو آہستہ آہستہ پیچوں اور بہت امیر ہو جاؤں۔

”ہائے رے یہ سونا۔“

آخر ہم ان برازیلیوں سے کیونکہ مختلف ہو سکتے ہیں جنہیں دریائے امیزن کے طاس میں سیرا پلا دانی جگہ پر سونے کی چٹانوں کا علم ہوا تو انہوں نے کھر پیوں اور کدالوں سے زمین کھود کھود کر چھ سو فٹ گہرا اور نصف میل قطر کا گڑھا بنا ڈالا۔

واپسی کے سفر میں تھوڑی دیر خاموشی رہی۔ شاید افسوس اور پچھتاوا تھا کہ سونا ہاتھوں کی مٹھیوں سے نکل کر دریا میں گر گیا ہے۔ پھر شوخ و شنگ ڈرائیور لڑکے نے شاہ رستہ بانو کی عشقیہ داستان سنائی۔

ماضی کے ہنزہ کی شاہ رستہ بانو اپنی ریاست کے ایک رعنا جوان شاہ قلندر سے محبت کرتی تھی۔ پاؤں میں شاہی بیڑیاں تھیں۔ پر وہ انہیں خاطر میں نہ لاتی تھی۔ راجہ کو اس عشق کے بارے میں علم ہو گیا تھا۔ اس نے شاہ قلندر کے باپ کو بلوایا اور اُسے بیٹے کو قتل کرنے کا حکم دیا۔ دربار سجا۔ درباری حفظ مراتب بیٹھے۔ سازندوں نے ساز بجا نا شروع کیا۔ شاہ قلندر کے باپ نے رقص کا آغاز کیا۔

باپ کے ہاتھوں میں مل کھاتی دلہراتی قدموں کی تھاپ کے ساتھ تڑپتی اور لشکارے مارتی تلوار میں شاہ قلندر کو اپنی موت نظر آ گئی تھی۔ باپ ناچتا ناچتا پاس پہنچا۔ بیٹا کھڑا ہوا۔ نگاہوں کا تصادم ہوا۔ شاہ قلندر کی آنکھوں میں رعد جیسے لشکارے تھے۔

”گردن ایک ہی وار میں کٹ جانی چاہیے۔ اگر ایسا نہ ہو تو اپنی اور شاہ کی خیر منا لیں۔“

مجمع کو جیسے سانپ سونگھ گیا۔ ساز بند ہو گئے۔ ہر شخص دم سادھے بیٹھا تھا۔ باپ نے تلوار گھمائی۔ شاہ قلندر کی آدھی گردن کٹ گئی۔

”بس“

اس نے ہاتھ لہرایا اور جو بابا ایک ساتھ دو گریں اٹا دیں۔
 میدان میں تین وجود ٹوٹے ہوئے بکھرے پڑے تھے۔ شاہ رستہ بانو بین کرتی
 وہاں آئی اور شاہ قلندر کی گردن اٹھا کر جنگلوں کی طرف نکل گئی۔
 ”یہ کبخت شاہ بھی کیسے خردماغ ہوتے ہیں۔ اپنی منجی کے نیچے کبھی سوننا نہیں
 پھیرتے“۔ شفقت نے تلخی سے کہا۔

ہوٹل میں پہنچتے تو شام ہو گئی تھی۔ چائے پی۔ مغرب کی نماز پڑھی۔ جب اکبر حسین
 اکبر کے ہنزہ میں مقیم رشتے دار کا فون آیا۔

”آپ ہر طور کلنگر کے لئے روانہ ہو جائیں۔ اکبر نلت میں آپ کا منتظر ہے۔“
 کبھی پریشان کن صورت حال نے آگھیرا تھا۔ رانی آف ہنزہ سے دس بجے کا
 وقت طے تھا۔ ادھر اکبر کا گھر دکھانے کے لئے بلاوا آ گیا تھا۔ ایک طرف رانی کا وہ افسانوی
 کردار تھا جس کے متعلق بچپن سے کہانیاں سن سن اور قدرے بڑے ہو کر پڑھ پڑھ کر ذہن
 نے اتنے روپ تراش رکھے تھے کہ ملاقات کے تصور سے ہی ایک پراسرار سا اشتیاق میرے
 رگ و پے میں دوڑ رہا تھا۔ کوہدلتے ہوئے حالات اور وقت نے رانیوں کا وہ افسانوی طلسم
 توڑ دیا تھا۔ مگر حقائق جاننے کے باوجود ذہن اس طلسم سے باہر نہیں نکل رہا تھا۔
 دوسری جانب گلگت کی ایک اہم وادی تھی جسے دکھانے کے لئے ایک اخبار نویس
 بذات خود موجود تھا۔ جتنی تفصیلات اور سیر سپاٹا اکبر ہمیں کروا سکتا تھا اتنا کسی اور ذریعے سے
 ممکن ہی نہ تھا۔

اس وقت شفقت عشاء کی نماز سے فارغ ہو کر بستر پر آنکھیں موندھے لیٹی ہوئی
 تھی۔ میں نے صورت حال اس پر واضح کرتے ہوئے اس کی رائے لینی چاہی۔

”عجیب ہو تم بھی۔ اکیسویں صدی سر پر کوک رہی ہے اور تم مہارانیوں کے چکر
 میں پڑی ہوئی ہو۔ اپنے جیسے لوگوں کو دیکھو۔ مگر چلو۔ ایک خوبصورت اور حسین سی صورت

دیکھنے کی بجائے نئے افق اور نئی زمینیں دیکھو۔

”وہ حسین سی صورت دیکھنا بھی ضروری ہے کہ تاریخ میں اس کا کردار ہے۔“

میں نے دھیرے سے کہنا ضروری سمجھا تھا۔

”تو پھر بیٹھی رہو یہاں“۔ شفقت جل کر بولی۔

☆☆☆

وادیِ ملت
اکبر حسین اکبر سے ملاقات

”یہ ملت ہے۔“

دیگن ہمیں ابھی اس آہنی سٹینڈ کے قریب اتار کر آگے بڑھ گئی ہے۔ جس پر خوبصورت انداز میں لفظ ”ملت“ لکھا ہوا ہے۔ ہمارے قدموں کے نیچے شاہراہ رشتم ہے اور داسٹے ہاتھ وہ ہرا بھرا گاؤں ہے جہاں ہمیں ابھی جانا ہے۔

ڈھلوانی راستے سے اتر کر ہم گاؤں میں داخل ہو گئے ہیں۔ سیبوں کے بارے جھکے درختوں نے ہمیں مسکرا کر دیکھا ہے۔ زرد خوبانیاں درختوں کے سبز پتوں میں سے لشکارے مارتی ہمیں کھانے کی دعوتی دیتی ہیں۔ ہولے ہولے چلتی ہواؤں نے خوش آمدید کہا ہے۔ تنگ تنگ سی دو گلیاں پار کرنے کے بعد ہم کھلی جگہ آ گئی ہیں۔ یہاں مویشیوں کے باڑے میں بھیڑ بکریاں بول رہی ہیں۔ مرغیاں کٹ کٹ کرتی پھر رہی ہیں۔ ایک معمر مرد ہمارے آگے آگے چل رہا ہے۔

”اکبر کا گھر کہاں ہے؟“ جیسا سوال پوچھنے پر اس نے خود ہی رضا کارانہ طور پر ہمارا گائیڈ بننا پسند کر لیا ہے۔

اس وقت جب سورج کی سنہری کرنیں اکبر کے گھر کی منڈیروں سے نیچے اتر رہی تھیں ہم اس کے گھر میں داخل ہوئی تھیں۔ آراستہ پیراستہ ڈرائنگ روم میں بیٹھ کر یہ احساس نہیں ہوتا تھا کہ ہم ایک دور افتادہ پہاڑی علاقے کی ایک وادی کے گھر میں بیٹھے ہیں۔ چھ فٹ سے بھی نکلتی قامت والا اکبر کا باپ ہم سے محو گفتگو تھا۔ انہیں اکبر سے

شکایت تھی کہ وہ گاؤں چھوڑ کر شہر جا بسا ہے۔ میرے کان ان کی باتیں سنتے تھے۔ مگر نگاہیں دیوار پر آویزاں اس تصویر پر جمی تھیں جس میں اکبر حسین اکبر شنا زبان میں سیرت النبی کی کتاب پر مرحوم جنرل ضیاء الحق سے ایوارڈ وصول کر رہا تھا۔ اپنی زمینوں سے اپنے جانوروں اور اپنی اس محدود سی دنیا سے پیار کرنے والا باپ یہ نہیں جانتا تھا کہ ہیرے اگر کانوں سے نکل کر جوہریوں کے پاس نہ پہنچیں تو محض پتھر کے ٹکڑے ہوتے ہیں۔

ماشتے سے فراغت کے بعد اکبر کے خوبصورت گل کو تھنے سے بیٹوں کے ساتھ ملاقات ہوئی۔ اس کی ایرانی نژاد بیوی غنچہ بانو سے باتیں ہوئیں۔ اکبر تین بہنوں کا اکلوتا بھائی ہے۔ اس کی بہنیں اور چچیرے بھائی ملنے کے لئے آئے۔

گھر کے درختوں کے رسیلے شہوت کھانے کے فوراً بعد ملت کے ان پہاڑی مورچوں اور قلعہ ملت کو دیکھنے کا فیصلہ ہوا جہاں مگر کے حریت پسندوں نے انگریزوں کے خلاف ایسی جنگ لڑی جسے آج بھی ”جنگیوی لٹی“ کا نام دیا جاتا ہے۔ کو اس جنگ میں انگریز فاتح رہے مگر مگر کے جیالوں کی دلیری اور شہ زوری کا خوف ہمیشہ ان پر مسلط رہا۔

اکبر اپنے چچا زاد بھائی کو ساتھ لیما چاہتا تھا۔ اس کا کرن مارٹن کنوے کی طرح کوہ پینا پارٹیوں کی قیادت کا بڑا شوقین ہے۔ کھیتوں اور پھلوں کے باغات سے گزر کر جب ہم پتھروں اور گارے کے بنے ہوئے اس گھر کے دروازے تک پہنچے تو سحر زدہ سی ہو کر وہیں رک گئیں۔ کیا منظر تھا؟

سامنے پہاڑوں کا ایک سلسلہ اندر کی طرف پھیلتا نظر آتا تھا۔ ہمارے قدموں سے چارنٹ آگے وسیع و عریض جمیل کے سبزی مائل پانی کی لہریں پہاڑوں کے دامنوں سے نکل رہی تھیں۔ جالو (مقامی کشتی) میں بیٹھے پانچ چھ مرد سنا کا ایک گیت گارے تھے۔ رحمت ملنگ جان کا گیت

دفتر ہن ملنگ بانٹی، شروع تھیوں تھی داستانی

مسی ہوگے ہن ہر استائی عاشق نوش تو پورس چائی
میری محبوب تیری یاد میں میں نے دفتر کھول رکھا ہے اور تمہاری محبت کی کہانی لکھ رہا
ہوں۔ اگر تجھے اعتبار نہیں تو میں متبرک قسم کھانے کو تیار ہوں۔

گھر کے دروازے پر رسیوں میں پروئی پالک دھوپ میں خشک ہو رہی تھی۔
زمین پر ٹماڑسو کھتے تھے اور درمیانی عمر کا ایک مرد نیم پختہ بالکونی میں بیٹھا جھیل کے پانیوں کو
دیکھتا تھا یا گانا سننے میں ڈوبا ہوا تھا۔

گھر کی عورتیں ہماری آمد کا سن کر کمرے سے باہر آئیں۔ ایک نوجوان عورت
نے ایسی فصیح و بلیغ اردو میں گفتگو شروع کی کہ میں کنگ سی رہ گئی۔ یہ اہل لکھنؤ جیسی زبان
یہاں ان پہاڑوں میں کیسے؟ پتہ چلا کہ خاتون بیس سال سے کراچی میں رہ رہی ہے۔ بیوہ
ہو گئی ہے اور بھائی کے گھر آئی ہوئی ہے۔

ہم لوگ کمروں میں گھومے پھرے۔ چولہے پر پکتے پھلکے دیکھے۔ پتی سی لکڑی
کے پلٹے کے ساتھ لمبے چوڑے پھلکوں کو پلٹا دینے کا ماہر انداز قابل ستائش تھا۔
کمرے میں لٹکتی اس تاریخی بندوق کا دیدار کیا جس نے کئی انگریزوں کو جنم رسید
کیا تھا۔ ڈیڑھ گھنٹہ اس گھر میں گزارنے کے بعد ہم شاہراہ رشیم کے پار کے پہاڑوں پر چڑھ
رہے تھے۔

سانس پھولتا تھا۔ ٹانگیں ہانپتی تھیں اور جسم پیدینہ پیدینہ ہو رہا تھا۔ مچھلی کے جانے کو
بھلا کون تیرا سکھاتا ہے۔ اس ضرب المثل کی سچائی اکبر حسین اکبر کے چھوٹے سے بھانجے کو
دیکھ کر ہوتی تھی۔ چھ سالہ بچہ کس پھرتی اور مہارت سے دائیں بائیں کا خیال کئے بغیر چڑھتا
چلا جاتا تھا۔

راستے میں پن چکی چلتی تھی۔ چھوٹے سے کمرے میں آنے کا ڈھیر لگا ہوا تھا۔
چشمے کا منہ زور پانی اثر دھسے کی مانند پھنکارے مارتا تھا۔ انسان نے بھی عناصر فطرت کو کس

طرح اپنی اغراض کے لئے تھ ڈال دی ہے۔

اور یہاں چڑھائی رک گئی۔ زمین کا یہ حصہ سپاٹ تھا۔ درختوں کی ٹھنڈی چھاؤں تھی۔ گھاس اور جنگلی پھلوں کی بہتات تھی۔ درخت کے نیچے بیٹھ کر دائیں طرف کے پہاڑوں کے سینوں پر جا بجا گولیوں کے نشانات دیکھنے کو ملے۔ اکبر نے انگشت شہادت سے ان چوٹیوں کی طرف اشارہ کیا۔ جو ہمارے سامنے تھیں۔

یہاں سے نگر کے جیلے انگریزی فوجوں پر پتھر اور چٹانیں پھینکتے تھے۔ میں نے نیچے جھانکا۔ خوف کی ٹھنڈی لہروں نے مجھے ٹھنڈا سا کر دیا۔ اپنی ٹانگوں میں درد کی شدید ٹیسوں کا احساس ہوا۔ نیچے خوفناک کھائیوں تھیں۔ پرلی طرف دریا نے ہنزدہ بہتا تھا۔ اکبر نے دور بین مجھے تھمائی اور کہا میون قلعہ دیکھئے۔ لڑائی کی تفصیل مجھ سے سنئے۔ اکبر کی وضاحت کے ساتھ ساتھ میں دور بین کے زوایے درست کرتی گئی۔ نلت مالہ بہت گہری خندق سے گزرتا ہے۔ اس کے عین بالقابل بہت اونچی پہاڑی ہے۔ دور بین ایک مقام پر جیسے رک گئی۔ میرے ہاتھ اور سارا وجود ساکت ہو گیا۔ شفقت اپنی باری کے انتظار میں تھی چلائی۔

”دم لو“

میں نے غصے سے کہا۔ راکا پوشی کے جلوؤں نے میرے اوپر جادو کر دیا ہے۔ شفقت چھینا چھٹی پر آئی تھی۔ دور بین اس کے ہاتھوں میں بیٹھتے ہوئے میں اکبر کی طرف متوجہ ہوئی۔ جائے وقوع میں سمجھ بیٹھی تھی اس لئے اکبر کی باتیں میری کھوپڑی میں سا رہی تھیں۔

نگر والوں نے نلت مالہ کے دوسری طرف دریا کے کنارے سے لیکر راکا پوشی کے دامن تک پہاڑی پر مورچہ بندی کی تھی۔ انگریزوں نے نلت مالہ پار کرنے کی کئی بار

کوشش کی۔ مگر ناکام رہے۔ جونہی نگر والوں کو ذرا سا شک پڑتا۔ وہ بڑے بڑے پتھر اور چٹانیں اوپر سے لڑھکا دیتے۔ رات کو روغنی لکڑی کے بڑے بڑے ٹکڑوں کو آگ لگا کر دشمن کی خندقوں میں پھینکتے۔ محاصرہ بہت طویل پکڑ گیا تھا۔

بالآخر انہوں نے قاسم خان نامی ایک شخص کو خرید لیا اور اسے نگر والوں کے خفیہ مورچوں تک پہنچنے کا کام سونپا۔ قاسم خان نے ایک پہاڑی پگڈنڈی تلاش کی۔ آٹے کا تھیلا لیا۔ اُس تھیلے کے نچلے حصے میں سوراخ کیا۔ اسے کمر پر لادا۔ وہ جہاں جہاں سے گزرا۔ تھیلے سے آٹا نکل کر زمین پر گرنا گیا۔ راستے کی نشان دہی کے ساتھ ہی انگریز فوج کے دستے نگر والوں کے سر پر پہنچ گئے۔

ان پہاڑوں کی چوٹیوں پر اکبر نے اپنے سامنے دیکھتے ہوئے کہا تھا۔
 ”بہت خوفناک لڑائی لڑی گئی۔ دست بدست۔ اکثریت نہتوں کی تھی اور جب کچھ بن نہ پڑا تو وہ جیالے دشمن کے ایک ایک فوجی کو ساتھ لے کر چوٹیوں سے کھائیوں میں کود گئے۔“

دفعۃً مجھے محسوس ہوا جیسے میرے سینے میں مچلتا جذبات کا بھانپڑا مجھے پاگل سا کئے دے رہا ہے۔ میں کھڑی ہو گئی تھی۔ میرے انداز میں اضطراب سا تھا۔ میری وہ نگاہیں شاکی سی تھیں جنہوں نے کوہساروں دکھائیوں اور ان دشوار گزار راستوں کو آخری بار دیکھا۔ اور جب میں نیچے آ رہی تھی میں نے اپنے آپ سے کہا تھا۔

آخر میں یہ کیوں چاہتی ہوں کہ کسی نہ کسی طرح ان سب بے حس لوگوں کو کھینچ کر یہاں لے آؤں۔ انہیں یہ سب دکھاؤں۔ انہیں جو ہماری تقدیروں کے مالک بن کر ہماری معصومیتوں سے کھیل رہے ہیں۔ انہیں کون سمجھائے کہ آزادی حاصل کرنا کس قدر مشکل تھا؟ اس کے لئے کتنی قربانیاں دی گئیں؟

تین بجے گھر پہنچو معلوم ہوا، سب لوگ کھیتوں پر گئے ہوئے ہیں۔ چند روز تک

گندم کی کٹائی ہونے والی تھی۔

یہاں گونئی کا تہوار نہیں منایا جاتا۔ میں نے اکبر کی طرف دیکھا۔
شاہراہ ریشم کی تعمیر نے بہت سی معاشرتی اقدار کو بدل کر رکھ دیا ہے۔ یہاں زندگی
اب بہت تیز ہے۔ یوں بھی نگر شیعہ مسلک سے مسلک ہے۔
کھانے میں پلاؤ اور مرغی کا شور بہ تھا۔ زمانوں بعد میں نے مرغی کو کھال سمیت
کھایا تھا۔

نماز پڑھی۔ چائے پی۔ ذرا دم کو آنکھیں بند کیں۔
باہر کوئی بولتا تھا۔ آواز بتاتی تھی کوئی بوڑھا ہے۔ زبان سمجھ نہ آنے کے باوجود
مارانگی کے ظہار کو نمایاں کرتی تھی۔

اس وقت جب شفق پھولتی تھی۔ بچھی ہوائیں سیبوں اور خوبانیوں کے بیڑوں کے
پتوں کو گدگداتی پھرتی تھیں۔ میں اکبر کی بیوی کے پاس بیٹھی اُس سے اس اونچی اور غصیلی
آواز کے بارے میں پوچھ رہی تھی۔

بڑے سے چولہے میں لکڑیاں جلتی تھیں۔ ان کی تپش غنچہ خانم کے گلابی
رخساروں کو اور گلابی کیئے ہوئے تھی۔ میرے سوال پر اُس نے ٹکا ہیں اٹھائیں۔ مجھے اداس
نظروں سے دیکھا اور بولی ”میری بیٹی بیٹوں سے زیادہ دودھ پیتی ہے۔ چھوٹی ہے ما۔ سسر
جی کو غصہ ہے کہ میں اسے جلد جوان کر رہی ہوں۔“

عین اس لمحے مجھے اپنے ذہن کے کسی گوشے میں محفوظ اپنے بچپن کی یادداشتوں
میں ارتعاش سامسوس ہوا۔ یوں جیسے گھر کے کسی کونے میں پڑے خاموش ستارے کے کسی تار پر
کوئی اچانک انگلی پھیر دے اور وہ بج اٹھے۔

وادئ ملت کے گھر کا وہاں رچی خانہ جس کے چولہے کے سامنے بیٹھی غنچہ خانم اکبر
لکڑی کے بڑے سے چوکور ڈبے میں آٹے کی پنی کو خشکے میں مسل مسل کر گوندھ رہی تھی۔

میری آنکھوں سے اوجھل ہو گیا۔ میں ایک کچے آنگن میں کھڑی تھی۔ جہاں میری خوبصورت زیتونی رنگ والی دادی وہی بلوتی تھی۔ اس کی رنگین مدانی میں گنگھر دیکھتے تھے۔ سڈول کلائیوں میں ہاتھی دانت کا چوڑا لشکارے مارتا تھا۔ مہندی رنگے بال شفق کی لالی کو مات کرتے تھے۔

مکھن کے بڑے بڑے پیڑوں کو چائٹی میں سے نکال کر ہاتھوں میں اچھال اچھال کر اس کی جذب شدہ لسی کو خارج کرتے کرتے وہ ڈلا سے اپنے پوتے کو آوازیں دیتی جاتی۔

”اٹھ جا شہزادیا۔ اٹھ جا پتر۔ اٹھ میرے چناں اٹھ میرے سوہنیا۔ اٹھ میرے کھناں“

اور یہ شہزادہ یہ سوہنا کسلندی سے کروٹیں بدلتا رہتا۔ پر آنکھیں نہ کھولتا۔ دھوپ بینروں سے نیچے آنے لگتی۔ بکائن اورون کے درختوں میں چڑیوں کی چہکارم ہو جاتی۔ تب کہیں وہ اوں آں کرتا پاؤں دھرتی پر رکھتا۔ منہ دھونے میں سوخڑے کرتا۔ اور جب وہ رنگین پاپوں کی بیڑھی پر بیٹھا باسی روٹی پر مکھن کا پیڑا رکھے کھا رہا ہوتا۔ میں حرلیں نظروں سے اُسے تکتی۔ میرا جی جھپٹا مار کر اپنے بھائی کے ہاتھوں سے وہ چنگیر اڑالینے کو چاہتا۔ پر مجھے اپنی دادی سے ڈر لگتا تھا۔ میری دادی جو ہر وقت میرا سیاہا کرتی رہتی تھی۔

میری ماں نے اگر میری آنکھیں پڑھ کر مجھے کبھی گھی مکھن دینے کی کوشش بھی کی تو

یہی سنا

”پھوٹ کوئی لڑکیوں کو بھی یہ چیزیں کھانے کو دیتا ہے۔“

لہذا میرا بچپن بیچاری لسی میں کلوریاں کرتے گزرا۔ نہانے دھونے میں لسی دینے میں لسی روٹی کھانے میں لسی دسر مزاج لسی جو لڑکیوں کو جلد جوان ہونے سے روکتی ہے۔ پر میں نے بھی گیارہویں سال میں ہی جوان ہو کر ان احتیاطی تدابیر پر پانی پھیر دیا تھا۔

میں نے غنچہ خانم کے شانوں پر ہاتھ رکھا۔ میری بولتی آنکھوں اور بولتے ہاتھوں نے کسی حد تک اُسے وہ سب کچھ سمجھانے کی کوشش کی تھی جو میرا تجربہ تھا۔ زبان کو زحمت اس لئے نہیں دی کہ برآمدے میں چھٹی چارپائی پر اکبر کی بڑی بہن آکر بیٹھ گئی تھی۔

اس نے توجہ نہ دیا۔ خشکے میں کوندھے آئے سے رونیاں پکانی شروع کر دیں۔ آنا کوندھنے کا یہ نیا طریقہ تھا جو میں نے نہیں دیکھا تھا۔ گاؤں میں مرگ ہو گئی تھی اور رواج کے مطابق ہر گھر سے دو آدمیوں کا کھانا وہاں جانا تھا۔ غنچہ سب پہلے سوگ والے گھر کا کھانا پینا یا۔

پورے گھر کے لئے رونیاں پکینی تھیں۔ رات تیزی سے اتر آئی تھی۔ شفقت اور میں دونوں روٹیوں کی سینکائی میں جت گئیں۔

اکبر کی بڑی بہن ادھر ادھر کے چکر کاٹی پھرتی تھی۔ میں قدرے متعجب تھی کہ وہ بھوج کے ساتھ اس کا ہاتھ نہیں بٹا رہی ہے۔ میں نے غنچہ کی طرف دیکھا۔ میری آنکھوں میں چمکتے سوال کو اس نے سمجھا اور دھیرے سے بولی۔

”کچھ بیمار رہتی ہے۔ کھیتوں پر کام کر آئے تو پھر گھر کا کام کرنا مشکل ہو جاتا ہے۔“

دھان پان سی اکبر کی بیوی کے لئے گرمیوں کی چھٹیاں عذاب تھیں۔
”ابھی گندم کی کٹائی کرنی ہے۔ پھر اسے سمینا ہے۔ سیب درختوں سے اتار کر محفوظ کرنے ہیں۔ ان تین ماہ میں جان ہلکان ہو جاتی ہے۔“

اس کی بڑ بڑا ہٹ بڑی مدہم تھی۔ پر مجھے یہ مدہم اور بے ربط ہونے کے باوجود پوری پوری سمجھ آ رہی تھی۔ آخر کیوں نہ آتی۔ کبھی میں بھی اسی کشتی کی سوار تھی۔ پانچ سال تک سسرال نے مجھے جس جس انداز میں مانجھا پھیرا اور رگڑائی کی۔ اُس نے چھٹی کا دودھ یاد آنے والے لمحہ اورے کا عملی نقشہ دکھا دیا تھا۔

رات کا کھانا ہم نے وہیں بیٹھے بیٹھے کھالیا۔ عشاء کی نماز پڑھی۔ سونے کے لئے جس کمرے میں آئے۔ وہ بڑا فینسی ٹائپ کا تھا۔ ڈبل بیڈ جس کا اخروٹ کی لکڑی کا لشکارے مارنا کراؤن نظروں کو مسحور کرتا تھا۔ پائنتی پردھرے ایرانی کمبل ایسے نرم گرم اور گداز کہ جونہی اوپر لئے یوں محسوس ہوا جیسے ماں کی گود میں سمٹ گئے ہیں۔ دیدہ زیب قالین نے پورے فرش کو ڈھانپا ہوا تھا۔ نیلی دیواروں پر خوبصورت پینٹنگز جلوہ افروز تھیں۔

خوابگاہ تو جیسے مہاراجہ ہری سنگھ نلوہ کی لگتی ہے۔

شفقت نے بیڈ پر تین چار پینتے بدلتے ہوئے کہا۔

اکبر حسین اکبر نے زندگی کی دوڑ میں جدوجہد سے نہ صرف نام اور دام کمائے۔ بلکہ زندگی کو سلیقہ سے گزارنے کا انداز بھی سیکھا۔ اچھا شوہر، اچھا باپ، ایک اچھا بیٹا اور ایک اچھا انسان اس کی شخصیت کے خوشگوار پہلو تھے۔

سونے سے قبل اکبر ہمیں بتا گیا کہ پو پھٹنے سے قبل گاڑی آجائے گی۔ کل نگر خاص

چلنا ہے۔

اس کے جانے کے بعد میں نے سکون اور اطمینان کا لمبا سانس بھرا تھا۔



نگر خاص جانا - را کا پوشی کے جلوے
 دانیال شو - محبتوں کے چند پھول
 کیپٹن باہر کے حضور

یہ نکہت و نور میں ڈوبی ہوئی ایک دل آویز سحر تھی۔ صبح صادق کا اجالا ابھی پھیلا ہی تھا۔ جب میں چھت پر چڑھ گئی تھی اور اس وقت کا ناتی حسن کے عشق میں پورم پور غرق تھی۔ ہمارے نصیب میں شیشے جیسی چمکتی ایسی صمسیں بھلا کہاں تھیں؟ ہواؤں میں پھولوں اور پھولوں کی ریلی باس گھلی ہوئی تھی۔ درختوں کی ہریالی اور طراوت دل کو سکون اور طمانیت بخشی تھی۔ میں آنکھیں پھاڑ پھاڑ کر اس ہریالی کو جذب کرنا چاہتی تھی کہ شاید آنکھوں کا گدلا پن دور ہو جائے۔ تاکہ اور منہ کھول کر ہواؤں کو اپنے اندر گھسیڑ رہی تھی کہ پھیپھڑوں میں جی غلاظتیں خارج ہو جائیں۔

”انسان بھی کیسی کمینی شے ہے۔ ہر جگہ اور ہر حالات میں وہ صرف اپنی ذات اور مادی فوائد کی گھمن گھیریوں میں ہی الجھا رہتا ہے۔“

قبوے کی مسکور کن خوشبو میرے نعتوں میں گھسی

”اے کاش اس وقت مجھے چائے کا ایک کپ مل سکتا“۔ میں نے طلب کے

ہاتھوں مغلوب ہو کر آنکھیں بند کر لیں۔

غنچہ خانم شانہ چائے بنا رہی تھی۔ چائے کی ذلیل لت نے مجھے بہت ندیدہ بنا

دیا ہے۔ میری آنکھیں بلاوجہ ہی پرانے گھروں کے چولہوں کی تاک جھانکی میں خوار ہوتی

رہتی ہیں کہ کب ان پر دستگیری چڑھے؟ کب قبوہ بنے؟ کب پیالہ میرے ہاتھ میں آئے؟

دنیا کی سیاحت میرا ایک ایسا خواب ہے جس کی تعبیر شاید کبھی حاصل نہ ہو۔ یوں یہ اور بات ہے کہ میں رک سیک اپنی پشت پر لٹکائے ترکی کے محلوں، دغنا طہ کی گلیوں اور قرطبہ کے بازاروں میں گھومتی پھرتی رہتی ہوں۔ پو پھلتی کسی خوبصورت سی صبح یا کسی ملگجی سی شام میں گلیوں میں چکر کاٹتے ہوئے میرے قدم رک جاتے ہیں کہ کسی گھر کے باورچی خانے کی جالی سے قبوے کی خوشبو نے مجھے بے بس کر دیا ہے اور میں بے اختیار تھڑی پر بیٹھ کر اپنا کھنکول نیم کھلے دروازے سے اندر بڑھا دیتی ہوں کہ میں چائے یا کافی کے چند گھونٹ لئے بغیر بغیر آگے جا ہی نہیں سکتی ہوں۔

میں نیچے آگئی۔ خشک ہواؤں نے میرے لوں لوں میں ٹھنڈک رچا دی تھی۔ کمرے میں داخل ہوتے ہی خوشگوار حرارت کا احساس ملا۔ میں نے بیڈ پر لیٹ کر کمبل سے اپنے آپ کو ڈھانپ لیا۔ شفقت ہاتھ روم میں تھی۔ پانی کے شل شل گرنے کی آواز مجھے جانے کیوں بری لگ رہی تھی؟ جی چاہتا تھا ٹوٹی فورابند کردوں۔ شفقت نے باہر نکل کر مجھے حلقی سے دیکھا اور بولی۔

”کمال ہے۔ اٹھا دینا تھا۔ نماز ہی پڑھ لیتی۔“

میں نے جواب نہیں دیا۔ میں جانتی ہوں وہ نیند کی دھنی ہے۔ لاکھ ٹکریں مارو۔ مجال ہے ”ہوں ہاں“ کے سوا کوئی جواب دے جائے۔

اکبر نے ناشتہ تیار ہونے اور جیپ آنے کی اطاعات اکٹھی پہنچائیں۔ ناشتے سے فارغ ہوئے اور جیپ میں بیٹھے۔ خدا کا شکر تھا۔ غنچہ خانہ ہمارے ساتھ جانے میں کامیاب ہو گئی تھی۔

”کیسے“ میرے پوچھنے پر اس نے اپنا پورا دہانہ کھول دیا۔ آنکھوں کو معنی خیز انداز میں گھمایا۔

جواباً میں ہنس دی۔

سونا لٹاتی کرنوں والی اس الیبلی صبح کو ہم ۲۵۵۵۰ فٹ بلند راکا پوشی چوٹی کے
 دامن میں پھیلے علاقے جو دریا کے بائیں کنارے پر چھنس گہ سے ہمسپر گلشیر تک اور دریا
 کے دائیں کنارے کو جبالا سے خضر آباد تک ہیں کی سیاحت کے لئے نکلے تھے۔
 ”آیت الکرسی پڑھ کر پھونک لیں۔ خانم ہنسی تھی۔ بہت پر خطر راستے ہیں۔“
 ”ان کے لئے نئے نہیں۔“

اکبر نے یہ کہتے ہوئے شاہراہ قراقرم پر گاڑی چوتھے کبیر میں ڈال دی۔
 دریا کے ایک طرف نلت کی وادی ہے پارچھہ نلت کا گاؤں ہے۔ کبھی چھلت
 کی وادی ہنزہ اور گلگت کے درمیان سرحدی چوکی کا کام دیتی تھی۔ چھلت سے گلگت کا فاصلہ
 ۲۶۲۵ میل کا ہے۔ چھلت کے ساتھ چھپر وٹ کا گاؤں ہے۔
 اکبر کو یہاں کچھ کام تھا۔ یہ گاؤں پولو کے بہترین کھلاڑیوں کے لئے بہت شہرت
 رکھتا ہے۔ وزیر سرور خان، غلام عباس، داؤد خاں اور رویش جیسے مایہ ناز کھلاڑی اسی گاؤں
 کے ہیں۔

محکمہ زراعت کی کوششوں نے رہن رہن میں نمایاں تبدیلیاں پیدا کی ہیں۔ شاہراہ
 قراقرم کے دائیں بائیں پھلوں کے باغات ہیں۔ مدرسے اور ڈپنٹریاں کام کر رہی ہیں۔
 خضر آباد کی وادی حسن و رعنائی کے گہنوں سے لدی پھندی دامن دل کو بار بار
 کھینچتی تھی۔

شاہراہ قراقرم کے دامن ہاتھ وہ معلق ہیں ہے جسے پار کرنے پر نگر خاص کا علاقہ
 شروع ہو جاتا ہے۔ یہ گلگت سے ۵۷ میل کے فاصلے پر ہے۔
 راکا پوشی کی برف پوش چوٹی پر دھوپ کی تپش دھوئیں کے بادل اڑا رہی تھی۔ ان
 بادلوں کو دیکھتے دیکھتے میرے ذہن جانے کیوں بھٹکنے لگا تھا؟
 جانے کتنے انقلاب اس راکا پوشی نے دیکھے ہونگے؟ عروج و زوال کی کتنی

داستانیں اس کے دامنوں میں محفوظ ہونگی؟ جانے یہ کب سے یونہی کھڑی دنیا کو اپنے پیچھے پاگل کئے ہوئے ہے؟ اور خود اس کا اپنا وجود بدلتے وقت کے ساتھ کتنا بدلا ہوگا؟

جیپ کی رفتار خاصی تیز تھی۔ چاروں طرف سر ہلک پہاڑوں کا احاطہ تھا۔

”یہاں دھوپ کم نکلتی ہے۔ اکبر بتا رہا تھا۔ سورج کا رخ نہ ہونے کی وجہ سے سردی کی شدت زیادہ ہے۔ نگر ۱۴۰۰ مربع میل کے رقبے میں پھیلی ہوئی وادی ہے۔ جہاں لوگوں کی اکثریت شیعہ مسلک سے متعلق ہے۔ سیدھے سادھے مخلص اور مہمان نواز لوگ جو نہ شراب پیتے ہیں اور نہ کشید کرتے ہیں جو سادہ زندگی بسر کرتے ہیں مگر اپنے مذہبی تہوار محرم، عیدین اور نوروز بڑی شان و شوکت اور دھوم دھام سے مناتے ہیں۔

محرم کی عزاداری کے لیے بلتستان سے ذاکرین اور علماء آتے ہیں۔ امام بارگاہوں میں نوحہ خوانیاں، سینہ کوبیاں اور زنجیر زنی بھی کی جاتی ہے۔ جلوس، علم بڑی شان و شوکت سے نکالے جاتے ہیں۔ چہلم امام تک سوگ میں رہتے ہیں۔ نوروز کی عید بھی تزک و احتشام کے ساتھ منائی جاتی ہیں۔ آفتاب اپنے بارہ برہوں سے گزر کر جس گھڑی پھر پہلے برج حمل میں داخل ہوتا ہے۔ اس وقت وظائف پڑھے اور تعویذات لکھے جاتے ہیں۔ مرغ ذبح کر کے مٹھائیاں اور پھل تقسیم ہوتے ہیں۔

یہاں بہت پس ماندگی ہے نگر ہنزہ کی نسبت تعلیمی اور معاشی لحاظ سے بہت پیچھے ہے۔ اکبر کسی قدر افسردگی سے بولا۔

وادی بڈہ لس میں اکبر ہمیں اس گرم چشمے پر لے گیا جس کی شہرت اندرون ملک کم اور بیرون ملک زیادہ ہے۔ جلدی بیماریوں اور جوڑوں کے درد کے لئے یہ پانی اکسیر کا درجہ رکھتا ہے۔ قدرت نے جانے کون سی معدنیات کا اس میں رچاؤ کر دیا ہے کہ زندگی سے مایوس لوگ یہاں آتے ہیں اور شفا یاب ہو کر جاتے ہیں۔

اس گرم چشمے کی کراماتی کہانیوں میں سے جس کہانی نے مجھے بہت متاثر کیا۔ وہ

اس انگریز کی تھی جو چھٹی قامت پر نو کیلے نقش و نگار کے ساتھ مشرقی کھڑے سے خصوصی لچھی رکھتا تھا۔ کپتان تھا اور جاندر چھاؤنی میں تعینات تھا۔ شادی کر کے نئی نو بلی دہن کو انگلینڈ سے لایا تھا۔ اس کے یہ دن مرادوں کے تھے جس کے ہر لمحے پر اُسے جنت کا گمان ہوتا۔ یہ جنت جہنم میں بدل گئی۔ جس دن اس کے جسم پر پھنسیاں نمودار ہوئیں۔ خارش شروع ہوئی اور کھال اترنے لگی۔ وہ ڈاکٹروں کے پاس بھاگا۔ مرض بڑھتا گیا جوں جوں دوا کی۔ اس کی وہ جان چکر جو ساتھ چینی اور ساتھ مرنے کی قسمیں کھاتی تھی۔ انگلینڈ بھاگ گئی اسے ڈر تھا کہ کہیں یہ چھوت کی بیماری اسے نہ چھٹ جائے۔ اپنے کسی سجن نبیلی سے اس نے تاسف بھرے لہجے میں کہا

”یار یہ یورپی عورت تو بڑی تھڑولی ہے مہر اور انسانیت سے عاری ہے۔ دیکھو تو کیسے چھوڑ گئی ہے مجھے؟“

وہ تھک گیا تھا۔ پھر کسی نے اسے بڑھ لے کر پتہ بتایا۔ وہ یہاں پہنچا۔ ہفتوں یہاں رہا۔ صحت یاب ہوا۔ اس کی سفارشات پر یہاں آنے والوں کے لئے ایک ریسٹ ہاؤس تعمیر ہوا۔

بعد ازاں اس انگریز نے کجرات کا ٹھیکہ دار کی ایک کجراتی عورت سے شادی کی اور اسے لے کر انگلینڈ چلا گیا۔

چشمے کے قریب پتھروں پر بیٹھی بھاپ کے مرغولوں کو اوپر فضاؤں کی طرف پرواز کرتے ہوئے دیکھ کر میں نے بے اختیار اپنے آپ سے کہا تھا۔

”کسی کتاب، کتا بچے، پی ٹی وی سی کے کسی پمفلٹ میں اس چشمے سے متعلق کوئی بات نہیں لکھی گئی۔ کاش اگر مجھے ذرا سا بھی علم ہو جاتا تو میں اپنی بیٹی کو ساتھ لے آتی۔ اس کے صحت افزا پانی میں اسے نہلاتی۔ اس کی خارش زدہ گردن جو آئے دن رنوں سے لہولہاں رہتی ہے۔ شاید ٹھیک ہی ہو جاتی۔“

میں نے پانی میں ہاتھ ڈالا۔ پرفورم نکال لیا۔ پانی میری برداشت سے زیادہ گرم تھا۔

غمچھکا بڑا بیٹا پانی دیکھ کر نہال ہوا جاتا تھا۔ چاہتا تھا کہ کسی طرح آگے تک چلا جائے۔ ماں نے ڈانٹ ڈپٹ سے روک رکھا تھا۔ اکبر نے کہا بھی کہ نہلا دو اس کے لئے اچھا ہے۔

پردہ نہیں مانی۔ پانی گرم تھا۔ ہوائیں ٹھنڈی تھیں اور بچہ پہلے ہی نزلے زکام سے سوں سوں کرتا تھا۔

میں نے اپنی زنبیل میں ہاتھ ڈال کر پڑیوں میں بند چینی دیتی دودھ نکالا۔ چھوٹی تھر ماس نکالی۔ خانم نے میرے ارادے بھانپتے ہوئے چلا کر کہا۔ ”ارے ارے کیا کرنے لگی ہیں۔ پانی بے شک بھاپیں چھوڑ رہا ہے۔ مگر سلفر جیسی معدنیات سے بھرا ہوا ہے۔ یہ تو بس جلدی امراض کیلئے ہی اکیسر ہے۔

اکبر ریست ہاؤس کی طرف گیا ہوا تھا۔ وہ جب آیا تو اس نے بیوی کی بات کی تائید کی۔

یہ وادی خالص آفتابی سلاجیت کے لئے بھی بہت مشہور ہے۔

ریست ہاؤس سے ہم نے چائے بنوائی اور پی۔ اس خوبصورت ماحول میں چائے کے ایک کپ نے کیسا لطف دیا۔ یہ شاید الفاظ میں بیان کرنا مشکل ہے۔ دلی آباد میرے لئے بہت باہر کت وادی ثابت ہوئی۔ مقامی کچھ کے جو مختلف رنگ دیکھنے کے لئے میں یہاں وہاں بھاگی پھرتی تھی۔ اس کی ایک جھلک یہاں دیکھنے کو ملی۔

وادی میں کوہ پیادوں کی ایک ٹیم آئی تھی۔ جاپان، اٹلی، سوئیڈن، یوگوسلاویہ اسپین اور امریکہ کے مہم جوؤں کا یہ ٹولہ دنیا کے ستائیسویں بڑے پہاڑ را کا پوشی کو سر کرنے کے لئے

یہاں پہنچا ہوا تھا۔

”لیجئے آپ کے من کی مراد پوری ہو گئی ہے۔“

اکبر جو گاڑی روکے کسی مقامی مرد سے باتیں کر رہا تھا۔ ہنستے ہوئے میری طرف

آیا۔

”ایک خوبصورت شو آپ کا منتظر ہے۔“

میرے اندر جیسے پھلجھڑیاں سی چھوٹنے لگیں۔

اکبر گاڑی ڈرائیو کرنا ہوا پو لوگر اوٹو کے پاس کھٹکی جگہ آ گیا۔

گاؤں کے تمام لوگ وہاں جمع تھے۔ سامنے سٹیج بنی ہوئی تھی۔ مہمانوں کے لئے

اگلی قطار میں کرسیاں رکھی ہوئی تھیں۔ کچھ لوگ دریوں پر بیٹھے تھے اور اکثریت پتھریلی زمین پر بچھسکر امارے بیٹھی تھی۔

اسٹینٹ کمشنر جناب داؤد صاحب بھی دورے پر اس طرف آئے ہوئے تھے۔

داؤد صاحب سے میری اچھی علیک سلیک ہے۔ شکر میں میرا قیام ان کے پاس تھا۔

”تو آپ یہاں بھی پہنچ گئی ہیں۔“

”یہاں تو آنا چاہیے تھا۔ آپ کی جائے پیدائش ہے یہ۔“

داؤد صاحب خوشدلی سے ہنسنے اور ہمیں اکبر کے ساتھ لے کر آگے بڑھے۔

دائیں ہاتھ سازندے اپنے اپنے سازوں کے ساتھ بیٹھے تھے۔ چمچیرپ میں تھی۔

میں اور شفقت اگلی سیٹوں پر بیٹھ گئیں۔

یہ تقریب دانیال کے سلسلے میں تھی۔

دانیال شمال علاقہ جات کا ایک ایسا کردار ہے۔ جو جب جنوں کے عالم میں ہو تو

پرپیاں اور جن اس کے پاس آتے ہیں۔ مستقبل کے بارے میں واقعات پر اسرار کہانیاں اور

مختلف النوع چیزوں کی نشان دہی کرتے ہیں۔

”اللہ انسان کس قدر سیماب فطرت ہے۔ اپنے کل کو جاننے کے لئے کیا کیا ڈھونگ رچانا پھرتا ہے؟ دور افتادہ پہاڑوں میں رہتا ہو یا ماڈرن بستیوں کا مکین ہو۔ کل کے بارے میں جاننے کیلئے مہا جاتا ہے۔ کبھی رم کے ذریعے، کبھی جوش، نجوم، علم ہندسہ، سردوہا (سروں کا علم جس سے قسمت کا حال معلوم کیا جاتا ہے) کے واسطے سے قسمت کا حال جاننا چاہتا ہے۔

ایک بار میں اپنی ایک دوست کے گھر گئی۔ سارے فیملی ممبر پورچ میں مٹی کے ڈھیر کے سامنے بیٹھے تھے۔ گندی مندی سی چیز اور ٹی شرٹ پہنے ایک پٹی ٹائپ نوجوان عامل کا کردار ادا کر رہا تھا۔ میری دوست کی والدہ آنکھیں بند کئے مٹی کے ڈھیر پر انگلی سے لکیریں لگا رہی تھیں۔ ان لکیروں سے وہ قسمت کا حال بتاتا تھا۔ سارے گھر والے دم سادھے بیٹھے تھے۔

نوجوان نے کچھ سال یونان میں گزارے تھے۔ جہاں اس نے چیومینسی کا علم سیکھا تھا۔ اور اب اسی علم کو بروئے کار لا کر وہ لوگوں کو کل کے بارے میں بتاتا تھا۔
پتہ نہیں یہ سچ تھا یا جھوٹ

اور اب جب ہم ایک ایسا ہی تماشہ دیکھنے والے تھے میں نے اکبر سے پوچھا۔
کہیں یہ دانیال حضرت دانیال علیہ السلام بننے کی کوشش تو نہیں کرتے جنہیں علم رمل عطا ہوا تھا جو بہر حال ایک مسلمہ امر ہے۔

”اس کے بارے میں تو میں کچھ کہہ نہیں سکتا۔“

سٹیج سے قدرے فاصلے پر پتھر کے چولہے پر ایک برتن میں چیلی کے پتے گھی میں تلے جا رہے تھے۔

”زمانہ بدلتا جا رہا ہے۔ اب ان باتوں کی وہ اہمیت نہیں رہی جو کبھی تھی۔ ماضی میں حکمران اپنے مستقبل کے بارے میں ہمیشہ دانیال اور سازندوں کو بلایا کرتے تھے۔“

داؤد صاحب بتا رہے تھے۔

چیلی کے تلے ہوئے پتوں پر انگارے ڈال دیئے گئے۔ فضا میں عجیب سی باس کا دھواں پھیل گیا۔

تبھی ایک سمت سے ایک لمبا اونچا کھلے ہاتھ پاؤں والا شخص جھومتا گاتا آیا۔ وہ جیسے مدہوش سا تھا۔ اسی مدہوشی میں وہ بازوؤں کو اوپر نیچے جھولے جھولاتا ہوئیں کے غبار میں چلا گیا۔ کبھی کبھی وہ اپنے ارد گرد لپٹی ہوئی چادر میں دھوئیں کو گھیر گھیر کر اپنے جسم میں داخل کرنے کی کوشش کرتا۔ سازندوں نے بڑی تیز دھن بجانی شروع کی۔ ساتھ ہی تماش بینوں نے سیٹیوں اور تالیوں سے فضا میں ہلچل مچا دی۔

پھر ایک عجیب بات ہوئی۔ خوفناک اور ڈراؤنی سی۔ ہمارے وہم و گمان سے بھی بالا۔

دانیال تیزی سے چلتا ہوا ہماری طرف آیا۔ اس نے اپنا داہنا پاؤں زور سے زمین پر مارا۔ شفقت کے عین سامنے اس کی آنکھوں میں دیکھتے ہوئے جنگلی بھینسے کی طرح ڈکرایا۔

بوہ بوہ (جاؤ جاؤ) کہتے کہتے یوں دھاڑا کہ سارے مجمع کو جیسے سانپ سونگھ گیا۔ سازندوں کے ساز خاموش ہو گئے۔ مجمع میں کسی آواز کی بجنھناہٹ تک نہ تھی۔ وہ انگشت شہادت سے شفقت کی طرف اشارے کر رہا تھا۔ ہمارے سانس سینے میں کہیں رک گئے تھے۔ چہروں کے رنگ فق اور سراسریر جیسے کانپتا تھا۔

”اوہو“

اس شو کے منتظمین میں سے دو تین بھاگتے ہوئے اکبر کے پاس آئے۔ شنا زبان میں اس سے چند باتیں کہیں۔ اکبر ہنس پڑا۔ شفقت کو بازو سے پکڑ کر اٹھایا اور بولا۔

”گھبرائیے مت دراصل مجھے بھی خیال نہیں رہا۔ دانیال کی محفل میں کوئی فرد سرخ

کپڑے نہیں پہن سکتا اور آپ سرخ جوڑا پہنے ہوئے ہیں۔“
 وہ اُسے لے کر جیب کی طرح چل پڑا۔ خدا کا شکر تھا۔ سازندوں کے ساز پھر
 شروع ہوئے۔ دانیال وجد میں تھا اور ڈانس کر رہا تھا۔ لوگوں کی تالیوں کا شور دھیرے
 دھیرے پھر بڑھنے لگا۔

دانیال زدبکی پہاڑ کی طرف دیکھ رہا تھا۔ پھر وہ خوبصورت درختوں اور پھولوں کی
 طرف اشارے کرنے لگا۔ سٹیج پر چکر لگاتے لگاتے بانسری بجانے والے کے پاس رک کر
 اسے ”اور تیز بجاؤ“ کا اشارہ دینے لگا۔
 اس کے چہرے پر ہنسی تھی۔ وہ درختوں اور پہاڑوں کی طرف دیکھتے ہوئے بڑا بڑا
 رہا تھا۔

”اسے درختوں اور پہاڑوں پر پرپیاں اور جن نظر آ رہے ہیں۔“
 مجمع میں لوگوں نے اپنے متعلق باتیں پوچھنی شروع کر دیں۔ دانیال ہاتھ اور سر ہلا
 ہلا کر جواب دیتا رہا۔ کسی نے کوہ پیادوں کے بارے میں دریافت کیا کہ وہ راکا پوشی کو سر
 کرنے میں کامیاب رہیں گے یا نا کام۔
 دانیال کا جواب نفی میں تھا۔
 تقریباً ایک گھنٹہ یہ تماشا ہوتا رہا۔ پھر دو مضبوط نوجوان وہاں آئے۔ دانیال ان
 کے کندھے پر بیٹھا اور محفل سے چلا گیا۔
 جیب میں بیٹھ کر میں نے اکبر سے پوچھا۔
 ”ان پیشین گوئیوں میں کچھ سچائی بھی ہوتی ہے یا نری فراڈ بازی ہے۔“
 اکبر نے گاڑی سٹارٹ کی۔
 ”میں ان تو ہمت پر یقین نہیں رکھتا۔ دل لگی اور دل بہلاوے کے لئے یہ کھیل
 تماشے ٹھیک ہیں۔ اس سے زیادہ نہیں۔“

شفقت کا موڈ سخت شراب۔ وہ میرے اوپر خفا ہو رہی تھی۔
 ”کبخت دہشت سے جو مجھے ہارٹ اٹیک ہو جاتا تب۔ کیسے مزے سے وہاں
 بیٹھی رہیں؟ پلٹ کر ایک بار نہ پوچھا کہ زندہ ہے یا مر گئی؟“
 وہ تو دانیال کو بھی بے بھاد کی سنار ہی تھی۔
 اکبر کی رسیلی باتوں نے اس کا غصہ ٹھنڈا کیا۔
 ”آپ جب گلگت واپس جائیں۔ وہاں کسی دانیال عورت سے ضرور ملیں۔
 دلچسپ باتیں سننے کو ملیں گی اور کچھ منٹروں سے بھی آگاہی ہو جائے گی۔
 ”آپ بھی کمال کرتے ہیں۔ اکبر بھائی“ شفقت کے لہجے میں تلخی ہی تلخی تھی۔
 ”وہ تو ویسے ہی آگ ہے۔ اس نے میری طرف آنکھوں سے اشارہ کیا اور آپ
 اس پر تیل ڈال کر مزید بھڑکا رہے ہیں۔ نہ اس نے جنت منتر سیکھ کر کیا پیری مریدی کا ڈاکھولنا
 ہے؟“

”کھول لینے میں ہرج بھی کیا ہے۔ چپے ان پڑھ، جاہل اور فراڈ۔ بیٹے یہ کاروبار
 دھوم دھڑکے سے کر رہے ہیں۔ مجھ جیسی تو کچھ خدا خوفی بھی کر لے گی۔“
 اکبر اور خانم ہماری نوک جھونک سے ملاحظہ ہو رہے تھے۔ میں نے کھڑکی سے باہر
 دیکھا۔ ننگے پتھر لیے پہاڑ۔ سرد قد درخت۔ ٹوٹی پھوٹی سڑک۔ شور مچاتا دریا نئے نگر۔
 ”بھوک لگ رہی ہے۔“

شفقت اپنا سارا غصہ بھول کر میرے کانوں میں سرکوشی کرتے ہوئے بولی۔ میں
 نے غصیلے انداز میں اُسے گھورا۔
 ”اتنی جلدی ہاڑا پڑ گیا ہے۔“

پلسن اور مناپن کے خوبصورت میدانی گاؤں کی دلفریبی موہ لینے والی تھی۔ مناپن
 وہ ادوی ہے جہاں سے مہم جو را کا پوشی کی چوٹی سر کرنے کے لئے پہاڑ پر چڑھتے ہیں۔

میری آنکھوں کے سامنے وہ سب چہرے آگئے تھے جنہیں ابھی تھوڑی دیر پہلے میں اپنے پیچھے چھوڑ کر آئی تھی۔ نوجوان، خوبصورت، دامنگوں اور دلوں سے لدے پھندے وجود کچھ کر گزرنے کے خواہاں، تاریخ میں اپنا نام محفوظ کرنے کے آرزو مند۔ ان سے رخصت ہوتے سے میں نے ان کے لئے نیک خواہشات کا اظہار کیا تھا۔ ان کی کامیابی کے لئے دعا مانگی تھی۔ یہ جرم قرآن کو دیکھنا کی ایک پارٹی تھی۔

مناپن کے پہاڑوں کو دیکھتے ہوئے ایک بار پھر میرے دل نے ان جیالوں کے لیے دعا مانگی۔

”خدا یا ان کی یہ مہم سلامتی سے تکمیل کو پہنچے۔“

وادی مناپن کی زرخیزی دیکھ کر میں حیرت زدہ تھی۔ لوگ جفاکش اور محنتی نظر آتے تھے۔ پہاڑوں کی چوٹیوں سے لے کر دریا کے کناروں تک کوئی جگہ ایسی نہ تھی جسے آباد نہ کیا ہو۔ ناشپاتی، خوبانی اور سیب کے درختوں کی بہتات تھی۔

ہم ایک چھوٹے سے گاؤں سے گزر رہے تھے۔

”توشوٹ“۔

اکبر نے گاڑی چلا تے چلا تے کہا۔

”یہ باہر کا گاؤں ہے اور باہر کفو آپ جانتی ہی ہوں گی۔“

میں نے باہر دیکھا۔ چالیس پچاس گھروں پر مشتمل ایک چھوٹی سی وادی۔ جنگ آزادی گلگت بلتستان کے ہیرو کرنل مرزا حسن خان کے دست راست، کھپو رشتہ دارے باہر کا گاؤں ”توشوٹ“

”گاڑی کیوں بھگائے لئے جاتے ہو۔ رکونا یہاں۔ اس ہیرو کو خراج عقیدت

دیئے بغیر ہی گزر جائیں گے۔“

مجھے اکبر کے یوں بگٹ بھاگے جانے پر پہلی بار غصہ آیا تھا۔ شہوت کے درختوں

تلے گاڑی رک گئی۔

میں جس بیٹابی سے باہر نکلی تھی شاید مجھے اس کا احساس نہیں تھا۔ لیکن غنچہ خانم نے محسوس کیا تھا اور جب میں اپنے گرد و پیش کی ان فضاؤں میں کھوئی ہوئی تھی جن میں اس جیالے کے سانسوں کی مہک رچی ہوئی تھی۔ اس نے میرے قریب آ کر کہا تھا۔
 ”آپ کو اس شخصیت سے بہت پیار لگتا ہے۔“

میں نے فقط اسے دیکھا۔ جواب نہیں دیا۔ کچھ لحوں کو کوڑگا رکھنے میں ہی ان کا حسن مضمر ہوتا ہے۔ میں بھی چمکتی دھوپ میں اہراتے بل کھاتے فضاؤں میں ناپتے اچھلتے ان لحوں کو اپنے جذبات کی کوئی زبان دنیا نہیں چاہتی تھی۔
 پر یہ حقیقت تھی۔

شمالی علاقہ جات پر لکھنے کے لئے جب میں نے اس علاقے پر لکھا گیا لٹریچر پڑھا۔ جنگ آزادی کے جیالوں کی داستا نوں کا مطالعہ کیا۔ ان کے بارے میں لوگوں سے سنا تب مجھے احساس ہوا تھا کہ میں مرزا حسن باہر اور شاہ خان سے بہت متاثر ہوں۔

پر باہر کی تصویروں نے مجھے لوٹا لیا تھا۔ اس کی خوبصورت آنکھوں سے پھوٹتی چمک تصویروں سے باہر آ رہی تھی۔ اس کی فراخ پیشانی پر رقم اس کا عزم اس کے چہرے کا بانگین دہنوں کے خوبصورت خم اور ان پر گھنیری موٹھیں۔ سچ تو یہ تھا کہ وہ قرون اول کے ان ہیروں جیسا تھا جن پر نسیم حجازی نے معرکتہ آرا ناول لکھے تھے۔

”یہاں آپ نے کیا کرنا ہے؟ فاتحہ پڑھ لیں اور چلیں۔ میں آپ کو نگر کے راجہ کا محل دکھانا چاہتا ہوں جو قدیم ہونے کے باوجود فن تعمیر کا نادر شاہکار ہے۔ وہاں بھی وقت چاہیے اور واپسی بھی کرنی ہے۔“

اکبر میرے جذبات نہیں سمجھ سکتا تھا۔

میری نظریں پہاڑوں، درختوں، راستوں اور گھروں پر تھیں جن میں اس کا بچپن

اور جوانی گزری تھی۔ پتہ نہیں کتنی دو شیرازوں کے دل اس کے نام پر دھڑکتے ہوں گے۔ پر جانے ان میں وہ خوش نصیب کون سی ہوگی؟ جس نے اس کی روانگی کو نم آلود آنکھوں سے دیکھا ہوگا۔ جب وہ فوجی وردی پہن کر میان میں تلوار لٹکا کر اور گھوڑے کی پیٹھ پر بیٹھ کر وادی سے جہاد کے لئے نکلا ہوگا۔

اور اُجالے لاتی صبحوں اور تاریکیوں لاتی شاموں کے جلو میں جانے کتنی بار اس کے ہاتھ اس کی عافیت کے لئے اٹھے ہوں گے اور جب وہ غازی بن کر آیا ہوگا تب جانے کس والہانہ انداز میں اس نے اس کا استقبال کیا ہوگا؟ اور کیسے اس کے سینے سے چٹھی ہو گی۔ خوشی کے کتنے آنسو اس کی آنکھوں سے بہے ہوں گے؟

میں نے ہاتھ اوپر اٹھا دیئے۔ میری آنکھیں بند تھیں جب میں اس جیالے کے لئے فاتحہ پڑھ رہی تھی جو راجوں کی اولاد تھا۔ وہ راجے جنہیں ڈوگرہ حکومت سے بے شمار مراعات حاصل تھیں اور جن کی اکثریت پاکستان سے الحاق کی حامی نہ تھی۔ مگر اس نے مفادات کے بتوں کو پاش پاش کر دیا تھا۔ دلیری اور بہادری کی نئی داستان کو رقم کیا تھا۔ قرون اول کے مسلمانوں کے نقش پا کو اپنایا تھا۔

”باہر ہم تم پر نازاں ہیں“

میں جیب میں بیٹھ گئی۔ میری آنکھیں نم تھیں جنہیں میں نے اپنی پوروں سے صاف کیا تھا۔

تو شوٹ سے آگے زیادہ اونچائی کا سفر تھا۔ جیب کی رفتار زیادہ تیز نہ تھی۔ بھوک زوروں پر تھی اور اکبر کہتا تھا کہ اسکر داس چل کر کھانا کھائیں گے۔ شفقت مجھے کھا جانے والی نظروں سے دیکھتی تھی اور میں بھوک پیاس دونوں سے بے نیاز سیاحت کے مزے لوٹ رہی تھی۔

پھلکے کے میدانی گاؤں کے بعد کوچہ کا گرم پانی کا چشمہ دیکھا۔ یہ چشمہ انتہائی

خوفناک جگہ پر واقع ہے۔ ہم اسکر داس کی خوبصورت وادی میں داخل ہو رہے تھے۔ گھڑیاں ساڑھے بارہ کا اعلان کر رہی تھیں اور وادی دن کے ڈھلنے کا۔ اسکر داس میں نگر پانی کے لئے جس گھر میں جا کر اترے۔ ماشاء اللہ وہاں مہمانوں کا ایک جم غفیر پہلے ہی موجود تھا۔ برآمدے میں سرخ سبز چادروں والی عورتیں ہی عورتیں اور آنگن میں بچے ہی بچے۔ مہمانوں اور میزبانوں میں تمیز کرنا مشکل تھی۔ باورچی خانے سے مصالحوں اور کوشٹ کی خوشبوئیں پورے گھر میں پھیلی ہوئی تھیں۔ شفقت سانس زور زور سے کھینچتے ہوئے کسی قدر مایوسی سے بولی۔

خوشبوئیں تو پاگل کئے دے رہی ہیں۔ بوئی کوئی نصیب ہوتی ہے یا نہیں۔ اللہ جانتا ہے۔

”شانتی رکھو۔ ایک بڑے عالم دین کے مہمان ہوئے ہیں۔ گھر والے خود بھوکے رہ لیں گے پر ہمیں بوئیاں ضرور دیں گے۔ میں نے تسلی دی۔

اسکر داس اور اس سے ملحقہ گاؤں سائر عالم دین، مبلغین اور مشائخ پیدا کرنے میں خصوصی شہرت کے حامل ہیں۔ انہوں نے اسلامی علوم کی مختلف اصناف میں تحقیقی کام سے بہت نام پیدا کیا ہے۔

میزبانوں کی اب کچھ کچھ پہچان ہونے لگی تھی۔ دو نوجوان عورتیں جن کا زیادہ وقت باورچی خانے میں گزر رہا تھا۔ تو بہ شکن حسن کی مالک تھیں۔ سبز آنکھوں سے پھوٹی روشنی براہ راست دل پر اثر کرتی تھی۔

ظہر کی نماز پڑھنے کا وقت ہو رہا تھا۔ ہمارے کہنے پر فوراً جائے نماز بچھا دیئے گئے۔ پانی ٹھنڈا اور میٹھا تھا۔ وضو کرنے کے ساتھ تھوڑا پیا بھی۔ حلق سے پیٹ تک ٹھنڈک کا خوشگوار احساس ملا۔

کسری فرض ادا کرنے کے بعد دعائیں مانگنے میں کچھ وقت لگا۔ جب فارغ ہوئے۔ کھانا چن دیا گیا تھا۔ گھر میں آنے والے مہمان دو قسم کے تھے۔ ایک نیچے کے۔ دوسرے اوپر کے۔ اوپر کے مہمان ہمسپر گاؤں سے آئے تھے اور نیچے والے پنجاب سے۔ دونوں کو کھانا ان کے رواج کے مطابق دیا گیا۔

دو بڑی پراتوں کے گرد عورتیں اپنے اپنے بچوں کے ساتھ بیٹھی تھیں۔ روٹی کی بُرکیاں اور شوربہ پراتوں میں اور بوٹیاں ہاتھوں میں کھانے کے ساتھ ساتھ ”شنا“ میں باتوں کا سلسلہ بھی زور شور سے جاری تھا۔

ہمارے لئے کھانا کمرے میں رکھا ہوا تھا۔ آلو گوشت کا شوربہ۔ بڑی بڑی توری روٹیاں۔ پیاز کھیر اور ٹماٹر کئے ہوئے۔

ہم تینوں نے گرسنہ انداز میں چیزوں کو دیکھا اور پل پڑے۔ بھوک کی شدت کا وہ عالم تھا کہ شفقت نے ڈونگے سے بوٹیاں نکالنے میں جب ذرا دیر کی۔ مجھ سے صبر نہیں ہو سکا بے اختیار بول پڑی۔

”کچھ باقیوں کا بھی خیال کرو۔ ساری اچھی بوٹیاں تمہیں چاہیں۔ ہاں ذرا جلدی کرو۔ کسی اور نے بھی سالن ڈالنا ہے۔“

سیانے سچ کہتے ہیں۔ انسان کی پرکھ کے دو بڑے ذریعے سفر اور کھانے کا دسترخوان ہے۔ بندے کا اندر رنگا ہو کر سامنے آ جاتا ہے۔

سالن بہت لذیذ تھا۔ بھوک زوروں پر تھی۔ ڈٹ کر کھایا۔ سونے کے رنگ جیسے قہوے نے بہت لطف دیا۔

خوبصورت میزبان عورتیں ہمارے پاس بیٹھی نگر نگر ہمیں دیکھتی تھیں۔ ہم چاند جیسے انکے چہروں کو دیکھتے ہوئے پیدا کرنے والے کی صنای کی داد دے رہے تھے اور سوچے جاتے تھے کہ آخر حسن جیسے انمول عطیات سے ہم کیوں محروم رہے۔ خامتر جم کے فرائض سر

انجام دے رہی تھی۔ کیونکہ ہسپر گاؤں سے مہمان اور اسکر داس کے میزبان دونوں اردو کا ایک لفظ بھی نہ بول سکتی تھیں اور نہ سمجھ۔

شفقت نے یونانی خدو خال والی فزا کی طرف دیکھتے ہوئے خامسے کہا ذرا پوچھو۔
تو میاں اسے دیکھنے کے لئے گھر کے کتنے چکر لگاتا ہے؟

”یا اللہ فزا! شرمائی اور لجائی۔ اس کے چہرے پر قوس و قزح کے دھنک رنگ
بکھرے۔ سچی بات ہے کہ فزا اور بتول فاطمہ حسن و رعنائی کے وہ شاہکار تھے کہ جنہیں بندہ
سامنے بٹھا کر دیکھتا رہے اور جی نہ بھرے۔

خامسے بتایا کہ ہسپر گاؤں کی خواتین وہاں آنے کی دعوت دے رہی ہیں۔
”لو خود تو مہمان بنی بیٹھی ہیں۔“ میں ہنسی۔

باہر سے بلاوا آ گیا تھا۔ اس وقت جی چاہتا تھا کہ پھولوں والے نمندے پر دراز
ہو جائیں۔ تکلیف کے نیچے رکھیں اور اس دنیا میں پہنچ جائیں۔ جسے خوابوں کی سرزمین کہا جاتا
ہے۔ کسی نئی جگہ کو دیکھنے کی تمنا نہیں تھی۔ تھکن اور نیند دونوں غالب تھیں۔

سب سے فردا فردا گلے ملے۔ ان کے رخساروں پر پیار کیا اور جو بآپا پیار لیا۔ جب
گھر میں داخل ہوئے تھے تو کسی قدر بیگانگی اور اجنبیت نے خیر مقدم کیا تھا اور جب رخصت
ہو رہے تھے محبت اور خلوص کی چمک دامن گیر تھی۔

اسکر داس سے حیدر خان حیدر ہمارے ساتھ شامل ہوا۔ اکبر کا دوست اس کا ہم عمر
نوجوان اٹھائیس تیس کے سن میں۔ عملاقے کے چہرے سے واقف۔
جیب میں بیٹھتے ہی بولا۔

”آپ کے لئے بہتر ہو گا کہ رات نگر خاص میں قیام کریں۔ صبح ہسپر وادی
دیکھیں۔ ہسپر دیکھے بغیر نگر آنے کا فائدہ! یقین کیجئے میرے پاس الفاظ نہیں جو ہسپر کے
حسن کو بیان کر سکیں۔“

میں نے شفقت کی طرف اور شفقت نے میری طرف دیکھا۔
میرا خیال تھا وہ کہے گی ”دفع کرو۔ ایسے ہی ننگے بچھے پہاڑ وہاں ہوں گے۔
بہترے دیکھ لئے ہیں۔“

پر میری حیرت کی انتہا تھی جب وہ بولی
”چلو دیکھ لیتے ہیں۔ اتنا پینڈا مارا ہے۔ حسرت تو نہ رہے گی کہ اتنے قریب پہنچ
کر یونہی واپس لوٹ آئے۔“

ہم ایک خوبصورت جامع مسجد کے سامنے تھے۔ عالیشان مسجد چنگی کاری و چوب
کاری کے بہترین کام سے مزین و آنکھوں اور دل کو طمانیت بخشتی کچھ ایسا ہی حال امام
باڑے کا تھا۔ گھنٹہ یہیں لگ گیا۔

اتنی شدید تھکن تھی کہ نمندے پر بیٹھی تو پتہ ہی نہ چلا کہ کب نیم دراز ہوئی اور کب سو
گئی؟ جب آنکھ کھلی کمرے میں لائین جلتی تھی اور دسترخوان بچھا ہوا تھا اور شفقت اشتیاق
بھری نظروں سے کھانے کو دیکھتی تھیں۔

خاتون خانہ نوجوان تھی۔ چار بچوں کی ماں پر ایسے متناسب جسم کی مالک تھی کہ ایک
کی بھی ماں نہیں لگتی تھی۔

بڑا لذیذ پلاؤ تھا۔ کھا کر لطف آ گیا۔

میں تو چائے پیئے بغیر ہی دوبارہ لیٹ کر سو گئی۔ صبح جلدی آنکھ کھل گئی۔ میں باہر
جانا چاہتی تھی۔ مگر سب لوگ سو رہے تھے۔ بیرونی دروازے کا بھی نہیں پتہ تھا کہ کس طرف
ہے؟ بہر حال چکی لیٹی رہی۔ کمرہ اوسط درجے کی فیملی کا نمائندہ تھا۔

اس وقت بڑی دلچسپ صورت حال پیدا ہوئی جب ناشتہ ہمارے سامنے لاکر رکھا
گیا۔ چینی کی چھوٹی چھوٹی پیالیوں میں گھلا ہوا گھی معلوم ہوتا تھا۔ پلینوں میں موٹی موٹی
روٹیاں تھیں۔ نمکین چائے کے پیالے تھے۔

اکبر ہنسا اور بولا

”خالص مقامی ناشتہ ہے یہ۔ کھائیے۔“

”اسے درم پھٹی کہتے ہیں۔“ حیدر خان نے وضاحت کی۔

گندم کو پانی میں بھگو کر دھوپ میں رکھنے سے کونٹلیں پھوٹ پڑتی ہیں۔ اسے سکھا کر آٹا بنایا جاتا ہے اس آٹے میں بہت مٹھاس ہوتی ہے۔ ان پیالیوں میں گھی دی نہیں ہے۔ اخروٹ کا تیل ہے۔ لقمے توڑیے اس تیل میں ڈبوئیے اور کھائیے۔

پہل حیدر خان نے کی۔ ہم بھی پیچھے چلے۔ سچی بات ہے۔ بہت لطف آیا۔

چائے پی اور شاد ہوئے۔

نگر خاص سے ہی ہماری واپسی ہوگئی۔ صاحب خانہ بتا رہے تھے۔ راستہ بہت

خراب

ہے۔ وہ حصہ تو یوں بھی ان دنوں نگر سے کٹا ہوا ہے۔ کچی سڑک بہت تنگ اور جا بجا ٹوٹی پھوٹی ہے۔ اکبر کو بہت افسوس ہوا۔ وہ اپنے اخبار کے لئے کچھ فوٹو گرافی کرنا چاہتا تھا۔ پر سب سے زیادہ افسوس تو ہمیں ہو رہا تھا۔ حیدر خان نے ہسپر کے بارے میں جس انداز میں ہم سے باتیں کی تھیں۔ اس نے بہت مشتاق کر دیا تھا اور اب کچھ یوں لگ رہا تھا جیسے پیاسے انسان کو شربت کا گلاس تھا اس سے گلاس چھین لیا جائے۔

واپسی کے سفر میں ہسپر ہی زیر بحث رہا۔

ایک انوکھی اور منفرد ادوی برف کے پہاڑوں سے گھری ہوئی۔ دامن سے چوٹی


تک برف ہی برف نام کو کوئی درخت نہیں۔

حیدر کا کہنا تھا اگر دروازہ تو تھکا کھیں ادھر سے گزر رہو جانا تو وہ اس پر اتنا لکھتا کہ

پوری دنیا میں ہسپر کو نچ جاتا۔ یہاں Mountain Golden کو دیکھنے کے لئے سیاح

دور دور سے آتے ہیں۔ یہ پہاڑ چوٹی سے دامن تک سنہرا ہے۔

دریائے نگر کا منج بھی یہی گاؤں ہے اور بلتستان کی وادی شگر میں بھی اس کے
برفانی پہاڑوں پر سے جایا جاسکتا ہے۔
کاش میں ہسپر جاسکتی کاش میں گلشیروں پر سے ہوتی ہوئی شگر پہنچ سکتی۔



تیرا نام کھوں اور عقیدت کی شمع جلاؤں۔

قلم قبیلہ سے ملاقات

دانیال خاتون

میونسپل پبلک لائبریری کے دروازے پر جن دو اصحاب نے استقبال کیا ان میں سے ایک معمر اور دوسرا نوجوان تھا اول الذکر محمد اشرف اور موثر الذکر شیر باز علی برچہ تھے۔ پبلک لائبریری کے گیسوؤں کی آرائش و زیبائش کسی طرح دارالہذا ماڈرن مازمین جیسی نہ تھی۔ بلکہ یہ انداز سادہ لوح گھریلو خاتون کا سا تھا۔

دو کمروں ایک بڑے اور دوسرے چھوٹے پر مشتمل یہ لائبریری جتنی پرانی ہے۔ اشرف صاحب کی خدمات کی تاریخ اس سے بھی زیادہ پرانی ہے۔ ایک نوزائیدہ بچے کی طرح اس کی دیکھ بھال کرتے ہوئے انہیں نے اسے بلوغت کی حدوں میں داخل کر دیا ہے۔ اگر اوپر والوں نے ان کی خواہشات کے مطابق انکی شنوائی کی تو ممکن ہے اس کی جوانی خاصی اثر انگیز ہو۔

بڑے کمرے میں سادہ نمندہ بچھا ہوا تھا۔ اطراف میں شیشے کی الماریوں میں کتابیں سجی تھیں۔ بالحقہ چھوٹے کمرے میں بڑی میز کے گرد چند کرسیاں تھیں۔ چائے اور بسکٹوں سے تواضع ہوئی۔ شیر باز کو راجنا، خوبصورت نقش و نگار والا درمیانی قامت کا نوجوان ہے۔ لکھنے پڑھنے سے گہری دلچسپی رکھتا ہے اور دو تین کتابیں بھی تخلیق کر چکا ہے۔

پرانے رسائل اور کتابوں کی ورق گردانی کرتے کرتے دفعتاً میں نے سراٹھا کر

شیر بازی طرف دیکھا۔

شیر بازی فاتح گلگت کے بارے میں اگر تم جانتے ہو تو بتاؤ۔

اور میں نے محسوس کیا تھا شیر بازی آنکھوں کی چمک فاتح گلگت کے ذکر پر دو چند ہو گئی تھی۔ کرنل مرزا حسن خان تاریخ گلگت کے صفحات پر جا بجا بکھرے ہوئے ہیں۔ اس نام کی رعنائی و دلکشی نے مجھے بار بار کچھ جاننے پر مائل کیا تھا۔ میں نے سر کو جھکا دیا تھا اور شیر بازی کو دو رخلاؤں میں دیکھتے ہوئے گویا اپنے آپ سے باتیں کرتا تھا۔

وہ دن بڑا سرد تھا۔ برقی ہواؤں میں جارحانہ کانٹھ تھی۔ گلگت کے رونو خاندان کے ایک گھرانے میں اس روز جو بچہ پیدا ہوا وہ خاصا کمزور تھا۔ رشتہ دار خواتین فکر مند تھیں کہ کہیں کوئی بے احتیاطی نہ ہو جائے۔ بچہ موسم کی شدت کا شکار نہ ہو جائے۔ مرزا تاج محمد نے بیٹے کو دیکھا۔ اس کی پیشانی پر ہاتھ بھیرا۔ وجدان نے جیسے سر کوشی کی۔ یہ بچہ غیر معمولی ہے۔ بچپن میں جب بھی باپ سے کہانی کی فرمائش کی۔ تاج محمد نے سینے سے چمٹا کر خالد بن ولید کے کارنامے سنا ڈالے۔ حضرت علی شجاعت اور ولیری کی کہانیاں کانوں میں اڑیل دیں۔ بس تو معمول ٹھہرا تھا کہ جب رات ڈھلتی وہ باپ کی ناگلوں سے چمٹ کر انہی کہانیوں کی فرمائش کرتے۔ یوں بچپن ہی سے ان کے کان تلواروں، اسلام کے دشمنوں، جنگوں، جنگ کی حکمت عملی اور پسپائی جیسے الفاظ سے آشنا ہو چکے تھے۔

وہ ماں کے گلے میں ہانپیں ڈالتے اور چلاتے۔

اے میں خالد بن ولید بنوں گا۔ میں اسلام کا سپاہی بنوں گا۔

ابتدائی تعلیم گلگت میں ہوئی۔ ہر امتحان میں اول آنا انہوں نے اپنے لئے مخصوص کر رکھا تھا۔ ڈل کے بعد میٹرک پونچھ سے کیا۔ پونچھ مجاہدوں اور غازیوں کی سرزمین ہے۔ اسلام سے محبت یہاں کے لوگوں میں کوٹ کوٹ کر بھری ہوئی ہے۔ پیدائشی سپاہی، بے پناہ جو شیلے، مہمان نواز اور سادہ لوح لوگ حسن خان کی شخصیت پر بہت اثر

انداز ہوئے۔

میٹرک بہت امتیازی حیثیت سے پاس کیا۔ پونچھ کے چاروں ہائی سکولوں میں سرفہرست رہے۔ فٹس ایئر کے لئے سری نگر آنا پڑا۔ سری نگر کو بار بار دیکھا اور اس کے گرد بیدہ ہو گئے۔ اور تھر ڈائیر تک بہت نمایاں رہے۔ درجہ دوم ان کے لئے کبھی قابل قبول نہ تھا۔ ابھی تو تھا ایئر میں تھے کہ فوجی بننے کا جنون سر میں سما گیا۔

”بی اے کر لو“۔ کسی خیر خواہ نے مشورہ دیا۔

”میں کشمیر کو ڈو گروں سے آزاد کرانا چاہتا ہوں۔“

اور جب مہاراجہ کے سامنے انٹرویو کے لئے پیش ہوئے۔ اس نے سوالات کی بوچھاڑ کر دی۔ ریاست کی بجائے انڈین آرمی میں کیوں نہیں گئے؟ کمال ذہانت سے انہوں نے کہا۔

”ہز ہائی نس کا اقتدار اعلیٰ گلگت پر بدستور ہے۔ عارضی طور پر اسے دہلی کے زیر اثر کیا گیا ہے۔ ہمارے لئے اس سے کوئی فرق نہیں پڑتا۔ ان کے کشمیر کی ریاستی فوج میں شمولیت سے فرعون و موسیٰ کے واقعے کی یاد تازہ ہوتی تھی۔“

کچھ ہی ماہ بعد انہیں مزید تربیت کے لئے انڈین آرمی میں بھیج دیا گیا۔ تربیت مکمل ہوئی برما کے محاذ پر جانے کا حکم ملا۔ یہاں کئی معرکوں میں بے مثل جدات کا مظاہرہ کیا۔ جاپانی فوجی مقابلے پر تھی۔ اور قہر م پر قبضہ کر لیا۔

اسی رات کی بات ہے۔ پیٹ کے دائیں جانب سخت درد ہوا۔ ڈاکٹر نے اینڈکس کے ٹیپے میں A.D.S بھیجا جہاں بیمار لوگوں کا علاج ہوتا تھا۔ وہاں امیر عبداللہ نیازی (لنٹھیٹ جنرل ریٹائرڈ) بھی تھے۔ انہوں نے دیکھا کہ ایک نوجوان انگریز افسر زخمیوں اور بیماروں کی عیادت کے لئے آیا۔ وہ میجر تھا۔ اس کی شان آن زالی تھی۔ اس کے سینے پر ملٹری

کر اس جگہ کا تھا۔ ہر بیڈ پر لیٹے ہر انگریز اور ہندوستان افسر اور جوان کی نگاہیں اس کے سینے پر تھیں۔ تب انہوں نے اپنے آپ سے کہا۔

میں زندہ رہوں یا مر جاؤں مگر یہ تمغہ ضرور سینے پر سجاؤں گا۔ بھلا اس کے بغیر کیا

لطف؟

اور سچ تو یہ ہے کہ انہوں نے اپنے آپ سے کیا ہوا یہ وعدہ خوب پورا کیا۔ کینڈی پیک پر قبضے کے بعد تلیل ایئر پورٹ پر قبضہ کیا۔ مکٹیلہ کا معرکہ جس انداز میں سر ہوا یہ ان کی عسکری زندگی کا ایک درخشاں کارنامہ تھا۔ ایسے کئی اور معرکے سر کرنے پر بالآخر انہیں ملٹری کراس سے نوازا گیا۔

دوسرے عالمگیر جنگ اپنے اختتام پر پہنچی۔ وطن واپسی ہوئی۔ جموں تو ریلوے اسٹیشن پر انہوں نے مہاراجہ ہری سنگھ کا رویہ دیکھا جو کشمیر انسپکٹری بٹالین کو خوش آمدید کہنے کے لئے بذات خود وہاں موجود تھے۔ مسلمان فوجیوں کے لئے مہاراجہ کا انداز استقبال روایتی سا تھا۔ مگر ڈوگروں کو دیکھ کر وہ خوشی سے کھلے جا رہے تھے۔ کرنل مرزا حسن خان سے جب مصافحہ ہوا سر دہری کی ایک ٹیمدھران کے رگ و پے میں دوڑ گئی۔

”میں اسکا انتقام لوں گا“۔ انہوں نے یہ اپنے دل میں کہتے ہوئے دانت پیسے۔

۱۱ اگست ۱۹۴۷ء کو پاکستان اور ہندوستان دو آزاد مملکتوں کی صورت میں وجود

میں آئے۔ حکومتی سطح پر کوئی رد عمل نہیں تھا۔ مرزا حسن خان مضطرب تھے۔ کسی کام کے سلسلے میں وہ گلگت آئے۔ اس وقت گلگت میں واحد مسلمان افسر کرنل سعید درانی تھے۔ حسن خان نے انہیں پھیلی کے شکار کی دعوت دی۔ دونوں گھوڑوں پر سوار کارگاہ مالہ چلے گئے۔ یہاں تنہائی میں انہوں نے سعید درانی سے برصغیر کی سیاسی صورت حال اور خصوصاً جموں و کشمیر کے پاکستان سے الحاق کے بارے میں تبادلہ خیال کیا۔

ان کا کہنا تھا کہ اگر ہم نے اس وقت مجاہدانہ کردار ادا نہ کیا تو تاریخ ہمیں معاف

نہیں کرے گی۔ تب انہوں نے حبیب سے قرآن پاک نکالا۔ سعید درانی سے کہا۔
 ”اُو درانی ہم قسم کھاتے ہیں کہ اپنی زندگیاں جموں و کشمیر کے پاکستان سے
 الحاق کی خاطر قربان کریں گے۔“

کارگہ مالہ سے واپسی پر وہ اور سعید درانی کرنل غلام حیدر اور میجر محمد خان سے ملے
 اور ان سے تبادلہ خیال ہوا۔ کرنل غلام حیدر نے فوراً قسم اٹھائی کہ وہ عہد کرتے ہیں کہ اگر
 مہاراجہ کشمیر نے ریاست کا ہندوستان سے الحاق کرنے کی کوشش کی تو ڈٹ کر مقابلہ کریں
 گے۔ ایسا ہی عہد محمد خان نے بھی کیا۔

اگلی صبح گلگت سکاؤٹس کے انچارج کیمپٹن باہر سے ملاقات کی۔ باہر اصلاً نسلآ راجہ
 فیملی سے تھا۔ ان کی توقع کے برعکس باہر نے فورا تعاون کی حامی بھری اور قسم بھی کھائی کہ وہ ہر
 صورت انقلاب کی راہ ہموار کرے گا۔

ابھی عہد و بیان کے یہ مراحل طے ہو رہے تھے جب کیمپٹن باہر خان نے گلگت
 سکاؤٹس کے ذمہ دار افراد کی طرف یہ فیصلہ تحریری صورت میں مرزا حسن خان تک پہنچایا کہ
 گلگت سکاؤٹس کے سب سردار پاکستان سے الحاق کریں گے۔ گروپ کے افسران نے نعرہ
 ہائے تحسین بلند کئے۔ ابتدائی مرحلہ پر ہی یہ باہر کا ایک عظیم کارنامہ تھا۔ کیونکہ مقامی سیاسی
 رقابت جو مختلف ریاستی حکمرانوں کے درمیان پائی جاتی تھی سکاؤٹوں کی کارکردگی پر اثر انداز
 ہو سکتی تھی۔

انقلاب کونسل کا قیام عمل میں آیا۔ فیصلہ ہوا کہ مرزا حسن خان کی کمانڈ میں بونچی
 اور گلگت میں کارروائی عمل میں لائی جائے۔

بونچی تاریخ اہمیت کا محاذ تھا۔ یہ ایک طرح جنگ آزادی کا سبک میل تھا۔ زمانوں
 سے بونچی جنگی نقطہ نگاہ سے خصوصی اہمیت کا حامل ہے۔ یہ چار دروڑوں کا سنگم ہے۔ اس کے
 جنوب مشرق کی طرف وادی استور جنوب کی طرف وادی یاغنان، شمال مشرق کی طرف

وادی حراموش، بلتستان اور شمال مغرب کی طرف وادی گلگت کے درے واقع ہیں۔ اسکے پہاڑوں اور وادیوں میں صدیوں پرانی تہذیب کے آثار ملتے ہیں۔ کورہ پاٹو کی لڑائیوں میں بھی بوئچی اہم تھی۔ انگریزوں اور ڈوگروں کی مہموں میں بھی بوئچی چھاؤنی اہمیت کے لحاظ سے سرفہرست تھی۔

بوئچی پہنچ کر کرنل حسن خان نے چند سرکردہ لوگوں سے ملاقات کی۔ انہیں آزادی کے متعلق بتایا نیز ان پر یہ بھی واضح کیا کہ سب سے زیادہ لڑائی کا خطرہ بوئچی میں ہی ہوگا۔ آخر میں ان سے پوچھا کہ کیا وہ اس جدوجہد میں ان کا ساتھ دینے کے لئے تیار ہیں؟

سرکردہ عمائدین کا جوش و جذبہ قابل دیدنی تھا۔

”مرزا حسن خان قدم اٹھاؤ ہم تمہارے ساتھ ہیں۔“ انہوں نے بیک آواز کہا۔ مسلمانوں کے وسائل محدود تھے۔ دشمن طاقتور اور جدید جنگی ساز و سامان سے لیس تھا۔ مگر مسلمان افسروں نے ذہانت سے منصوبہ بندی کی۔ جوانوں اور عوام نے اس جہاد میں سرفروشی سے حصہ لیا اور یوں مرزا حسن اس خطے کو آزاد کروانے میں کامیاب ہو گئے۔

اس جہاد میں شاہ خان، صفی اللہ بیگ، غلام مرتضیٰ، احسان علی، مجاہد بختاؤ، زاسلم خان کے کردار بہت نمایاں رہے۔ گلگت، بلتستان آزاد ہو کر پاکستان کے زیر انتظام آچکے تھے اور جنگ کا دائرہ گریز تک پھیل چکا تھا اور حسن خان فتوحات میں مصروف تھے۔ جب ہائی کمان کی طرف سے انہیں تراگبل میں پیغام پہنچا کہ فوراً پنڈی رپورٹ کرو۔

یہ سنگین غلطی تھی۔ حسن خان کے اس محاذ سے جانے کے فوراً بعد تراگبل دشمن کے قبضے میں چلا گیا۔ ہماری بد قسمتی کہ سیلیر افسران اس سازش کا شکار ہو گئے کہ حسن خان سری نگر تک پہنچ کر جنگ کا سارا کریڈیٹ خود لے گا۔ شخصی ٹکراؤ نے میڑے کے پینڈے میں سوراخ کر دیئے تھے۔

ایک بج رہا تھا۔ اشرف صاحب نے آکر کھانا کھانے کے لئے کہا۔

میں سرفروشن اور چیالوں کی دنیا میں سانس لے رہی تھی۔

سری نگر فتح ہو سکتا تھا۔ جموں پر پاکستان کا پرچم اٹھتا تھا۔ فتح تو چند قدموں پر تھی

پر حسن جیسے کئی جری جوانوں کے پاؤں میں بیڑیاں ڈال دی گئیں۔ جنگ کشمیر کو فیصلہ کن مرحلے میں داخل ہی نہیں ہونے دیا گیا۔

کیوں؟ کیوں؟ کیوں؟ کس لئے؟

میرے سارے وجود میں ان الفاظ کی بچوں جیسی بالک ہٹ کی اٹھل پھٹل تھی۔

سریر سے پاؤں تک اس شور میں ڈوبا ہوا تھا۔ ایسے میں اشرف صاحب کی پکار سنائی دیتی۔ انہوں نے قریب آ کر پھر کہا تھا۔

”اٹھیے مگر نہ کھانا ٹھنڈا ہو جائے گا۔“

شیر باز پر چہ کھڑا ہوا۔ شفقت کھڑی ہو گئی۔ تب کہیں میں نے کرسی چھوڑی۔

چھوٹے سے دسترخوان پر قیمہ آلو اور تنوری روٹیاں رکھی ہوئی تھیں۔ کٹا ہوا مونا مونا پیاز اور ٹماٹر موجود تھے۔ چارکی شیشی بھی تھی۔

کھانا بہت خاموشی سے کھایا گیا۔

قہوہ پینے کے بعد میں نے شیر باز سے مختلف کتابیں اور رسائل لے جانے کی

بات کی۔ کتابوں کے پلندے کے ساتھ جب ہم عثمان صاحب کے گھر پہنچے۔ اس وقت

ڈھائی بج رہے تھے۔ برآمدے میں مسز عثمان کے بھائی ایک پیچیدہ گتھی سلجھانے میں مصروف تھے۔

بچوں نے ہمیں دیکھتے ہی خوشی سے شور مچایا۔ مسز عثمان گلے ملیں۔ بڑی بیٹی بولی

”اللہ ہم تو اتنے فکرمند تھے۔ حالات ویسے بھی پرسکون نہیں۔“

میں ہنس پڑی۔

”ادیبہ ہم محبتوں کے سفیر ہیں۔ ہمیں کسی نے کیا کہنا ہے؟“

مسز عثمان کی والدہ کالج کے لئے قرعہ اندازی میں نام نکل آیا تھا۔ ان کے بھائی انہیں رخصت کرنے نیچے تک جا رہے تھے۔ وہ بہن کو بھی ساتھ لے جانا چاہتے تھے۔ عثمان صاحب سے اجازت کا مرحلہ درپیش تھا۔ ایک بار وہ انکار کر چکے تھے۔

”ارے یہ کون سی مشکل بات ہے؟ اتنے جوان بچوں کی ماں۔ سارے بچے بیک آواز باپ سے کہیں۔ بھلا کیسے نہیں مانیں گے وہ؟“

میں نے رئیس اور ادیبہ کی طرف دیکھا۔

دونوں عثمان صاحب کے جواں سال بچے تھے۔

رئیس نے میری طرف صرف خاموش نظروں سے دیکھا۔ مگر ادیبہ نے بولنا ضروری سمجھا۔

”آئی ہم ابو کے معاملات میں کبھی مداخلت نہیں کرتے۔“

”یا اللہ“ میں نے اپنا سر پکڑ لیا تھا۔

”کبخت میرے بچوں جیسے۔“

جب بچے چھوٹے تھے اور ہم میاں بیوی کسی گھریلو مسئلے یا کسی فضول اور کئی بات پر جھگڑ پڑتے۔ تب اس لڑائی کا اختتام ہمیشہ میرے آنسوؤں پر ہوتا۔ گھم گھم جیتے پانی کے اس پردے کے پیچھے مجھے ہمیشہ اپنے بچوں کی صورتیں نظر آتیں جو جیسے مجھے دلاسا دیتی ہوں کہ ہمیں بڑا ہونے دو۔

اور پھر وہ بڑے ہو گئے۔

جب یونہی ایک دن پانی پیت کامیدان گرم ہوا۔ میں نے بچوں کی طرف آس بھری نظروں سے دیکھا۔ وہاں خاموشی تھی۔ بے رخی اور بے نیازی تھی۔ ایک جامد سناٹا تھا۔ ہمیشہ کی طرح پسا پائی کے بعد میں نے انہیں کوسنے دیتے ہوئے کہا۔

”کم بختو تمہیں میری حمایت میں کچھ کہنا نہیں چاہیے تھا۔ تمہارا باپ صریحاً
زیادتی پر تھا۔“

”پلیز امی آپ ہمیں فریق مت بنائیں۔“ بیٹی نے بے اعتنائی سے کہا۔
”آخر آپ بحث کیوں کرتی ہیں۔ تھوڑی سی دیر کے لئے خاموش نہیں رہ
سکتیں۔“ بڑا بیٹا بولا۔

میں نے توقعات کے اس بت کو جسے میں جانے کب سے گھڑتی چلی آئی تھی۔ اٹھا
کر فرش پر پٹخا اور پکنا چور کر دیا۔

بھلا مجھ میں اور مسز عثمان میں کیا فرق تھا؟
شام پانچ بجے قراقرم رائٹرز فورم کے ساتھ ایک نشست تھی۔ میں نے شفقت کو
بھی چلنے کے لئے کہا۔

”معافی دو مجھے“ اس نے دونوں ہاتھ میرے سامنے جوڑ دیئے۔
کھال کے پانی سے نہائے۔ سچی بات ہے نہا کر لطف آیا۔ ایسا ٹھنڈا ٹھار پانی کہ
انگ انگ سرشار ہو گیا۔ سفر کی تھکاوٹ اور گلگت کی گرمی دونوں کا فور ہو گئیں۔ چائے نے
حقیقی معنوں میں لطف دیا۔

”ادیبہ بہت اچھی چائے بناتی ہے۔“
شفقت نے ستائشی انداز میں اسے دیکھا۔

اب بازار کی دوکانیں تھیں۔ شفقت کی حریصانہ نظریں تھیں۔ بس نہیں چلتا تھا
وگر نہ گلگت بازار اٹھا کر اپنے اٹیچی کیس میں بند کر لیتی۔ پونے پانچ بجے میں اسے اور ادیبہ کو
بازار میں ہی چھوڑ کر خزانہ روڈ کی طرف نکل گئی۔ جہاں گلگت کے لکھاری اور دانشور کولڈن
پیک میں اکٹھے ہو رہے تھے۔

کولڈن پیک ایک گھریلو ٹائپ ہوٹل ہے۔

جناب غلام محمد بیگ (مرحوم لکھتے ہوئے دکھ ہوتا ہے) ہونٹوں پر میٹھی سی مسکراہٹ لئے پیشوائی کے لئے بڑھے۔ فردا فردا سب سے تعارف ہوا۔ محمد اکرم خان، گلگت ریڈیو اسٹیشن کے ڈائریکٹر بہت نمائیاں تھے ان کی شخصیت کے ساتھ بہت سے خوش لگائے جاسکتے ہیں، خوش شکل، خوش لباس اور خوش گفتار وغیرہ وغیرہ۔

محمد امین ضیا، قراقرم رائٹرز فورم کے سیکرٹری ہیں۔ شنازبان کے بہت اچھے شاعر ہیں۔ جب تعارف ہوا میں نے ہنس کر کہا۔

”میں آپ سے متعارف ہوں۔ آپ کا کلام میں نے پڑھا ہے۔ بہت خوب صورت لکھتے ہیں۔“

عباس کاظمی سے میرا غائبانہ تعارف تھا۔ ایلٹستان پر کتاب لکھتے ہوئے ان کی ”بلیٹی لوک گیت“ نے میری کافی رہنمائی کی تھی۔

”میں آپ کی بہت ممنون ہوں۔“

ہدایت اللہ اختر سے بھی غائبانہ تعارف تھا۔ ان کی کتاب آئینہ دروستان مجھے پنجاب یونیورسٹی کے کسی طالب علم نے دی تھی۔ بہت معلوماتی کتاب ہے۔ اختر پنجاب یونیورسٹی سے ہی ایم بی اے ہیں۔ کتاب پر چھپی ہوئی تصویر سے زیادہ جوان اور زیادہ دلچسپ نظر آئے تھے۔

شیر باز مرچہ اور محمد اشرف صاحب سے میونسپل پبلک لائبریری میں صبح ہی تفصیلی ملاقات ہو چکی تھی۔ دونوں نے پورا تعاون کیا تھا۔ اور میں ان کی شکر گزار تھی۔

منظوم علی سے بھی غائبانہ تعارف تھی۔ جب پہلی بار گلگت کا چکر لگایا تھا ان کی کتاب قراقرم ہندو کش ہی میرے ساتھ گئی تھی۔ گلگت سے میرا پہلا کتابی تعارف اسی کتاب اور اسی مصنف کے حوالے سے ہوا تھا۔

اس وقت Who is Who کا کتابچہ میرے سامنے ہے اور کولڈن پیک کی

وہ سنہری شام تصور میں ابھری ہوئی ہے۔ کرسیوں پر بیٹھے ہوئے بہت سے چہرے بھی سامنے ہیں۔ کچھ نام بھول بیٹھی ہوں۔ کچھ نام یاد ہیں۔ پر چہروں کی شناسائی متاثر نہیں ہے۔

عبدالحق تاج، سید فاضل شاہ جلالی، کوہر علی کوہر، ڈاکٹر ثابت رحیم، فضل الرحمن عالمگیر، فقیر محمد خان، حشمت اللہ خان، غلام کریم مطرب، عبد اللہ ملنگ،

فضل الرحمن عالمگیر بلند پایہ نقاد ہیں۔ شنا شعری پر انہوں نے خوبصورت تحقیقی کام کیا ہے۔ اخوند مہربان، ارجی الرحمت نظر، غلام انصیر چلاسی، اخوند محمد رضا، کوہر علی کوہر، عبدالحق تاج اور ڈاکٹر بہرام خان شاد کے عارفانہ کلام کو انہوں نے اردو میں پیش کیا ہے۔ جان علی ایک اچھے شاعر ہی نہیں، فن موسیقی کے ماہر بھی ہیں۔ اپنا کلام خود گاتے ہیں۔ دو گھنٹے کی نشست دلچسپ تھی۔ پر لطف باتیں ہوئیں۔

امین ضیا کو گلگتی عورت کی مظلومیت پر بڑا شکوہ تھا۔ اس کے خیال میں نیچے کی عورت بڑی دلیر اور دہنگ ہے کیونکہ وہ تعلیم یافتہ ہے۔

”ارے کہاں دلیر ہے؟ نیچے مردوں کی کوئی دوسری مخلوق تھوڑی ہے۔ تمہارے ہی بھائی بند ہیں۔ پڑھی لکھی عورت زیادہ پس رہی ہے۔ دہری ذمہ داریاں نبھار ہی ہے۔ ملازمت بھی کرتی ہے۔ گھر اور بچے بھی سنبھالتی ہے۔ اور مرد کا نخرہ بھی اٹھاتی ہے۔“

مغرب کے بعد کہیں واپسی ہوئی۔ عثمان صاحب کے گھر پہنچی۔ اللہ جھوٹ نہ بلوائے۔ شفقت کی خریداری کے پٹارے کمرے میں دلہن کے جھینر کی مانند نمائش کر رہے تھے۔ اور عثمان صاحب کی بیٹیاں ان پر تبصرے کر رہی تھیں۔

”ادیبہ پلیز چائے کا ایک کپ نہیں پلاؤ گی!“

”کیوں نہیں آئی۔ ابھی لیجئے۔“

لطیف سی خنکی لئے ہوئے رات کا پہلا پہر دستاروں سے بھرا ہوا گلگت کا آسمان حد

نظر میں، خوشگوار ہواؤں کے جھونکے جسم و جان پر اور ہاتھ میں پکڑا ہوا مزیدار چائے کا کپ۔

”زندگی کس قدر خوبصورت ہے۔“

میں نے گھونٹ گھونٹ چائے پی اور ادیبہ کو دعائیں دیں۔

رات کے کھانے کے بعد مسز عثمان ہمیں اپنے نمبر دو بیٹے کی سسرال لے گئیں۔ یہ ایک مشہور وکیل کا گھر تھا۔ گھر کیا تھا؟ محل تھا۔ ایسا جاسنورا کہ بندہ حیرت زدہ ہو جائے۔ پتہ چلا تھا کہ صاحب خانہ کسی پلازہ کے مالک ہیں۔

”بس تو پھر حیرت کی کیا بات ہے۔“ میں نے اپنے آپ سے کہا تھا۔

”پیسہ بولتا ہے خواہ پہاڑوں میں ہو دیا میدانوں میں۔“

اگلے دن صبح نو بجے میں ریڈیو اسٹیشن گلگت میں تھی اور شفقت بازار میں۔ جناب اکرم صاحب نے کل شام ریڈیو پر انٹرویو کے لئے کہا تھا اور صبح گاڑی بھی بھیج دی تھی۔ ریڈیو اسٹیشن دینور میں ہے۔

انٹرویو کو ریکارڈ ہونے میں کوئی آدھ گھنٹہ لگا۔ اس کے بعد جناب اکرم خان تھے، میری قینچی کی طرح چلتی زبان تھی۔ اکرم صاحبہ بہت مہربان اور دھیسے سجاؤ کے آدمی ہیں۔ شینا لوک گیتوں کی تاریخ اور ان کی اقسام پر انہوں نے تفصیلی گفتگو کی۔ مختلف نغموں پر گائے جانے والے لوک گیتوں کی کیسٹ سنوائیں۔

ایک بجے جب میں نے ڈائری بند کی۔ پنسل قلم سنبھالے اور جانے کے لئے کھڑی ہوئی۔ انہوں نے شام کی چائے گھر پر پینے کی دعوت دی۔

”اللہ کا نام لیجئے اکرم صاحب ابھی چائے کی کسر باقی ہے۔ بھیجا تو میں نے آپ کا چاٹ لیا ہے۔ شام کو پھر بلا رہے ہیں تاکہ جو تھوڑا بہت بیچ بچاؤ ہو گیا ہے وہ بھی میری بکواس کی نذر ہو جائے۔“

”ارے نہیں تو“ انہوں نے خوشدلی سے مسکرا کر کہا۔

وہ احمد ندیم قاسمی کے پرستار ہیں۔ اشفاق احمد اور بانو آ پائے کے مداح ہیں۔

”ان سے کہتے ماہم چشم براہ ہیں۔ ایک چکر تو لگائیں“۔

میرے ساتھ باہر آتے ہوئے انہوں نے کہا۔

”میں آپ کی دعوت ان تک ضرور پہنچا دوں گی۔“

گاڑی میں بیٹھ کر میں نے الوداعی ہاتھ بلایا۔ ماہر ڈرائیور نے پل جھپکنے میں

میرے اور ان کے درمیان فاصلہ حائل کر دیا۔

وعدہ کے مطابق شفقت غلام محی الدین صاحب کے گھر پر آرا مفر ماری تھی۔ میں

نے اسے اٹھایا اور کھانا باہر چل کر کھانے کے لئے کہا۔

”لو گھر والے آج الوداعی کھانا دے رہے ہیں اور تم ہو ملوں کی بات کرتی ہو۔“

اس شام ہم چائے پینے کی دعوت پر جس گھر میں داخل ہوئے اس کے آنگن

میں کھڑے ہو کر زور زور سے چیخیں مارنے کو جی چاہتا تھا۔ بین کرنے پر طبیعت مائل تھی۔

شدت جذبات سے دل سینے میں پھڑک پھڑک جاتا تھا۔

داخلی بڑے دروازے پر مخفی جسم کی مالک مسز محمد اشرف موجود تھیں۔ وہ مسکراتی

ضرورتیں مگر صاف پتہ چلتا تھا کہ جیسے زبردستی کسی نے لب کھولے ہیں۔ ساتھ سن مؤننی سی

صورت والی ایک نونیز بچی بھی کھڑی تھی۔ جناب محمد اشرف بھی ان کے عقب میں موجود

تھے۔ گھر خا صا بڑا اور خوبصورت نظر آتا تھا۔ پھولوں پھلواری کی بھی بہتات تھی۔ نفاست اور

سلیقہ بھی بولتا تھا مگر پھر بھی درو دیوار پر ایک یاس سا نکھرا ہوا تھا۔ جسے فوراً محسوس کیا جاسکتا

تھا۔

نشست گاہ کی سجاوٹ کشمیری انداز کی تھی۔ باتیں ہوئیں۔ شفقت نے گھر دیکھنا

چاہا۔ ایک دوسرے کے آگے پیچھے چلتے ہوئے ہم ایک ایسے کمرے میں داخل ہوئے۔

جہاں دو بستروں پر دو بچے جن کی عمریں علی الترتیب گیارہ اور بارہ سال کی ہوں گی لیئے ہوئے دیواروں کو تکتے تھے۔ چپ چاپ، کمرے میں سناٹا تھا۔ دو بچے اور وہ بھی لڑکے۔ دھینگا ہشتی کرنے کی بجائے یوں خاموش تھے جیسے کسی خوفناک چیز کو دیکھ بیٹھے ہوں۔

میری آنکھوں میں حیرت تھی۔ تعجب تھا۔

اشرف صاحب نے میری طرف دیکھا اور دردناک آواز میں بولے۔

”یہ بچے موت کا انتظار کر رہے ہیں۔“

”خدا یا“ ہم دونوں لرز اٹھیں۔ میں نے دیکھا تھا۔ شفقت کی آنکھوں کا پھٹاؤ خوفناک حد تک تھا۔ کچھ ایسی ہی کیفیت میری آنکھوں کی بھی ہوگی۔

”کیوں؟ کیوں؟“ ہم دونوں چلائیں۔

مسز اشرف نے ٹی وی لگایا۔ اشرف صاحب ہمیں لے کر باہر آ گئے۔ ایک کمرے سے دوسرے کمرے تک جانے میں ہم نے جتنے قدم اٹھائے ان میں ٹکستگی تھی۔ دل جیسے منوں پتھروں کے نیچے تھا۔

مسز اشرف ہمارے سامنے آ کر بیٹھ گئیں۔ غم کی ایک تصویر۔ میری آنکھوں میں آنسو امانڈ آئے۔

”بس بڑا بیٹا ٹھیک ہے۔ اس کے بعد جتنے بچے پیدا ہوئے، سوائے لڑکیوں کے سب اس بیماری کا شکار ہوئے۔ بچپن میں ٹھیک ٹھاک ہوتے ہیں۔ اچھلتے کودتے بھاگتے ہیں۔ شرارتیں کرتے ہیں۔ ذہنی طور پر مارل ہوتے ہیں۔ لیکن دس سال کے بعد ٹانگیں جو اب دینا شروع ہو جاتی ہیں۔ دھیرے دھیرے چلنا ختم ہو جاتا ہے۔ سولہ سال کی عمر تک زندگی بھی ختم ہو جاتی ہے۔“

”یا اللہ“۔ آنسو میری آنکھوں سے ایک تو اتر کے ساتھ بہ رہے تھے۔

”تو اپنے بندوں کو کیسی کیسی آزمائشوں میں ڈالتا ہے۔ پروردگار اس ماں کا کلیجہ

کوشت پوست کا ہے۔ پتھر کا نہیں۔“

چائے بمعہ لوازمات کے دسترخوان پر سج گئی تھی۔ مسز اشرف اور اشرف صاحب کا دبا ڈبڑھ رہا تھا۔

میراجی چاہ رہا تھا میں ان سب چیزوں کو ہنس نہس کرتی کہیں جنگلوں بیابانوں میں بھاگ جاؤں۔

میرے سینے میں بھی ایک ممتا بھرا دل تھا۔

چائے کا کپ میرے ہاتھ میں پکڑا گیا۔ ایک گھونٹ لے کر میں نے پوچھا
”اس بیماری کا کوئی علاج!“

”پاکستان میں نہیں ہے۔ باہر جانے کی توفیق نہیں۔ کراچی میں بہت عرصہ خوار ہوئے۔ حکومت کو بھی بہتری درخواستیں بھیجیں۔ مگر کون سنتا ہے؟
اشرف صاحب کے لہجے میں آرزوگی تھی۔

یہ میری زندگی کی افسردہ ترین شاموں میں سے ایک تھی۔ سونے تک میں غم کے اس حصار سے باہر نہیں آ سکی تھی۔

صبح آنکھ کھلی۔ نماز کے لئے باہر نکلے دیکھا آسمان ابر آلود تھا۔
”یا اللہ۔“ میں ساری جان سے لرزی تھی۔

آسمان کا ابر آلود ہونا ہمارے لئے برا شگون تھا۔ گلگت میں ہمارا آخری دن تھا۔
نماز پڑھنے کے بعد دعا کی۔

پروردگار بہت دن ہو گئے ہیں یہاں۔ اب واپسی میں تاخیر نہیں ہونی چاہیے۔
مجھے آج دانیال عورت سے ملنا تھا۔ اس ملاقات کا اہتمام ڈاکٹر ہدایت علی اور
جناب غلام محمد نے کیا تھا۔ مائستے سے فراغت ملتے ہی میں نکل پڑی۔ شفقت آج جیولری
کے چکر میں تھی۔

جٹیاں کی طرف کہیں گھر تھا۔ پوچھتے پوچھتے مطلوبہ جگہ جا پہنچے۔ دروازہ کھلا۔ کورے چٹے رنگ کی ایک ادھیڑ عمر عورت نمودار ہوئی۔ غلام محمد صاحب نے میری طرف اشارہ کرتے ہوئے شنا میں بات کی۔ چہرے پر تذبذب کی کیفیات ابھریں۔ موٹی موٹی آنکھوں سے میرا بغور جائزہ لیا گیا۔

یقیناً میری آنکھوں میں کچھ ایسے احساسات نمایاں ہوئے ہوں گے جن میں التجا تھی ایک درخواست تھی۔ جنہوں نے کہا ہوگا۔ دیکھو مایوس نہیں کرنا۔ بہت دور سے آئے ہیں تمہارے درشن کرنے ہیں تمہارا کام دیکھنا ہے۔ تم سے باتیں کرنی ہیں۔ وہ ایک طرف ہٹی یہ اندر آنے کے لئے ایک اشارہ تھا۔ کچا آنگن خاصا کشادہ تھا۔ سامنے کے رخ پر چار بکریاں بندھی تھیں۔ دو کمروں اور دائیں بائیں برآمدوں پر مشتمل یہ نیم پختہ گھر تھا۔

آنگن میں پچھی چار پائی پر ہم لوگ بیٹھ گئے۔ ہمارے سامنے ہی وہ بھی بیٹھ گئی۔ چہرہ طباق جیسا چوڑا تھا۔ آنکھیں موٹی اور لالی لئے ہوئے تھیں۔ ہونٹوں کا رنگ قدرے سیاہی مائل تھا۔ ڈاکٹر ہدایت علی نے مترجم کے فرائض سنبھالے۔

”دانیال عورت کیسے دانیال بنی؟“

میں چھوٹی سی تھی۔ بس یہی کوئی سات آٹھ سال کی عمر ہوگی۔ ہر روز میں اپنی بکریوں کے ریوڑ کے ساتھ کھلی پہاڑی چڑاگا ہوں کی طرف جایا کرتی تھی۔ ایک دن جب میں بھونچ پتر درخت کے نیچے بیٹھی ایک گیت گارہی تھی۔ مجھے یہ احساس نہیں تھا کہ میری آواز میں مٹھاس ہے اور جو گیت میں گارہی ہوں یہ کوئی جادوئی اثر رکھتا ہے۔ گاتے گاتے میرے نگاہ یونہی اوپر اٹھ گئی۔ میں نے دیکھا ایک حسین و جمیل پردوں والی عورت چیلنی کے درخت کی شاخ پر بیٹھی بکری کی طرح اس کے پتے کھا رہی تھی۔ اس کی آنکھیں بہت بڑی تھیں۔ بہت زیادہ چمک تھی ان میں۔ مجھے خوف سا محسوس ہوا۔ پھر وہ دھیرے دھیرے

درخت سے اتری اور میری طرف آئی۔ ڈر سے میرا ہر حال تھا۔ قریب آ کر اس نے کہا۔
 ”ڈرتی ہو۔ مجھ سے مت ڈرو۔ میں تمہیں کچھ نہیں کہوں گی۔ چلو آؤ میں تمہیں اپنا
 گھر دکھاؤں۔ میرا گھر سونے کا بنا ہوا ہے۔“

جو نہی مجھے پکڑنے کے لئے اس نے اپنا ہاتھ بڑھایا۔ میں بیہوش ہو گئی۔ جب
 ہوش آیا۔ دیکھا کہ ندی کے کنارے گری پڑی ہوں۔ میں شدید زخمی تھی۔ مجھ سے ہلا نہیں
 جاتا تھا۔ میرے ساتھی ”دوسرے چہرے“ بچے جو ادھر ادھر اپنی اپنی بھیڑ بکریاں چرا رہے
 تھے۔ میرے ارد گرد کھڑے تھے۔ انہوں نے مجھے اٹھایا اور گاؤں لے گئے۔ میرے والد
 نے ساری باتیں سنیں۔ انہوں نے فوراً ایک بکری کو ذبح کیا۔ وہ جاننا چاہتے تھے کہ کہیں ایسا
 پریوں کی وجہ سے تو نہیں ہوا۔

جب بکری ذبح ہوئی میں نے اس کا خون پینے کی خواہش ظاہر کی۔ میرے والد
 نے منع کیا۔ مگر جیسے میں پاگل ہو رہی تھی۔ میں نے اپنے بال نوچ ڈالے۔
 ”مجھے خون دو۔ مجھے یہ خون پلاؤ۔ میں پیاسی ہوں۔“ میں چیختی۔

میں نے سارا خون پی لیا جو میرے والد نے ایک برتن میں جمع کیا تھا۔ دس دن
 مجھ پر بیہوشی طاری رہی۔ اماج کی ایک کھیل بھی میرے اندر نہ گئی۔ اس دوران بہت سے
 جن اور پریاں جو تعداد میں سولہ تھے میرے پاس آتے رہے۔ ان کی ملکہ ہندو تھی۔ اس کے
 بالوں کا اپنا ایک انداز تھا۔ وہ میرے لئے بہت سی چیزیں لاتے۔ روٹی، پھل، مٹھائیاں لیکن
 کھانے کو کچھ نہ دیتے۔

میں اگر سو رہی ہوتی وہ مجھے اٹھا لیتے اور نائی (ایک طرح کا قفس) کرنا سکھاتے۔
 انہوں نے مجھے ”گنو“ اور ”دیو“ جیسے منتر سکھائے۔
 ”گنو“

گنگ گنم تراخانے نئے زولی گنم، زولی حارولی گنم، یونے نئے گنولی گنم، پاپیے پرونی

گنم، جن دو لوگ گنم۔ میں باندھوگی میں باندھوگی، تارا خان (گھگت کا ایک حکمران) کی
زولی کو۔ میں باندھوں گی زولی کی بیٹی زولی کو۔ میں باندھوں گی گنولی کو۔

”دنیو“

متی متی تراخانے زولی موتی۔ زولی ضروری موتی وغیرہ وغیرہ
ترجمہ۔ میں تو کھولوگی میں کھولوگی تراخان کی زولی کو۔ زولی کی بیٹی زولی کو۔
میں نے اسے مائی کرنے کے لئے کہا۔

”ارے ایسے تھوڑی کی جاتی ہے۔ اہتمام کرنا پڑتا ہے۔“

”کچھ تھوڑا سا دکھلا دو۔ بڑی دور سے آئے ہیں۔ بڑی آس لگا کے آئے ہیں۔
میں بھی شاعرانہ موڈ میں تھی۔“ جو نبی ڈاکٹر ہدایت علی نے میرے جذبات سے اسے آگاہ
کیا۔

وہ انہی قدموں پر کھڑی ہو گئی۔ ایسا زبردست رقص کیا۔ کیا ناہید صدیقی کریں
گی۔ میں تو عیش عیش کرائی۔ دروازے پر لوگ اکٹھے ہو گئے تھے۔

جناب غلام محمد بتا رہے تھے کہ بڑے بوڑھے بزرگوں کا خیال ہے کہ وہ افراد جو
دانیال بن جاتے ہیں انہیں پر یاں اور جن اٹھا کرنا نگار پر بت، راکا پوشی اور حراموش کی چوٹیوں
پر لے جاتے ہیں۔ انہیں وہاں رکھتے ہیں۔ آنے والے واقعات یہی جن اور پر یاں انہیں
بتاتے ہیں۔

گھگت کی علاقائی شاعری میں دانیال شاعری کا بھی مقام ہے۔ کو اس میں قافیہ
اور ردیف وغیرہ کا خیال نہیں رکھا جاتا تھا۔ مگر چونکہ اس میں بیج کی جھلک ملتی تھی۔ اس لئے
دانیال قسم کے لوگوں کی سخت نگرانی کی جاتی تھی۔ کیونکہ جب یہ بھاگ جاتے تھے تو انہیں
واپس لانا مشکل ہو جاتا تھا۔

کہتے ہیں علاقہ گروٹ میں ایک دانیال ناچ رہا تھا۔ کسی طرح وہ بھاگ گیا۔ اور

باوجود کوشش بسیار کے نہ ملا۔ ایک سال گزر گیا۔ لوگ تقریباً اس بات کو بھول بھال گئے۔ اگلے سال ایک دوسرا دانیال مانچ رہا تھا۔ فضا میں بانسری و ڈھول اور شہنائیوں کا شور تھا۔ دفعتاً لوگوں نے دیکھا کہ وہی گزشتہ سال والا دانیال جو غائب ہو گیا تھا بالکل ننگا، حراموش کی بلند ترین چوٹی سے نیچے دوڑتا ہوا آ رہا ہے۔ آنا فانا و مجمع میں پہنچ گیا۔

”اس میں کس حد تک حقیقت ہے۔“ میں نے پوچھا۔

ڈاکٹر ہدایت علی مسکرائے اور بولے

”دفعتاً فضا بھی ہوئی تو کافی ہے۔“

بہت سا شکر یہ ادا کیا دانیال عورت کا۔ ڈاکٹر ہدایت علی اور جناب غلام علی کا کہ

جن کے توسط سے میں مقامی ثقافت کے حامل ایک دلچسپ کردار سے ملی۔

میری شام گلگت بازار میں گزری۔ مگر کتابوں کی خریداری میں۔

رات جناب راجی الرحمت نظر کوہر علی اور ڈاکٹر حلیم کی اردو شاعری پڑھنے اور

سونے میں گزاری۔ صبح روشن اور چمک دار تھی۔ ایئر پورٹ پر جہازوں کی آمد و رفت کا

سلسلہ جاری تھا۔ ٹیرس پر کھڑے میں نے گلگت پر الوداعی نظریں ڈالیں۔ کہیں میری روح

سے آوازاٹھی تھی۔

تا بدہمکنی ترے سرو من یونہی اڑتا رہے چاند تارے کا یہ علم

میں کہیں بھی اجنبی نہیں تھی۔ گھروں میں بازاروں میں تفریح گاہوں میں

میرے اپنے لوگ، میری اپنی جگہیں، خوبصورت رعنائی سے بھری ہوئیں۔

تا ہم پھر بھی جیسے کوئی کہتا ہو:

Through pleasures and palaces though

We may roam there is nothing

Like home.sweet home-

میرا گھر

میرا اپنا گھر

میرے گل کا ایک بو۔

حرف آخر۔

15 جولائی 1986

سلمیٰ اعوان